

اقبال اور پاکستانی ادب

عزیز احمد

مرتب

طاہر تونسوی

مکتبہ عالیہ ۰ لاہور

حقوق ترتیب و اشاعت محفوظ

سال اقبال ۱۹۷۷ء

اقبال اور پاکستانی ادب

مصنف :	عزیز احمد
مرتب :	طاہر تونسوی
ناشر :	الطاف حسین
طابع :	ندرت پریس، لاہور
سرورق :	بشیر آرٹسٹ

قیمت

۱۰/-

یکے از مطبوعات

مکتبہ عالیہ - ایک روڈ (انارکلی) - لاہور

اظہر جاوید
کی بے پناہ محبتوں کے نام

ترتیب

(مرتبہ)

اقبال اور عزیز احمد

اقبال اور پاکستانی ادب

اقبال کی شاعری میں حسن و عشق کا عنصر

اقبال کا رد کردہ کلام

کلاسیکی نظریات پر اقبال کی تنقید

اقبال کی آفاقیت کا مسئلہ

اقبال کا نظریہ فن

کلام اقبال میں خونِ جگر کی اصطلاح

”اقبال کے کلام کا مطالعہ کیجئے۔ حاتم طائی کے کوہِ ندا کی مانند وہ اپنی
پہلی آواز پر آپ کو کٹناں کٹناں اپنے قدموں میں لا ڈالیں گے اور آپ سے
کچھ نہ بن پڑے گا۔“

(رشید احمد صدیقی)

اقبال اور عزیز احمد

سالِ اقبال کے سلسلے میں جہاں ایک طرف اقبال کی شخصیت، شاعری اور فن کے بارے میں نئی کتابیں اور نئے مقالے لکھے جا رہے ہیں وہاں دوسری طرف اُن پرانے رسائل کی ورق گردانی بھی ہو رہی ہے جن میں اقبال پر پیش بہا مقالات وقتاً فوقتاً شائع ہوتے رہے ہیں۔ اُن کی زندگی میں بھی اور اُن کے انتقال کے بعد بھی — ان مقالات کی افادیت آج بھی اسی طرح جیسے زمانہ ماضی میں تھی۔ اس ضمن میں حقیقت یہ ہے کہ ایسے مفید مضامین کا مقابلہ مجددہ دور میں لکھے ہوئے بہت سے مضامین بھی نہیں کر سکتے اسکی بنیادی وجہ یہ ہے کہ اقبال کے یہ نقاد یا تو یہ دُنیا چھوڑ چکے ہیں یا لکھنا چھوڑ گئے ہیں۔ لیکن ان کے قلم سے نکلے ہوئے مضامین آج بھی اقبالیات میں حرفِ آخر ہیں۔ ایسے لوگوں میں جناب عزیز احمد پیش پیش ہیں۔ کون سا ایسا ناقد یا اقبال شناس ہے جس نے ”اقبال نئی تشکیل“ کو اقبالیات کے سلسلے کی بہترین کتابوں میں شامل نہیں کیا۔ عزیز احمد کی یہ تصنیف زندہ جاوید ہے کہ اس میں اقبال کی شاعری کے جن گوشوں کے بارے میں اظہارِ خیال کیا گیا ہے اور جس طرح ان کا تجزیاتی مطالعہ کیا گیا ہے اس نقطہ نظر سے شاید ہی اقبال کے کسی ناقد نے کیا ہو۔

عزیز احمد بنیادی طور پر ترقی پسند نقاد ہیں، اس لیے بھی کہ وہ باقاعدہ طور پر ترقی پسند تحریک کے مسافر رہے ہیں۔ اس کے علاوہ اپنی تحریروں میں بھی ترقی پسند تحریک کے

مقاصد کو پیش نظر رکھا ہے۔ اسی کو منٹ منٹ (Comitment) کے ساتھ انہوں نے اقبال پر بھی تسلیم اٹھایا ہے۔ اور وہ بھی اس طرح کہ اقبال کے ناقدین میں ان کا مقام اور حیثیت مسلم ہو گئی۔ اور یوں وہ بلاشبہ بہت بڑے نقاد ٹھہرے۔ اگرچہ بعض لوگوں نے یہ لکھا ہے کہ ایک چیز جو خاص کے طور پر عزیز احمد کی تنقید میں دکھائی دیتی ہے وہ یہ ہے کہ وہ دوسروں کا فلسفہ اور خیالات بیان کرتے رہتے ہیں۔ مجھے اس سے قطعی طور پر اختلاف ہے اس لئے کہ عزیز احمد نہ صرف بالغ نظر نقاد ہیں بلکہ جو تنقیدی بصیرت ان میں ہے اس کے حوالے سے ان کی تنقید اور تکجمل ہوتی ہے اور وہ کہیں بھی نہ تو بغیر سوچے سمجھے تنقید کرتے ہیں اور نہ ہی بے جا عقیدت مندی کا اظہار کرتے ہیں۔ اکثر مقامات پر ان کی رائے اتنی چچی تلی اور صحیح ہوتی ہے کہ اس سے اختلاف ہی نہیں کیا جاسکتا اور پھر سب سے بڑی بات یہ ہے کہ صرف ایک پہلو یا گوشے پر اظہار خیال کرنے کی بجائے انہوں نے پوری تحریک یا شاعر کا بھرپور مطالعہ پیش کیا ہے۔

یہی وجہ ہے کہ اقبال کے ہر پہلو پر بحث کی ہے اور یہ کوئی آسان کام نہیں۔ جبکہ بہت سے نقاد اقبال کے صرف ایک پہلو کو بھی اپنی گرفت میں نہیں لے سکتے۔ دوسری بات یہ بھی ہے کہ ترقی پسند تحریک سے وابستہ ناقدین پر یہ الزام لگایا جاتا ہے کہ وہ ہر چیز کو ایک مستعار عینک سے دیکھتے ہیں۔ (اگرچہ مستعار کی وضاحت نہیں کی جاتی) اور مینا دی طور پر یہ عینک اشتراکی نظریات و افکار کی عینک ہے۔ لیکن عزیز احمد کے ہاں ویسے بھی یہ چیز بہت کم ہے۔ اس لیے کہ وہ مسائل کو اپنی آنکھ سے دیکھتے ہیں۔ اس طرح ن پارے پر تنقید کرتے ہوئے ان کی گرفت بہت زیادہ مضبوط ہو جاتی ہے۔

”اقبال اور پاکستانی ادب“ میں میں نے عزیز احمد کے بھوے ہوئے مضامین کو

اکٹھا کر دیا ہے۔ چنانچہ اس کتاب میں ستر مقالات اقبال اور پاکستانی ادب — اقبال کی شاعری میں جن و عشق کا عنصر — اقبال کا رد کردہ کلام — اقبال کا نظریہ فن — کلاسیکی نظریات پر اقبال کی تنقید اور اقبال کی آفاقیت کا مسئلہ شامل

ہیں۔ یہ وہ مقالات ہیں جو مجلہ عثمانیہ، ماہِ نور، نیا دور اور دوسرے رسائل میں چھپے اور ان تمام میں عزیز احمد کا ترقی پسندانہ رویہ بھلکتا دکھائی دیتا ہے۔

”اقبال اور پاکستانی ادب“ میں تحریکِ پاکستان کے پس منظر میں اقبال کے حوالے سے پاکستانی ادب کا مطالعہ کیا گیا ہے اور اس میں اقبال کی پیروی کرنے والے شاعروں کا ذکر بھی کیا گیا ہے۔ عزیز احمد کا یہ خیال صحیح ہے کہ نوجوانوں پر اقبال کا اثر بہت کم ہے، حالانکہ نوجوانوں کو اقبال سے متاثر ہونا چاہیے تھا۔ اس میں یہ خیال ظاہر کیا گیا ہے کہ نئی پورہ کا یہ کام ہے کہ وہ اقبال کی پیروی لفظی یا خیالی نقالی کے ذریعے سے نہیں بلکہ قومی رُوحِ حیات میں جذب ہو کر نئی فکر اور فنونِ لطیفہ کے نئے رجحانات کی تخلیق سے کریں۔

”اقبال کی شاعری میں حُسن و عشق کا عنصر“ اہم تنقیدی مقالہ ہے جس میں نہ صرف حُسن و عشق کا تجزیاتی مطالعہ کیا گیا ہے، بلکہ اس پر بھی بحث کی گئی ہے کہ اقبال انہیں کیا سمجھتے تھے اور یوں اقبال کی شاعری میں حُسن و عشق کے عنصر کی تلاش و تحقیق کے بعد یہ نتیجہ سامنے آتا ہے کہ اقبال دل سے زیادہ دماغ کے شاعر تھے اور عشق ایک جذبہ اضطراری کی بجائے ایک بھرپور حقیقت کے طور پر اُن کے سامنے آتا ہے۔

”اقبال کا رد کردہ کلام“ میں عبدالرزاق کی مرتب کردہ ”کلیاتِ اقبال“ کا مطالعہ کیا گیا ہے۔ اور عزیز احمد اس نتیجے پر پہنچتے ہیں کہ اس کتاب کی اہمیت اس لئے ہے کہ اقبال کی شاعری کے بہت سے مسائل کے بارے میں بات کرنے کے لئے اقبال کے اس رد کردہ کلام کی شمولیت بے حد ضروری معلوم ہوتی ہے۔

”کلاسیکی نظریات پر اقبال کی تنقید“ میں اقبال کے حوالے سے شاعری اور ادب کے پُرانے نظریات پر بحث کی گئی ہے۔ اقبال نے افلاطون اور ارسطو کے نظریات و تصورات پر نہ صرف تنقید کی ہے بلکہ اُن سے اختلاف بھی کیا ہے۔ ارسطو نے جب شاعری کو نقل قرار دیا تو اقبال نے اس سے اختلاف کرتے ہوئے کہا کہ شاعری انسان کے اعمال و افعال کی نقل نہیں

بلکہ اُن پر تنقید ہے۔ اس طرح ایلیٹ کے خیالات سے بھی اقبال نے اتفاق نہیں کیا۔ اس لیے کہ اقبال کو حرکت کی تلاش ہے اور ایلیٹ کو سکون کی۔ یوں اس مضمون میں وہ تمام باتیں بیان کی گئی ہیں جن میں اقبال نے کلاسیکی نظریات پر تنقید کی ہے اور اس سے ایک طرح اقبال کے اپنے نظریات کے بارے میں بھی علم ہو جاتا ہے۔

» اقبال کی آفاقیت کا سلسلہ «عزیز احمد اقبال کی آفاقیت کے سلسلے میں اس نتیجے پر پہنچتے ہیں کہ اقبال کے کلام کا وہی حصہ آفاقی ہے جس میں فلسفیانہ نکتہ طرازیوں نہیں ہیں۔ ایسے کہ اس میں شعریت ہے۔ عام فہم بھی ہے اور اس میں عالمگیر اسپل موجود ہے۔

» اقبال کا نظریہ فن « بڑا مفصل اور مدلل مضمون ہے اور اس پر بحث کے ۲۶ دروازے ہیں۔ عزیز احمد کی رائے میں اقبال کے فن میں جو غیر معمولی تازگی اور اچھ بچہ اس کی وجہ سے یہ فیصلہ کرنا بے حد دشوار ہو جاتا ہے کہ اقبال کس سے زیادہ متاثر تھے، اصل اقبال کا نظریہ فن ان اشعار سے واضح ہو جاتا ہے۔

میں شعر کے اسرار سے محرم نہیں لیکن یہ نکتہ ہے تاریخِ اُمم جس کی ہے تفصیل
وہ شعر کہ پیغامِ حیاتِ ابدی ہے یا نغمہٴ جبریل ہے یا بانگِ سرافیل

مچا پنچہ اقبال نے خود بھی ایک نفاذ کی حیثیت سے تمام فنونِ لطیفہ اور تمام عصری تحریکوں پر عالمانہ انداز میں بحث کی ہے۔ اس حوالے سے بھی اس مضمون میں بھرپور روشنی ڈالی گئی ہے۔

یہ ساٹھ مضامین ایسے بھی اہم ہیں کہ ان میں سے ہر ایک میں اقبال کی شخصیت اور فن کے علیحدہ گوشوں پر بحث کی گئی ہے۔ اگرچہ اقبال کی شخصیت اور فن کا احاطہ کرنا فرسنگ کا کام نہیں مگر عزیز احمد نے کا حقہ اس سمندر کو پار کرنے کی کوشش کی ہے۔ اس تناظر میں دیکھا جاتے تو عزیز احمد نے اپنی فنی بصیرت اور جدتِ تنقید سے اقبال کی شاعری اور فن پر ناقدانہ نظر ڈالی ہے اور یوں بھی یہ اقبال کا عہد ہے جس میں ہم رہ رہے ہیں۔

محترم احمد ندیم قاسمی نے بھی اسی بات کو سامنے رکھ کر فلیپ تحریر کیا ہے۔ جو عزیز احمد کی تنقید پر بھرنیوز ریشٹی ڈالتا ہے۔

کتاب کی تدوین و ترتیب میں ڈاکٹر تبسم کاشمیری کی معاونت شامل رہی ہے، ان کا ممنون ہوں۔ مضامین کے مصنف عزیز احمد صاحب کا بھی خصوصی شکریہ مجھ پر واجب ہے کہ انہوں نے ان مضامین کی بطور کتاب اشاعت کی اجازت مرحمت فرمائی اور یوں کتاب کے جدت پسند ناشر برادر جمیل صاحب کا یہ منصوبہ پایہ تکمیل تک پہنچا۔

طاہر تونسوی

شعبہ اردو

گورنمنٹ کالج، لاہور

اقبال اور پاکستانی ادب

ایسا بہت کم ہوا ہے کہ کسی بہت بڑے ادیب یا شاعر نے ادب میں اپنا کوئی مکتب چھوڑا ہو۔ ادبی عظمت کی ایک بڑی نشانی یہ بھی ہے کہ اس کی نقل بہت دشوار ہو چنانچہ انگریزی ادب میں ٹیکسپیئر نے کوئی پیرو نہیں پیدا کئے لیکن ایسن اور برنارڈ شا سے ڈراما نگاروں کا ایک پورا گروہ منسوب ہے۔ کچھ یہی حال اردو ادب میں غالب کا ہوا۔ ان کو زندگی بھر گویم مشکل و گرنہ گویم مشکل کے مسئلے کا مقابلہ کرنا پڑا۔ کوئی ان کی پیروی کیا کرتا۔ پھر انہوں نے جو سہل ممتنع لکھا وہ بھی کس پیرو کے بس کا نہ تھا۔ یہی بات ہے کہ غالب کے کسی شاگرد، یہاں تک کہ حالی اور شبلی کے یہاں ان کا رنگ نہیں جھلکتا۔

اسی طرح جس کسی نے اقبال کے اسلوب کی پیروی کی کوشش کی، کوئی خاص کامیابی نہیں حاصل کی۔ بات یہ ہے کہ اقبال کے پورے اردو اور فارسی کے کلام میں اسلوب کی حیثیت بڑی ثانوی ہے۔ سب سے پہلے اقبال کی پیروی کی کوشش چکیت نے کی

بعض لکھنؤ والے انہیں بہت سراہتے ہیں، مگر مجھے آج تک سوائے چند اشعار کے چمکست کے کلام میں کوئی خاص بات نظر نہیں آئی چمکست نے ایک نہیں کئی شاعروں کی پیروی کی ہے۔ اور یہی ان کے کلام کی مجموعی افرا تفری کا راز ہے۔ ان کے یہاں انفرادیت نہیں۔ پھر جوش نے اقبال کی پیروی کی جا بجا کوشش کی۔ لیکن جوش کے راستے میں چند مشکلیں حائل ہیں۔ ایک تو یہ کہ تشبیہات پر انہیں ضرورت سے زیادہ قدرت حاصل ہے، دوسرے یہ کہ ان کا ذہنی سرمایہ بڑی شرت سے محدود ہے۔ ایک کی وجہ سے ان کے کلام میں اقبال کے مقابل کہیں زیادہ رنگینی آگئی اور دوسری خصوصیت کی وجہ سے وہ عمر بھر کبھی کوئی گہری بات نہ کہہ سکے، وہ ہمیشہ دہراتے ہی رہے، خواہ خیالات انقلابی ہوں یا زندان۔ ایک طرح کا رنگین ولولہ، شوخی اور گستاخی جوش کے کلام میں بھی ہے، اور اردو ادب کے لئے ایک خاص چیز ہے۔ لیکن اس کو اقبال کی شاعری کے بے پناہ تموج، اس کی وسعت اس کی حرکت اور تلاطم سے کوئی نسبت نہیں۔ لیکن پھر بھی یہ کہنا بجا نہ ہوگا اگر اقبال نہ ہوتے تو جوش کا ڈھنگ کچھ اور ہی ہوتا وہ یہ جوش نہ ہوتے۔

اور بہت سے شاعروں نے اقبال کی کچھ کچھ پیروی کی ان میں سے بعض بعض کے نام اب صرف اردو ادب کے طالب علموں کو یاد رہ گئے ہیں۔ ان میں وحید الدین سلیم پانی پتی بھی تھے۔ لیکن ان کا رنگ بھی کچھ نقل ہی نقل رہا۔ ایک طرح کی ذہانت اور جودت انہیں بھی تھی مگر وہ عظمت میں تبدیل نہ ہونے پائی۔

نوجوان شعرائی تحریکوں میں کچھ اس طرح بھٹک گئے کہ انہوں نے اقبال کی شاعری کے قالب اور روح دونوں کو فراموش کر دیا۔ ترقی پسند تحریک نے جہاں بہت سی کینہ روہیات کو توڑا وہاں ادب کو بعض بہت شدید صدمے بھی پہنچائے ایک بڑا سخت صدمہ یہ پہنچا کہ اگر بعض بہت اچھے نظم اور غزل لکھنے والے شاعر زندہ نہ ہوتے تو طرح طرح کے تجربوں

میں نظم اور نغزل دونوں کا عظیم الشان روایتی سلسلہ اگر منقطع نہ ہوتا، تو اس کی نشوونما میں رنگ ضرور پیدا ہوتی۔

پاکستان کے نوجوان شعرا پر اقبال کے کلام کا مجموعی اثر اس قدر کم ہے کہ حیرت اور عبرت ہوتی ہے۔ فیض اور راشد کی نظموں کے ڈھانچے ایلیٹ، اوڈن اور اسپنڈر سے زیادہ قریب اور ماخوذ ہیں۔ اور چونکہ ایک اجنبی ادب سے تسلسل کا رشتہ زیادہ مضبوط نہیں تھا۔ اس لئے ان تجربوں میں بعض بعض خاص صورتوں کے علاوہ جان نہیں۔ اس کے بعد اقبال کی پیروی دوسرے درجے کے شاعروں کے حصے میں آئی اور انہوں نے بھی بد قسمتی سے اقبال کی شاعری کی روح حرکت کے بجائے، ان کے اسلوب اور انہیں کے خیالات کو دہرانے کو ہنر سمجھا۔

پاکستان کا تصور زیادہ تر اقبال ہی کے ذہن کا ایک نتیجہ ہے۔ انہوں نے جمہوری اور اشتراکی تصور وطنیت کے بجائے ایک نئی طرح کی قومیت کا تصور پیش کیا۔ اس تصور قومیت کی بنیاد رفنان کے بعض تفکرات پر مبنی ہے جنکا انھوں نے ۱۹۳۰ء و ۱۹۳۱ء کے خطبے میں حوالہ دیا ہے۔ ہندوستانی برصغیر کی مسلم قومیت کا تصور، ایک ایسی انسانی ثقافت کی وحدت کا تصور ہے، جس سے ایسی انسانی قدریں وجود میں آئی ہیں جو دوسرے تمدنوں کو یا تو نصیب نہیں ہوئیں۔ یا انہوں نے اسی تمدن سے ان کو حاصل کیا، یا اس تمدن سے نہیں بڑی تقویت پائی۔ اس برصغیر کی اسلامی ثقافت بذات خود ایک انسانی اقدار پیدا کرنے والی وحدت ہے، اور اسی لئے اسکا تحفظ لازم آتا ہے۔ شروع شروع میں اقبال نے جغرافی و طینت کی جو مخالفت کی، وہ اس وجہ سے تھی کہ اسوقت تک انہوں نے "مٹی و طینت" کا تصور پوری طرح اپنے فلسفے سے اخذ نہیں کیا تھا۔ اور جب اپنی شاعری کے آخری زمانے میں، یعنی ۱۹۳۰ء اور ۱۹۳۱ء کے بعد انہوں نے "مٹی و طینت" کے تصور کو ملت کے استحکام اور بقا کے لئے ایک ضروری شرط کے طور پر قبول کر لیا تو پاکستانی تحریک کا آغاز ہوا،

جس سے ہم سب سے پہلے اقبال ہی کی تحریروں، تقریروں، ان کے کلام اور ان کے خطوط میں روشناس ہوتے ہیں۔ پاکستان اقبال کی ملی اور اسلامی شاعری کا جغرافی ظہور ہے۔ اور اسی لئے وہ عینیت جو پاکستان کے حامی اور خادم آج اپنا مقصد قرار دیتے ہیں دراصل ان تمام اقدار پر مشتمل ہے جن پر اقبال کی اسلامی انقلابی شاعری میں زور دیا گیا ہے۔

اگر پاکستان کی تحریک میں ثقافتی عنصر خاص طور پر اہمیت رکھتا ہے تو اس کی بھی ضرورت ہے کہ اس کا تحفظ کیا جائے اور اس کی نشوونما کی جائے۔ اس ثقافتی عنصر کو زمانے کی ضروریات کے پیش نظر نئی سے نئی منزل کی طرف بڑھایا جائے۔ کیونکہ اقبال کی فکر میں، اور خیال، عمل اور ارادے کی دنیا میں، ہر جگہ حرکت ہی عین حیات ہے لیکن بڑی بد قسمتی یہ ہے کہ یہی ثقافتی قدریں، یعنی ماضی کا تحفظ، اور مستقبل کی تعمیر کی قدریں اب تک پاکستانی ادب میں اپنا صحیح مقام پوری طرح حاصل نہیں کر سکیں۔

ماضی کو منہدم کرنے میں تقسیم سے قبل کے برصغیر کی ترقی پسند تحریک کا بڑا حصہ تھا یہ انہدام روایت شکنی کے جوش میں مجنونانہ سرگرمی کی حد تک بڑھ گیا تھا۔ اس نے اچھے اور برے، خرف و گوہر، رطب و یابس میں کوئی امتیاز نہیں کیا۔ ہندوستانی ادیب تو پھر ایک ذرا سا چکر کاٹ کے دیو والا، بھگتی تحریک اور ہنساکی طرف واپس لوٹ گئے۔ لیکن ہندوستان کے ادیب مسلمان اور پاکستان کے ادیب اب تک تذبذب کے عالم میں ہیں کہ کس بنیاد پر اپنی تعمیر کریں۔ بہت سے جنٹا کا نام چنے لگے اور روس کے جدید ادب کی پیروی کرنے لگے جس کا معیار ہر سال گرتا ہی جا رہا ہے۔ بعض نے ہندوستان سے رشتہ جوڑا۔ لیکن بعض ادیبوں نے اپنی ذمہ داریوں کو بھی محسوس کیا کہ پاکستان اگر ایک مملکت ہے، اور اگر اس مملکت کے رہنے والے ایک ملت ہیں ایک ثقافت کے محافظ ہیں تو ان کا ایک مشترک ادب بھی ہونا چاہئے جس میں ماضی کی روایات جذب ہوں اور جو ایک مستقبل کی طرف قدم اٹھائے۔

پاکستانی ادب کی تحریک، اسی لئے اقبال سے وابستہ ہے، اس کا کام ایک ایسے تمدن کی قدروں کو زندہ رکھنا ہے جس نے ادب میں ابوالفضل اور خسرو اور غالب کو پیدا کیا۔ جس نے مختلف بولیوں سے ایک نئی زبان بنائی، ایسی زبان جس کا سرمایہ دنیا کی کسی زندہ زبان کے آگے شرمناکے سر نہیں جھکا سکتا۔ جس نے مصوری اور موسیقی میں اپنی ایک خاص پہچ اور خاص طرز کا آغاز کیا اور اسے تمام کو پہنچایا، جس نے تاج خل تعمیر کیا، اور لاہور اور کشمیر میں ایسے باغات لگائے جن کی نظیر شاید ہی کہیں اور ہو۔ اس قوم کا ایک نثری دستور اخلاق ہے ایک خاص زاویہ نظر ہے جس سے وہ دنیا اور طبیعیات اور زندگی کو دیکھتی ہے۔ اس میں ایک خاص طرح کی انسانیت ہے۔ ایک خاص طرح کی عالی ظرفی ہے جس سے وہ رنج و انبساط دونوں کو اسی طرح سمجھ سکتی ہے۔ زندگی کی دوڑ میں اس قوم اور اس تمدن نے بھی بڑی بڑی قربانیاں دی ہیں اور سب سے بڑی قربانیاں تو اقبال کے مرنے کے بعد تقسیم کے بعد کے قتل عام میں دی ہیں۔ اس قوم، اس تمدن اور اس ثقافت نے جو کچھ تخلیق کیا وہ کوئی اتفاقی۔ یا اضطراری عمل نہیں تھا، یہ ایک باشعور مسلسل باسلیقہ حرکیت تھی جو اپنی تخلیق کے محرکات اور اس کے نتائج میں دوسری قوموں اور دوسرے محرکات سے ممتاز ہے، خواہ دوسری قومیں اسکی ہمسایہ ہی کیوں نہ ہوں اور اس کے اپنے گھر ہی کیوں نہ رہتی ہوں۔ اس نے دوسروں سے اثرات قبول کئے ہیں اور دوسروں کو متاثر کیا ہے۔ لیکن صدیوں کے تاریخی میل جول یا مقابلے میں کبھی اس نے اپنی انفرادیت، اپنی منفرد تخلیقی صلاحیت نہیں کھوئی۔ وہ کبھی کسی اور ثقافت، کسی اور تمدنی تحریک میں جذب نہیں ہونے پائی، اور اسی لئے وہ آج تک زندہ ہے۔ یہی وجہ ہے کہ ادب اور فنونِ بلیغہ کی پاکستانی تحریک کوئی نئی چیز نہیں۔ یہ وہی شے ہے جو کل کی ملی تحریک تھی۔ اب اسے وہ جغرافیائی ذرائع وہ معاشی وسائل حاصل ہو گئے ہیں جو پہلے نہ تھے اور اسی لئے اس کی ترقی کی رفتار بہت تیز ہونی چاہئے۔

ادب اور آرٹ کی پاکستانی تحریک کے مقابلے میں سب سے زیادہ رکاوٹ دو

مخوفوں سے ڈالی جا رہی ہے۔ جو اصل میں ایک ہی ہیں۔ اور ترقی پسند مصنفین کے جدید ترین نظام العمل سے وابستہ نہیں۔ شروع شروع میں یہ انجمن، ہندوستان کی ایشیائی جماعت کی طرح مسلم لیگ اور مطالبہ پاکستان کی حامی رہی۔ مسلمان عوام کے اس مطالبے اور خود اقلیتی صوبوں کی مسلمان آبادی کی قربانی کو اس نے عوامی تحریک جانا، لیکن پھر بین الاقوامی سیاست کی شطرنج پر کچھ ایسی تبدیلیاں ہوئیں کہ پہلے تو ایشیائی جماعت اور پھر انجمن ترقی پسند مصنفین پاکستان اور مسلمان عوام کے اسی حق خود ارادیت کی مخالفت ہو گئی جس کی اس نے کئی سال تک حمایت کی تھی۔ ادبی محاذ پر اس کا یہ اثر ہوا کہ ہندوستان کی بنیادی طور پر ہندو ثقافت اور پاکستان کی بنیادی طور پر اسلامی ثقافت کے فرق کو اس نے چھپانے کی کوشش کی۔ اس نے ہندوستانی قوم پرستوں کی طرح اس برصغیر کی نام نہاد جغرافی وحدت اور اسی لئے تمدنی وحدت پر زور دینا شروع کیا۔ یہ دہرا عمل تخریب ایک طرح سے اس ملک کے تمدن اور اس کی ثقافت کو حرف غلط کی طرح مٹانے کی تجویز ہے۔ جن عوام کے نام پر یہ تحریک نعرے لگاتی ہے، یہ انہیں کو فنا کرنے۔ اور انہیں پھر سے کشت و خون میں آلودہ کرنے کے سامان کر رہی ہے اس کا کام نہ صرف ملک کے نظام میں بلکہ دماغوں میں افراتفری اور انتشار پیدا کرنا ہے۔

اگر پاکستان محض ایک سیاسی وحدت نہیں بلکہ ایک تمدنی، مذہبی و ملی، اخلاقی وحدت ہے۔ اگر وہ انسانی اقدار کی ایک منفرد اکائی ہے تو اس قسم کی مخالف تحریکیں نہ زیادہ دن یہاں چل سکیں گے اور نہ اس ملک کے ادب اور اس کی ثقافت کو کوئی نقصان پہنچا سکیں گے۔ بہت سے ادیب پرانی تحریکوں سے اپنے ناتے توڑتے جائیں گے اور نئے ادیب اور شاعر پیدا ہوں گے۔ جو پاکستان کی ملی اور قومی وحدت کی تعمیر اور اس کی نرجمانی کر سکیں گے۔

یہ ترجمانی اب تک سب سے بہتر اقبال نے کی ہے۔ اس میں کوئی شک نہیں کہ بعض شاعروں کا کلام بعض قوموں کی روح حیات کو بہت متاثر کرتا رہا ہے۔ مثلاً ہومر کی شاعری یونانیوں کے لئے اور شکسپیر کی شاعری جرمنوں کے لئے ایک بہت بڑا قومی ہتھیار تھی۔ لیکن شاید ہی دنیا کی تاریخ میں اس کی کوئی نظیر ہو کہ ایک شاعر نے ایک قوم کو اس کے وجود سے خبردار کیا، اسے بقا کے طریقے بتائے، بقا کی جدوجہد میں اس کا ہاتھ بٹایا، اور آزاد ہو کر دنیا کے نقشے پر اپنے لئے جگہ محفوظ کرنے کا راستہ دکھایا۔ یہ سارا کام اس شاعر نے اپنی فکر، حکمت، شاعری سے کیا۔ ادب اور فنون لطیفہ کی یہ تحریک اقبال کا سب سے بڑا اور زندہ تحفہ ہے۔ اس نے ایک ملک کی تعمیر کی بنیاد رکھی ہے، اور ایک قوم کو صدیوں کے بعد جلا یا ہے۔ اور اب یہ نئی پود کے شاعروں کا کام ہے کہ وہ اقبال کی لفظی یا خیالی نقالی کے ذریعے نہیں، بلکہ اس قومی روح حیات میں جذب ہو کر نئے ادب، نئی نثر اور فنون لطیفہ کے نئے رجحانات کی تخلیق کریں۔

اقبال کی شاعری میں حسن عشق کا عنصر

جسمِ کل کی لئے پھرتی ہے اجزا میں مجھے
 حُن بے پایاں ہے دردِ دارِ کھتاہوں میں
 ہر تقاضا عشق کی فطرت کا ہو جس سے خموش
 آہ وہ کاملِ تجلی مدعا رکھتاہوں میں
 فیضِ ساتی شبنم آسا ظرفِ دل دریا طلب
 تشنہِ دائم ہوں آتشِ زیرِ پارِ کھتاہوں میں
 محفلِ ہستی میں جب ایسا تک جلوہ تھا حُن
 پھر تخیل کس لئے لا انتہا رکھتا ہوں میں

۱۔ نفسیاتی رجحانات۔ حُن سے متاثر ہونے کی صلاحیت ہر انسان میں کم و بیش موجود ہے اور اسی طرح حُن میں محو ہو جانے اور حُن کی طرف کھینچ جانے یا حُن کو اپنی طرف کھینچنے کی صلاحیت بھی انسانی فطرت کا ایک عنصر ہے۔

شاعر میں یہ صلاحیتیں بدرجہ اتم موجود ہوتی ہیں۔ جذبات اس قدر عمیق

اور اس قدر وسیع ہوتے ہیں کہ جب اُن میں جوش آتا ہے تو وہ اُس کی ذات میں سما نہیں سکتے، اور الفاظ اور نغمے بن کر اُبل پڑتے ہیں۔

حُسنِ شاعر کے جذبوں پر چھا جاتا ہے۔ اور جذبوں میں ایک پیش، ایک جوش ایک مبتدائی پیدا ہو جاتی ہے۔ یہ مبتدائی عشق ہے اور جب یہ مبتدائی اس کے قلب کی لطافتوں اور اس کے دماغ اور ادراک کی مدد سے الفاظ و معانی کی شکل اختیار کر لیتی ہے تو شعر بن جاتی ہے۔ اسی لئے اگر عشقیہ شاعری کی صحیح تعریف کی کوشش کی جائے تو صرف اپنی الفاظ میں اس کی تعریف کی جاسکے گی کہ وہ ایک انسان کے لطیف احساسات اور بے چین جذبات کا عکس ہے اگر یہ عکس بے ساختہ پڑے تو شاعری حقیقی اور سچی ہے۔ اور اگر اس میں رنگ بھرنے کی کوشش کی جائے یا اور کوئی مصنوعی دکھائی پیدا کی جائے تو عکس لاکھ خوبصورت ہو اُس میں وہ فطری حقیقت باقی نہیں رہے گی جس طرح عشق ایک اضطراری جذبہ ہے اسی طرح عشقیہ شاعری میں بھی اضطرار کی بھٹک ہونا ضروری ہے اور یہی اضطرار شعر میں وہ کیفیت پیدا کر دیتا ہے کہ شعر "متحرک" ہو جاتا ہے۔

عشقیہ شاعری دل کی شاعری ہے، اور اقبال دل سے زیادہ دماغ کے شاعر ہیں عشق اُن کے نزدیک ایک اضطراری چھا جانے والا محو کردینے والا جذبہ نہیں، جس کا جادو انہیں، اور ان کی پوری ہستی کو مسحور کر دے۔ عشق اُن کے نزدیک ایک حقیقت ہے اور وہ اس حقیقت تک پہنچنا چاہتے ہیں ان کے پورے کلام میں ایک نظم بھی ایسی نہیں جس سے یہ ظاہر ہو کہ وہ جذبات کے افسوں سے اس قدر مسحور ہیں کہ فطرت اُن سے خود بخود لکھوا رہی ہے۔ عشق اُن کی شاعری کا "باعث" نہیں مقصد ہے۔

"عشق" کا جو تصور اقبال کے ذہن میں ہے وہ ایک مستقل اور عظیم الشان حقیقت کا تصور ہے۔ اور اس حقیقت کی جستجو، اس کو سمجھنے اور اس تک پہنچنے کی کوشش اس امر کو ظاہر کرتی ہے کہ شاعری کی ہستی اس حقیقت سے بالکل الگ ہے بلکہ دور سے طور کے

شعلوں کو دیکھ رہا ہے اور اُن تک پہنچنے کی کوشش کر رہا ہے۔

اس تصور نے اقبال کے عشقیہ کلام میں دو خصوصیتیں پیدا کر دیں۔ ایک تو یہ کہ عشق ہمیشہ ایک فلسفیانہ بحث بننا گیا۔ دوسرے یہ کہ فطری لطافت بھلا سادگی اور پرکاری اور نازک اور لطیف شعریت جو دل پر اثر کرنے والی شاعری کی جان ہے اُن کے عشقیہ کلام میں تقریباً مفقود ہے۔

اقبال شاعری کے لئے ہمیشہ ایک مقصد، کو اپنا منہتائے نظر بنائے رہے۔ خود شعر کی اہمیت اُن کے مقصد میں زیادہ نہیں تھی۔ اُن کا پیغام الفاظ کی طرح جذبات سے بھی ماورا رہا۔ اور ہر وہ شاعر جو پیغام لے کر آتا ہے محض جذبات کا مجموعہ نہیں ہوتا۔ وہ ایک قوم، ایک جماعت کے جذبات کا رہبر ہوتا ہے محض اس پیغام کے اثر سے اقبال کی عشقیہ شاعری میں ذاتی اور شخصی رنگ ہمیشہ بھیکا رہا۔ جہاں انہوں نے عشق کے جذبے سے اپنے ذاتی تاثر کا اظہار کیا ہے اُن کی شاعری پھسکی اور بے مزہ ہو گئی ہے۔ لیکن جہاں انہوں نے عشق کا بلند اور پاکیزہ تر تصور ایک قوم کے لئے لائحہ عمل بنا کر پیش کیا ہے وہاں اس میں رفعت اور بلندی پیدا ہو گئی ہے۔

اسی شان رہبری نے عشق کو اُن کے نزدیک ایک تصور بنا کر پیش کیا ہے۔ ایسا تصور جو ایک شخص نہیں بلکہ ایک قوم کی جذباتی اور روحانی زندگی کو گرا سکتے۔

عشق اقبال پر بچھا نہیں جاتا۔ وہ حسن کو دیکھنے اور عشق کو سمجھنے کی کوشش کرتے ہیں اور اُن کا زاویہ نظر اس قدر ہمہ گیر ہے کہ وہ چاہتے ہیں کہ وہ اُسے ایک پوری قوم کا زاویہ نظر بنا سکیں۔

۲۔ اقبال کے کلام میں حسن و عشق کے عنصر کی نشوونما اقبال کے مشق سخن کے زمانہ میں داغ و امیر کا طوطی ہندوستان میں بول رہا تھا: "زبان" کی خوبوں کی طرف، شعر فہموں اور شاعروں کی توجہ تھی۔ اور گویا شاعری برائے نام عشقیہ شاعری تھی

مگر اسی کی وجہ سے عشقیہ شاعری کا صحیح مفہوم مٹ چکا تھا۔

“غزل” جب اردو میں آئی تو تصنع بھی اُس کے ساتھ آیا۔ اور جہاں تصنع کا زور ہو، جذبات کی صحت ختم ہو جاتی ہے لفظی خوبیاں، جب شاعر کا اصول بن جاتی ہیں تو جذبات کے فطری اظہار کی شاعری میں صلاحیت نہیں رہتی۔ اردو شاعری سے شعر کی روح پرواز کر چکی تھی۔ مردہ جسم کی آرائش کی جا رہی تھی، اور مصری مہمی کی طرح، طرح طرح کے مسالے لگا کر اس جسم کو باقی رکھنے کی کوشش ہو رہی تھیں۔

اس ماحول میں اقبال نے شاعری شروع کی۔ لیکن اسی ماحول کے ساتھ ایک نیا ماحول بھی پیدا ہو گیا تھا۔ اور وہ سرسید اور حالی کا پیدا کیا ہوا ماحول تھا۔ مغربی شاعری کے اثرات بھی پڑنے لگے تھے۔

اقبال کی ابتدائی غزل گوئی میں داغ کا رنگ بہت نمایاں ہے۔ داغ سے انہوں نے اصلاح بھی لی تھی اور داغ کے وہ بہت معترف تھے۔ داغ کے مرنے پر انہوں نے ایک نوحہ بھی لکھا۔ امیر کی شاعری کا بھی ان پر کافی اثر تھا۔ خود لکھتے ہیں۔

عجیب شے ہے صنم خانہ امیر اقبال
میں بت پرست ہوں رکھ دی کہیں جس میں نے

اقبال کا تغزل بے روح اور بے رنگ تھا۔ ابتدا سے لے کر آخر تک کبھی ان کی غزلیں حقیقت کا حقیف سا اثر بھی پیدا نہ کر سکیں کہیں ان میں لطف اور سوز و گداز نہیں۔ بعد کی غزلوں میں فلسفیانہ خیالات نے اور علو تجہیل نے جا بجا جذبات کے فقدان کی تلافی کی ہے مگر عشقیہ رنگ کہیں نہ نبھ سکا۔ لیکن وہ دوسرا ماحول جو اقبال کی شاعری پر اپنا اثر ڈال رہا تھا۔ یعنی حالی اور سرسید کا ماحول بہت کامیابی سے اقبال کو اپنے آپ میں جذب کر سکا۔ وہ مغربی شاعروں کے کلام کا مطالعہ کرتے رہے۔ اور ان کا اثر بھی ان پر پڑتا رہا۔ اور رفتہ رفتہ اس بے روح تغزل اور اس حقیقت سے عاری شاعری

کا ایک شدید رد عمل اقبال کی قومی، اخلاقی اور ان نظموں میں ظاہر ہونے لگا جو انہوں نے مناظر قدرت یا قدرت کے اہم اجرام کو دیکھ کر یا ان سے مخاطب ہو کر لکھیں۔

اس زمانہ میں اقبال کے ذہنی ارتقاء کے مطالعہ کے سلسلے میں ایک بہت اہم چیز معلوم ہوتی ہے جس سے ظاہر ہوتا ہے کہ عشق کے جذبے کو ان کی فطرت سے جذباتی مناسبت سے زیادہ ذہنی مناسبت تھی۔ سب سے زیادہ جن مغربی شاعروں کا ان پر اثر ہوا وہ گوئٹے ورڈسورٹ تھے۔ شکسپیر اور گرے تھے۔ ان میں سے کوئی خالص جذباتی شاعر نہ تھا۔ ہر ایک دل سے زیادہ دماغ کا شاعر تھا۔ اس اثر سے اقبال کی اس نفسیاتی کیفیت کا پتہ چلتا ہے کہ ان پر عشق جذبہ بن کر نہیں چھا سکتا تھا۔

فلسفے کے مطالعہ نے جہاں اقبال کے تمام تر زاویہ ہائے نگاہ کو ایک مستقل اور مکمل حیثیت دیدی۔ وہاں حسن و عشق کے متعلق بھی ایک خاص نقطہ نظر کی تعمیر کی۔ فطرت ہی نے انہیں جذبات پرست طبیعت عطا نہیں کی تھی۔ فلسفے کے مطالعہ سے جو ذہنی ارتقاء ہوا اس نے عشق اور حسن کے مطالعے کو ان کی شاعری میں بجائے جذبے کے ایک "فکر" بنا دیا اور جس طرح نیم فلسفیانہ اور نیم شاعرانہ فکر سے وہ زندگی کی اہم خصوصیتوں کو دیکھنے اور پرکھنے لگے، انہوں نے عشق کو بھی دیکھنا اور پرکھنا شروع کیا۔

یہ وہ زمانہ تھا جب اقبال کی شاعری کا اہم ترین مقصد قومی شاعری تھی۔ عشق کے متعلق ان کا تصور تشکیل پا رہا تھا۔ لیکن ابھی یہ تصور "پیغام" نہیں بنا تھا وطنیت اور قومیت ان کے اہم ترین پیغام تھے۔

یورپ جانے کے بعد ان کے نقطہ نظر میں بہت اہم تبدیلی ہونے لگی، وطنیت جو ان کی شاعری کے پہلے دور کا پیغام تھا ان کو باطل نظر آنے لگا۔ اسلامیات کے مطالعے اور گونا گوں مختلف اور متضاد اثرات سے ایک نئے اہم پیغام نے ان کی ہمتی

کو گھیرنا شروع کر دیا تھا۔ پان اسلامی تحریک اُن کو اس قدر متاثر کر گئی کہ وہ وطنیت کے جوش کو بھول گئے۔ اور یہ پان اسلامی تحریک جو مادی اور رعبہ حافی دونوں پہلوؤں پر مشتمل تھی، اُن کی ہستی میں ایک اہم انقلاب پیدا کرنے لگی۔

یہ اُن کے قیام یورپ کا زمانہ تھا۔ وطنیت کے تخیل کو وہ باطل قرار دے چکے تھے اور پان اسلامزم کا اثر مستقل اور مکمل طور پر چھانے نہیں پایا تھا اور اس زمانے میں جب کہ اُن کی ذات اُن کی ہستی میں نئی تعمیر ہو رہی تھی۔ ایک نئے تخیل اور نئے تفکر کی دنیا بن رہی تھی۔ اُن کی شاعری نسبتاً کم اہم اور ذاتی اور شخصی احساسات کے اظہار کا ذریعہ بن سکی۔ اُن کی شاعری کا اصل مقصد یعنی اُن کا پیغام، ابھی مکمل نہیں ہوا تھا۔ اسی لئے اُن کی شاعری اس زمانے میں بڑی حد تک شخصی اور ذاتی شاعری بنی رہی۔ جا بجا انہوں نے جذبات نگاری کی کوشش کی۔ چند عشقیہ نظمیں لکھیں۔ عشق کے متعلق اشعار کہے۔ ان میں سے کسی نظم میں درد و اثر یا حسن و لطافت کی گرمی پیدا نہ ہو سکی۔

عشق کا مغربی اثر اُن کی شاعری پر پڑا۔ یہ اثر جو شخصی اور مجازی تھا۔ کبھی تو مجازی جذبے کے شخصی اظہار کی صورت میں رہتا۔۔۔۔۔ کی گود میں بلی کو دیکھ کر، کبھی مغربی نظموں سے متاثر خیالات کی شکل میں رہتا۔ حسن اور زوال، نمودار ہوا یہ اثر محض ایک شاعر کی وقتی مشقوں سے بڑھ کر نہیں۔ لیکن عشق کے متعلق جو نظمیں انہوں نے اس زمانہ میں لکھیں یعنی جن میں ذاتی تاثر زیادہ نمایاں نہیں۔ اور جن کی تخریر مفسدہ رکھتی ہے اُن میں سے اکثر نظمیں باعتبار تخیل بہت بلند ہیں۔

پان اسلامزم کے اثرات جو اقبال کے ذہن پر بچھا رہے تھے اور اُن کی شاعری کا مذہب بن رہے تھے، اسی زمانے میں دو مختلف طریقوں سے اُن کے کلام کے عشقیہ عنصر پر اثر انداز ہوئے ایک تو یہ کہ اُن کے کلام میں مولانا روم کے اثر اور تصوف

کے رنگ کی ابتدائی چاشنیاں جا بجا پیدا ہونے لگیں۔ دوسرے یہ کہ عشق مجازی میں بھی مشرقی اور اسلامی حُن کا تخیل اور تصور ایک روحانی معیار بننے لگا۔ یہ تصور سب سے پہلے ایک مکمل اور دلکش اثر کی شکل میں سلیمیؒ کی تخریر کا باعث ہوا۔

جس کی نمود دیکھی چشم تارہ ہیں نے
 خورشید میں قمر میں تاروں کی انجمن میں
 صوفی نے جس کو دل کے خلوت کدے میں پایا
 شاعر نے جس کو دیکھا قدرت کے بانگین میں
 صحر اکو پہے بسا یا جس نے سکوت بن کر
 ہنگامہ جس کے دم سے کا شانہ رچن میں
 برشے میں ہے نمایاں یوں تو جمال اُس کا
 آنکھوں میں ہے سلیمی تیسری کمال اُس کا

سلیمی عرب کی پرانی مجذوبہ ہے۔ اور شاعر حقیقت کے کیف کو مجاز میں تخیل کر کے مشرقی شاعری کی روایت کو جس میں مجاز و حقیقت ہمیشہ ایک دوسرے میں عیاں اور نہاں ہوتے ہیں، ایک نئے اور جدید رنگ سے زندہ کرتا ہے۔

عشق حقیقی کے عناصر کی نشوونما پر ہم آگے چل کر روشنی ڈالیں گے۔

اس زمانہ کی عشقیہ شاعری کی چند اور خصوصیات کا ذکر ضروری ہے۔ یہ عشقیہ نظم میں اس کا احساس ہوتا ہے کہ جذبہ دل سے نہیں نکلا۔ تخیل ہمیشہ نظم کی تشکیل کا باعث نظر آتا ہے۔ جذبے میں جوش نہیں۔ اثر نہیں، حقیقت نہیں۔ معلوم ہوتا ہے کہ ایک غیر معمولی دماغ رنگین کھلونے بنا رہا ہے اور ان سے تفریحاً کھیل رہا ہے۔ ممکن ہے کہ اکثر نظموں کی تہ میں کوئی واقعہ یا مشاہدہ یا حقیقی قلبی کیفیت کام کر رہی ہو۔ لیکن کسی طرح یہ واقعہ یا مشاہدہ یا قلبی کیفیت ایسی نہیں ہوتی جو اقبال کو بالکل مست کر گئی ہو یا گرما گئی ہو

اگر ان پر کوئی اثر پڑا ہے تو وہ اس سے ضرورت سے زیادہ شعری کام لینا چاہتے ہیں۔ جذبے کے فقدان کے باعث باوجود تخیل کی رفعت کے زبان اور تناسب کا جامہ جا بجا چاک ہو جاتا ہے۔

زبان کی فطری سادگی، فطری جوش، اور فطری اصلیت کی سب سے زیادہ ضرورت عشقیہ شاعری میں ہوتی ہے اور اقبال کو زبان پر بالکل اختیار نہیں۔ ایک مصرع میں اگر جوش اور اثر ہے تو دوسرا بالکل پھس پھسا ہے۔ ضرورت شعری کے لئے ٹکڑے کے ٹکڑے زبردستی بھرے ہوئے ہیں۔ الفاظ کا انتخاب بالکل غلط ہے اور وہ تناسب جو شاعری کے جسم کے لئے کسی حسینہ یا کسی حسین مجسمہ کے جسم سے زیادہ ضروری ہے اور تقریباً مفقود ہو جاتا ہے۔

اقبال نے "بانگ درا"، کی اشاعت کے سلسلہ میں اکثر نظموں پر نظر ثانی کی۔ اور لوہی کے نقادوں کے بے پناہ اعتراضات سے کم سے کم اس حد تک متاثر ہوئے کہ زبان کی چند اہم لغزشیں دور کر دیں۔ پھر بھی عشقیہ نظموں کی حد تک یہ تبدیلیاں کافی نہیں ہوئیں جوش اور اصلیت کے لئے زبان کی اس قدر صفائی کافی نہیں تھی۔ مثال کے طور پر ان کی مشہور اور ایک حد تک دلفریب نظم "حسن و عشق"، کا پہلا بند یہ ہے۔

جس طرح ڈوبتی ہے کشتی سمین قمر
 نور خورشید کے طوفان میں ہو گام سحر
 جیسے ہو جاتا ہے گم نور کالے کر آ پنجل
 چاندنی رات میں جنتاب کا ہمرنگ کنول
 جلوہ طور میں جیسے ید بیضائے کلیم
 موجہ نگہت گلزار میں غنچے کی شمیم
 ہے ترے سیل محبت میں یوں ہی دل میرا

پہلے مصرعے میں وہ سلاست اور روانی اور بے ساختگی نہیں جو ایک لطیف جذباتی نظم میں ہونا چاہئے۔ دوسرے شعر کے پہلے مصرعے میں لفظ "آنچل" اس وجہ سے بہت بے محل ہو گیا ہے کہ پوری نظم کے لہجہ میں رفعت اور شوکت پائی جاتی ہے اور یہ لفظ جو کسی زیادہ مادی نظم میں ہمارے جاتا، اس نظم میں باوجود اس کے کہ خالی "آنچل" نہیں "نور کا آنچل" ہے نظم کی فضا میں اجنبی سا معلوم ہوتا ہے، اور اس ٹکڑے کی وجہ سے تجل کے رنگ میں ایک ناہموار شوخی سی پیدا ہو گئی ہے۔

لیکن بعض جگہ یہی نظم ان بلند بولوں تک پہنچ جاتی ہے کہ داد نہ دینا ظلم ہے۔
 توجو محفل ہے تو ہنگامہ محفل ہوں میں حسن کا برق ہے تو عشق کا حاصل ہوں میں
 میرے دل میں تری زلفوں کی پریشانی ہے تیری تصویر سے پیدا میری حیرانی ہے

حسن کامل ہے ترا عشق ہے کامل میرا

۳۔ مطالعہ فطرت اور حسن و عشق کے عناصر: فطرت کا مطالعہ اقبال کی شاعری کے اولین اور بنیادی عناصر میں سے ہے۔ ان کا مطالعہ فطرت بھی جذباتی نہیں ذہنی ہے۔ فطرت سے ان کی قوت ادراک مستفید ہوتی ہے۔

اقبال کی شاعری کے حسن پرست اور شقیہ عنصر پر ان کے مطالعہ فطرت کا اثر ہونا ضروری تھا سب سے زیادہ جن حسن نے اقبال کے قلب و ادراک پر اثر ڈالا ہے۔ وہ فطرت کا حسن ہے۔ فطرت کے مختلف عناصر سے مخاطب ہو کر یا ان کے متعلق اقبال نے نظمیں لکھی ہیں۔

مطالعہ فطرت کی حد تک ورڈ سورتھ کا اثر اقبال پر بہت گہرا پڑا۔ فطرت میں وہ دو چیزیں دیکھتے ہیں۔ ایک تو فطرت کے ایک منظر کا تعلق اور ربط دوسرے منظر سے یہ فطرت کی ایک عانتقانہ کیفیت ہے۔ دوسرے انسان اور فطرت کا موازنہ یہاں وہ ورڈ سورتھ کو چھوڑ کر مولانا روم اور متصوفین کے زیر اثر آ جاتے ہیں۔ جن کے نزدیک

انسانِ فطرت کا مظہر کامل ہے۔

چنانچہ ان کی وہ نظمیں جن میں حُسن و عشق کے احساسات مطالعہ فطرت کا نتیجہ ہیں دو قسم کی ہیں ایک تو وہ کہ جنہیں وہ فطری مفاصل کی باہم محبت یا کسی مظہر فطرت کے حُسن یا کسی کے عشق سے نتائج کا استخراج کرتے ہیں اور ان سے حُسن اور عشق کے معیار انسانوں کے لئے تعبیر کرتے ہیں ان نظموں میں فطرت، انسان کے معیار حُسن و عشق اور ترغیب عشق کے لئے نمونے اور مثال کا کام دیتی ہے۔ مثلاً جگنو کی چمک سے وہ حُسن کے اس تصور تک پہنچتے ہیں۔

حُسنِ ازل کی پیدا ہر چیز میں جھلک ہے
انسان میں وہ سخن ہے غنچے میں وہ چمک ہے
یہ چاند آسمان کا شاعر کا دل ہے گویا
واں چاندنی ہے جو کچھ یاں درد کی کسک ہے
اندازہ گفتگو نے دھوکے دیئے ہیں ورنہ
نغمہ ہے بوئے ببل، بو پھول کی جھلک ہے
کثرت میں ہو گیا ہے وحدت کا راز مخفی؛
جگنو میں جو چمک ہے وہ پھول میں مہک ہے
یہ اختلاف پھر کیوں ہنگاموں کا محل ہو
ہر شے میں جب کہ پنہاں خاموشی ازل ہو

یا مثلاً ”غنچہ ناشگفتہ اور آفتاب“ میں سحر کے ”عارض زنگین“ کی جلوہ فرمائی پر کلی کا ”سینہ زریں“

کھول دینا۔ انسانی عشق کی اس دعوت کا بہانہ بن سکتا ہے کہ

مرے خورشید، کبھی تو بھی اٹھا اپنی نقاب

بہر نظارہ ترپتی ہے نگاہ بے تاب

تیرے جلوہ کا نشیمن ہو مزے سینہ میں
عکس آباد ہو تیرا سرے آئینے میں
اور اس کے بعد انشراح کی یہ کیفیت منقلب ہو جاتی ہے۔

اپنے خورشید کا نظارہ کروں دور سے میں
صفتِ غنچہ ہم آغوش رہوں نور سے میں
جانِ مضطر کی حقیقت کو نساہتوں
دل کے پوشیدہ خیالوں کو بھی عریال کروں

دوسری قسم کی دو نظمیں جن میں مطالعہ فطرتِ حن و عشق کے عناصر کی تحریک کا باعث
ہوا ہے وہ ہیں جن میں اقبال یہ محسوس کرتے ہیں کہ فطرت کا حن بے سوز ہے۔ فطرت
میں محبت کا اثر نہیں۔ فطرت میں اور انسان میں بھی یہ چیز ماہر الامتیاز ہے۔ انسان کو
عشق نے، "حرارتِ سوزدروں"، عطا کی ہے۔ انسان میں جلنے اور جلانے کی صلاحیت
موجود ہے اور یہی وہ چیز ہے جو انسان کو تمام مظاہر فطرت سے بالاتر قرار دیتی ہے۔ مظاہر
فطرت کی زندگی فانی ہے۔ انسان عشق کی وجہ سے باقی ہے انسان کو محبت کے باعث
زندگی دوام حاصل ہے۔ "تسارۃً صبح"، جب اپنی بے ثباتی کی شکایت کرتا ہے تو اقبال
اسے اپنے دریاؤں سخن کی جان پرور، فضا میں بلاتے ہیں کہ

میں باغبان ہوں محبت بہا ہے اس کی
بنا مثال ابد پائے دار ہے اس کی

یا مثلاً انسان اور بزمِ قدرت میں بزمِ قدرت انسان سے کہتی ہے۔

ہے ترے نور سے وابستہ مری بود و نبود
باغبان ہے تری ہستی پئے گلزار و بود

انجمنِ حن کی ہے تو، تری تصویر ہوں میں

عشق کا تو ہے صحیفہ تری تفسیر ہوں میں

۴۔ حن و عشق کے متعلق فلسفیانہ نظمیں :- اقبال کی دو نظمیں ایسی ہیں جن میں سے ایک میں محبت کی تعمیر کا نیم شاعرانہ، اور نیم تفکرانہ مطالعہ کیا گیا ہے۔ اور دوسری یہاں (جس کا خیال جرمن نثر سے لیا گیا ہے) زوالِ حسن اور کائنات پر اس زوال کے تجربہ اثر کا ہلکا سا مطالعہ کیا گیا ہے۔ ان دونوں نظموں یعنی ”محبت“ اور ”حن و زوال“ میں خیال گہرا ہے، نہ میں ایک مقصد کام کر رہا ہے۔ ان نظموں کی بنیاد واقعات کے تجربے پر رکھی گئی ہے۔ اسی لئے بہت وسیع معنوں میں انہیں فلسفیانہ نظمیں کہا جاسکتا ہے۔

ان میں سے ”محبت“ میں عشق کی آفرینش کا ایک مخصوص تصور پیش کیا گیا ہے۔ عشق ایک بڑی راز تھا۔ جو انسان کے لئے نہیں بنایا گیا تھا۔ مگر اس مخلوق نے جس میں عبودیت کے ساتھ بغاوت کی صلاحیت ہمیشہ سے موجود تھی۔ اس راز کو معلوم کر لیا۔ فطرت کی کیفیتوں، اور روحِ خالص کی مختلف خاصیتوں سے یہ نسخہ تیار ہوا۔ تارے سے چمک، چاند سے داغ جگر رات سے سیاہی بھلی سے تڑپ، شبنم سے افتادگی لی گئی۔ اور اس کے ساتھ ہی نفسہائے اور شانِ ربوبیت سے ادائے بے نیازی کے اثرات لئے گئے۔ اس طرح محبت کی تعمیر ہوئی۔ اور صرف انسان ہی نہیں، پوری فطرت اس نور سے جگمگا اٹھی۔

خرامِ ناز پایا آفتابوں نے ساروں نے

چمکِ غنچوں نے پائی داغِ پائے لالہ زاروں نے

دوسری نظم یعنی ”حن و زوال“ کا بنیادی تخیل باہر سے لیا گیا ہے۔ مگر پوری نظم

یہ ظاہر کر رہی ہے کہ اقبال نے اس حقیقت کو خود محسوس کر کے لکھا ہے۔ اس نظم سے

دو جداگانہ حقیقتیں ظاہر ہوتی ہیں۔ ایک تو یہ کہ حسن اور زوال، لازم و ملزوم ہیں۔

ہوئی ہے رنگِ تغیر سے جب نمود اس کی

دہی حسین بے حقیقت زوال ہے جس کی

دوسری حقیقت یہ ہے کہ فطرت کے ہر حسین مظہر کا زوال، زوالِ حسن کا ماتم بھی ہے۔

بھرا آئے پھول کے آنسو پیامِ ثلثم سے

کلی کا ننھا سادلِ خون ہو گیا غم سے

چمن سے رونا ہوا موسمِ بہار گیا

شبابِ سیر کو آیا تھا سو گوار گیا

۵۔ اقبال کی اردو شاعری میں تصوف کی جھلک، حسن اور عشق کے تصور

اور تخیل میں اقبال کے پختہ تر زادہ نظر کا پتہ ان نظموں میں چلتا ہے جن میں ایک عالمگیر

حقیقی عشق کا تصور ان کا محرک ہوتا ہے۔ حسن و عشق کی نظموں میں یہ نظمیں سب سے زیادہ

بلند ہیں اور ان نظموں سے اس اقبال کا اندازہ ہوتا ہے جو آگے چل کر اسرارِ خودی رومنہ

بے خودی، زبورِ عجم اور جاوید نامہ لکھنے والا تھا۔

مولنا روم کا اثر اقبال پر اسی قدر ہے، جس قدر اثر پلونا راک کا شکسپیئر پر تھا۔ دنیا

کا ہر شاعر ان کے لئے صرف دیکھ لینے کی چیز ہے۔ مگر مولنا روم کا اثر ان پر اس قدر چھایا

ہوا ہے کہ بڑی حد تک وہ مولینا کی روشنی میں دنیا کے اہم تر مسائل کو دیکھتے ہیں۔

”شمع“ میں یہ اثر پہلی مرتبہ کلم کھلا ظاہر ہوتا ہے۔ اقبال نے زندگی کو سمجھنے کے لئے مشرق

اور مغرب دونوں کے فلسفے کا مطالعہ کیا۔ بہت مدت تک ان کو حقیقت اور سکون کی جستجو رہی

بہت دنوں تک ذوقِ استفہام ان کو پریشان کرتا رہا۔ پھر جب ان کو سکون ملا تو وہ

میں ملا۔ غزالی میں نہیں مولینا روم میں۔

اس جستجو اور کاوش کا مکمل ترین اظہار ”پتہ اور شمع“ کے آخری حصے میں ہوا ہے۔ صرف

ظاہری حسن کی نمود شاعر کو تسکین نہیں دے سکی۔ روح کسی اور سکون کے لئے بیتاب ہے۔

محفلِ قدرت ہے ایک دریائے بے پایاں حسن
آنکھ اگر دیکھے تو ہر قطرے میں ہے طوفانِ حسن
حسن کو مہتان کی سببت ناک خاموشی میں ہے
مہر کی ضوگستری شب کی سمیٹہ پوشی میں ہے

چشمہ کسار میں، دریا کی آزادی میں حسن !
روح کو لیکن کسی گم گشتہ شے کی ہے ہوس
شہر میں، صحرا میں، ویرانے میں آبادی میں حسن
ورنہ اس صحرا میں کیوں نالال ہے یہ مثلِ جرس
حسن کے اس عام جلوے میں بھی یہ بے تاب ہے

زندگی اس کی مثالِ ماہی بے آب ہے

اس جستجو کے بعد تسکین نصیب ہوئی تو اس تخیل میں جو مولینا روم نے پیش کیا ہے "شمع"

میں وہ کیفیتیں جو ثنوی معنوی میں معراجِ کمال کو پہنچ گئی ہیں۔ جا بجا منعکس نظر آتی ہیں۔
صبحِ ازل جو حسن ہوا دلستانِ عشق
آواز کن ہوئی تپش آموز جانِ عشق
مجھ سے خبر نہ پوچھ حجاب و وجود کی
شامِ فراق صبحِ کھٹی میرے نمود کی
وہ دن گئے کہ قید سے میں آشنا نہ تھا
زیب درختِ طور مرا آشیانہ تھا
قیدی ہوں اور نفس کو چہن جانتا ہوں میں
غربت کے عکدے کو وطن جانتا ہوں میں

یاد وطن فردگی بے سبب بنی

شوقِ نظر کبھی، کبھی ذوقِ طلب بنی

اے شمعِ حالِ قیدیِ دارم خیال دیکھ
باندھا مجھے جو اس نے تو چاہی مری نمود
موجود ساکنانِ فلک کا مال دیکھ
تحریر کر دیا سیرِ دیوانِ ہست و بود
گوہر کو مشتِ خاک میں رہنا پسند ہے
بندش اگر چہ سست ہے مضمونِ بلند ہے
چشمِ غلط نگر کا یہ سارا قصور ہے
عالمِ ظہور جلوہ ذوقِ شعور ہے

یہ سلسلہ زبان و مکالمہ کا کندہ ہے
 طوقِ گلہائے حُسنِ تماشا پسند ہے
 منزل کا اشتیاق ہے گم کردہ راہ ہوں
 اے شمع میں اسیر فریب نگاہ ہوں
 صیاد آپ حلقہٴ دایمِ سنم بھی آپ
 بامِ حرم بھی، طاہرہٴ بامِ حرم بھی آپ
 میں حُسن ہوں کہ عشقِ سراپا گداز ہوں
 کھلتا نہیں کہ ناز ہوں میں یا نواز ہوں

ہاں آشنائے لبِ بھونہ رازِ کہن کہیں !
 پھر چھڑنے جائے قصہٴ دار و رسن کہیں

اس نظم میں فطرت کا کوئی منظر اقبال کی نظر کے سامنے نہیں۔ شمع جو مشرقی شاعری کے لوازمات سے ہے، ایک نئے نور کے ساتھ اُن کے تجلی میں جل رہی ہے۔ ایک طرف تو وہ اُس سے خیرہ کن نور حاصل کر رہے ہیں۔ دوسری طرف اُسے ایک نئی روشنی عطا کر رہے ہیں۔

اور یہ منزل، اقبال کے کلام میں حُسن و عشق کے عنصر کی آخری منزل ہے۔

یہ منزل اُن کی شاعری کے پختہ تر مذہب یعنی پان اسلام میں جا کر ضم ہو جاتی ہے اور مشرق کے لئے روحانی پیغام بن کر اُن کی فارسی شاعری میں ایک نئی روشنی اختیار کرتی ہے اور اس روحانی پیغام میں عشق کا تصور وہی ہے جو متصوفین اور سائیکس کا تھا مگر بالکل نئے رنگ میں، مغرب سے کامل اکتسابِ نور کر کے، مغرب کی مادیت کے خلافت، اس پیغام کو پیش کیا گیا ہے۔

اس کے بعد اقبال کی شاعرانہ نفسیاتی نشوونما کی جو منزل آتی ہے اس میں عشق اور عمل باہم مل جاتے ہیں پیغامِ مشرق، ”زبورِ عجم“ کے بعض حصوں اور ”جاوید نامے“ میں عشق اور عمل کے مشترک اور کامل مشرقی تصور سے مشرق کو دوبارہ زندہ کرنے کی سعی کی گئی ہے۔

اقبال کا رد کردہ کلام

اقبال نے اپنے اردو کلام کا پہلا مجموعہ بانگِ درا کے نام سے سب سے پہلے ستمبر ۱۹۲۳ء میں شائع کیا۔ اس سے چند ماہ پہلے دسمبر ۱۹۲۳ء میں اقبال کی اجازت کے بغیر محمد عبدالرزاق صاحب نے اقبال کی اردو نظموں کا ایک مجموعہ حیدرآباد سے "کلیاتِ اقبال" کے نام سے شائع کیا تھا۔ اس میں اقبال کا کلام بالکل اسی طرح چھاپا گیا تھا جیسے وہ "مخزن" اور دوسرے رسالوں اور اخباروں میں پھینٹا رہا تھا۔ اور اگرچہ کہ اس میں چند ایک ایسی نظمیں نہیں تھیں جو "بانگِ درا" میں شامل ہوئیں لیکن اس میں بہت سی نظمیں اور بہت سی نظموں کے ایسے اشعار شامل تھے جو اقبال نے "بانگِ درا" کی ترتیب کے وقت خارج یا حذف کر دیے۔ اقبال کو "کلیاتِ اقبال" کے مرتب کی یہ حرکت پسند نہیں آئی کہ ان کے سارے کلام کا مجموعہ بلا ان کی اجازت اور بلا نظر ثانی شائع کر دیا جائے۔ تصفیہ یہ ہوا کہ کلیاتِ اقبال کی فروخت بند کر دی گئی اور جتنی جلدیں غیر فروخت شدہ تھیں وہ سب اقبال کے حوالے کر دی گئیں۔

"کلیاتِ اقبال" کے شروع میں عبدالرزاق صاحب کا لکھا ہوا ۱۳۶ صفحوں کا

ایک دیباچہ ہے۔ اس میں تنقیدی خوبیاں سرے سے مفقود ہیں اور طرز عبد الرحمن

بجنوری کی تنقیدی شناختی کا ہے۔ اس دیباچے ہی میں بہت سی نظمیں آگئی ہیں جو پھر

اصل کلیات میں نہیں دہرائی گئیں "کلیات اقبال" کا متن ۲۲۰ صفحے کے قریب ہے

شروع میں غزلیات، مٹے دو آئینہ، کے نام سے اکٹھی کر دی گئی ہیں۔ پھر "متفرقات"

ہیں۔ پھر نکات، یہ اقبال کا ظریفانہ کلام ہے جو اس سے پہلے خواجہ حسن نظامی

کے دیباچے کے ساتھ مرغوب ایجنسی لاہور سے "راکبری اقبال" کے نام سے شائع ہو چکا تھا۔

اس کے بعد کے حصے کا نام مرتب نے "نقش قدرت" رکھا ہے۔ اس حصے میں پہلی نظم

شام ہے جو بانگِ درا میں شامل نہیں۔ اس حصے کی باقی نظمیں یہ ہیں۔ کوہستان ہمالیہ

کنارہ راوی، طفل شیرخوار چاند، آفتاب، موجِ دریا، پہلاں عید

اس کے بعد جو حصہ ہے اس کا نام مرتب "کلیات اقبال" نے "فانوس حیات"

رکھا ہے۔ اس میں حسب ذیل نظمیں ہیں "ہمارا دلیں" جو بانگِ درا، میں ترانہ ہندی

کے نام سے شامل ہے، آرام، شکسپیر، غالب، داغ، ہمالیوں، عرفی ڈھب

مجھے قوم فردوسی کا نہیں یاد کوئی، ترہ نصیحت، کے عنوان سے بانگِ درا میں شامل ہے،

زہد اور رندی، ایک پندے کی فریاد، سید کی لوحِ تربت، میرا وطن، رہنما و ستانی بچوں کا

قومی گیت، ترانہ، (ترانہ ملی)، صبح، (رفوید صبح)، پیام عمل، (عبد القادر کے نام)، شالامار باغ،

رعید پر شعر کہنے کی فرمائش کے جواب میں، (بلاد اسلامیر، جزیرہ سلی، جیدر آباد کن

یا طلوع سحر، (رفوید صبح)، گورستان شاہی، زوالِ حمیت، (بانگِ درا میں غلام قادر

روہیلہ، بلال عیدِ رمضان، (بانگِ درا میں غرہ شوال یا ہلالِ عید، ترنم اقبال،

بانگِ درا میں ہیں اور تو، مسافرانِ حرم کو ظالم رہے کیسا، بتا رہے ہیں رقطہ، مدینے کے

کیونتر کی یاد، (بانگِ درا میں موجود نہیں) شفا خانہ حجاز، حضور نبویؐ میں خونِ شہدا کی

نذر حضور رسالت، (باب میں)، فاطمہ رفاطمہ بنت عبد اللہ، بلال دعا۔

اس کے بعد جو حصہ ہے اس کا نام مرتب نے "شمع طور" رکھا ہے۔ اس میں حسب ذیل نظمیں شامل کی گئی ہیں۔

۱۔ لا مکاں کا مکاں، ربانگِ درائیں "سیلمی" (کنج تنہائی)، شاعر، دنیا، ریہ بانگِ در
میں شامل نہیں، مفلسی ربانگِ در میں شامل نہیں، نوائے غم ربانگِ در میں شامل
نہیں، محبت، حُسن اور زوال ربانگِ در میں حقیقت حُسن، "خفتگان خاک سے استفسار
غم و فلسفہ غم، عشق اور موت۔ خاموشی ربانگِ در میں، والدہ مرحومہ کی یاد میں۔ بیراگ،
رخصت اے بزمِ جہاں، ایک آرزو۔ پیام صبح۔ عہدِ طفلی۔ ایک پرندہ اور جگنو۔
مکافات عمل۔ ستارہ۔ دوستارے شبنم اور ستارے۔ انسان اور بزمِ قدرت شمع
و پروانہ۔ بچہ اور شمع۔ شمع۔ جگنو۔ شعاع آفتاب گل۔ گل رنگیں۔ گل پتہ مردہ۔ دردِ عشق شب
شاعر رات اور شاعر، صدائے درد۔ تصویر درد۔ شجرت۔ فلسفہ اسیری (اسیری، خطاب
پسلم۔ خطاب بہ جوانانِ اسلام، نالہ یتیم ریہ طویل نظم بانگِ در میں شامل نہیں۔ مگر اس سے
پہلے مرغوب ایجنسی لاہور نے اسے شائع کیا تھا، نوائے اذالِ رطلال، فریادِ امت ریہ نظم
بھی بانگِ در میں شامل نہیں، لیکن اس سے پہلے مرغوب ایجنسی لاہور نے اسے بھی شائع
کیا تھا۔ اس کا صرف ایک بند اقبال نے "دل" کے عنوان سے بانگِ در میں شامل کیا تھا، ایک
حاجی مدینے کے رستے میں۔ شکوہ۔ جواب شکوہ، دیکھتا ہوں دوش کے آئینے میں فردا کو
میں ربانگِ در میں "مسلم"، شمع اور شاعر حیات ملیہ ربانگِ در میں ارتقادِ خضر راہ
طلوعِ اسلام۔

۲۔ صرف یہ کہ، "کلیاتِ اقبال" میں دو طویل نظمیں اور چند چھوٹی چھوٹی نظمیں ایسی
ہیں جو بانگِ در میں شامل نہیں کی گئیں بلکہ تقریباً ہر نظم میں ایسے اشعار ملیں گے جو اقبال
نے یا تو بانگِ در میں مرتب کرتے وقت نظر ثانی میں حذف کر دئے۔ یا ان میں کافی تبدیلی
کردی۔ بانگِ در میں لمبی چھوٹی چھوٹی نظمیں ایسی ہیں جو کلیاتِ اقبال میں شامل نہیں۔

جو لوگ "کلیاتِ اقبال" پڑھ چکے تھے انہیں چند ہی مہینوں بعد بانگِ درا کو دیکھ کر مایوسی ہوئی۔ بہت سی نظمیں جو نچے نچے کی زبان پر تھیں اس مجموعہ میں شامل نہیں تھیں۔ بنا شوالہ کے چوٹی کے شعر حذف کئے جا چکے تھے۔ فریادِ امت، اور نالہِ یتیم، اس مجموعہ میں شامل نہیں تھے۔ نظموں کے بعض بعض ایسے شعر بدل دئے گئے تھے جو ضربِ الامثال کی طرح زبانِ زد عام ہو چکے تھے۔ لیکن کلیاتِ اقبال میں "پرانے" اقبال کی تو مجموعی شکل ملتی ہے مگر اس اقبال کا اندازہ نہیں ہو سکتا جو آگے چل کے ضربِ کلیم اور "بالِ جبریل" لکھنے والا تھا۔ قصہ مختصر یہ کہ، "بانگِ درا" کی اشاعت کا سب سے بڑا نتیجہ اقبال کے کلام کے ارتقاء کا تعین تھا اور اس کام کو خود اقبال نے انجام دیا۔ اس ارتقائی ترتیب میں بہت سے تضاد حل ہو گئے۔

جو کلام اقبال نے خود قلم زد کر دیا تھا، اس کا ایک مجموعہ حال میں شائع ہوا ہے۔ اس کے مرتب انور حارث صاحب ہیں اور انہوں نے اس کا نام "رختِ سفر" رکھا ہے۔ معلوم نہیں کیوں؟ کیونکہ یہ رختِ سفر نہیں بلکہ زوائد اور غیر ضروری کلام کا وہ حصہ ہے جس کو اقبال کے کلام کا ارتقاء راستے میں پھینک کے آگے بڑھ گیا۔ یوں تو یہ مجموعہ بہت اچھا چھپا ہے لیکن غیر مکمل ہے۔ اس کے ماخذ مخزن اور معارف اور دوسرے رسائل ہیں، لیکن اقبال کا رد کردہ مجموعہ "کلیاتِ اقبال" یا تو اس نئے مجموعے کے مرتب کو نہیں بلایا اس کا خاطر خواہ استعمال نہیں کیا گیا۔

اقبال نے بانگِ درا مرتب کرتے وقت ۱۹۲۲ء میں اپنے کلام کا جو کچھ حصہ رد کیا وہ تین اصول کے تحت تھا:-

۱۔ پہلے تو یہ کہ اگرچہ کہ انہوں نے اپنی وطنی یعنی ہندوستانی نظمیں شامل کیں لیکن جہاں کہیں مذہب یا ملی تصور سے براہِ راست تضاد پیدا ہوتا تھا وہاں انہوں نے قطع و برید میں پوری آزادی برتی۔ وحدت الوجود کے تصورات اور اظہار کو بھی

انہوں نے خارج کیا کیونکہ وہ تنائیت والے تصوف کو بڑی نشیلی اور نقصان رساں چیز سمجھنے لگے تھے۔ مثال کے طور پر بانگِ درا میں "نیا سوالہ" کا وہ حصہ شامل نہیں جس میں بت پرستی اور وحدت الوجود دونوں شامل ہیں۔

پھر اک انوپ ایسی سونے کی مورتی ہو
اس ہر دو اردل میں لا کر جسے بٹھا دیں
زُتار ہو گلے میں تسبیحِ ہاتھ میں ہو
یعنی صنم کدے میں شانِ حرم دکھا دیں
اگنی ہے ایک نرگن کہتے ہیں پیت جس کو
دھرموں کے یہ بکھیڑے اس آگ سے جلا دیں

اسی طرح "صدائے درد" سے انہوں نے ایسے شعر نکال دئے جو اُن کی تلی اور اسلامی شاعری کی براہِ راست تنقیص کرتے تھے اور جن سے سخت تضاد پیدا ہوتا تھا مثلاً

ہم نے یہ مانا کہ مذہب جان ہے انسان کی
کچھ اسی کے دم سے قائم شان ہے انسان کی
رنگِ قومیت مگر اس سے بدل سکتا نہیں
خونِ آباؤی رگِ تن سے نکل سکتا نہیں

"قومیت" اور نسل، دونوں تصورات ان مصرعوں میں موجود ہیں جن پر اقبال نے پتے بعد کے کلام میں بڑی کاری ضرب لگائی۔

۲۔ دوسرا اصول جو نظر ثانی کے وقت اقبال کے پیش نظر رہا زبان اور بیان کی درستی اور صحت کا رہا اسی اصول کے تحت انہوں نے پوری پوری نظمیں خارج کر دیں اور منفرد اشعار کی ہیئت بدل دی۔ اسی سے ملتا جلتا مسئلہ زائد اور بھرتی کے کلام سے (SUR، PLU SAGE سے) اپنے مجموعہ کو پاک کرنے کا تھا۔

اس حذف شدہ اور رد کردہ کلام سے زبان ادیبان کے ارتقا کے بہت سے سراغ ملتے ہیں۔ مثلاً یہ اندازہ ہوتا ہے کہ "طرز بہار ایجادی بیدل والے مرزا غالب کا ان کی ترکیبوں پر کتنا اثر تھا۔ ایک ہی نظم "والدہ" مسمومہ کی یاد میں "یہ ترکیبیں ملتی ہیں۔ بلوہ گستاخ لب ساحل" جوڑ پیکر گر "ظلمت آشنہ کا کل" "طفاک شش روزہ" کون و مکان :-

اکثر پست شعر نکالے گئے جن میں سے بعض کو آج بھی پڑھ کے حیرت ہوتی ہے کہ یہ اقبال نے کیسے لکھے ہوں گے۔ مثلاً تصویر در در میں۔

نہیں ہے دہریت کیا بندہ حرص و ہوا ہونا

قیامت ہے مگر اوروں کو سمجھا دہریا تو نے

خرمی تعمیر میں مضمحل ہوئی افتاد گی کیوں کر

لگائی ہے مگر اس گھر کو خشت نقش پا تو نے

یا مثلاً ایک نظم ہے "عقل و دل" جو زبانِ داغ کی سادگی و پُرکاری کے باوجود

آورد ہی آورد معلوم ہوتی ہے۔

دستِ واعظ سے آج بن کے نماز

کس ادا سے قضا ہوا ہوں میں

مگر آورد ایسے شعر بھی کہلو جاتی ہے۔

بھائیوں میں بگاڑ ہو جس سے

اس عبادت کو کیا سراہوں میں!

میرے رونے پہ ہنس رہا ہے تو

تیرے ہنسنے کو رو رہا ہوں میں

اچھا ہی ہوا اقبال نے ایسے شعر باقی نہیں رہنے دئے۔

لیکن کہیں کہیں ایسے شعر بھی حذف کئے گئے ہیں جو آج بھی ان لوگوں کی زبان پر ہیں جنہوں نے یہ نظمیں ابتدائی شکل میں پڑھی تھیں۔ مثلاً سلی والی نظم کا یہ شعرہ زلزلے جن سے شہنشاہوں کے درباروں میں تھے
شعلہ جاں سوز پہنہاں جن کی تلواروں میں تھے
دوسرے مصرعے کو اقبال نے بانگِ درا میں یوں بدل دیا۔
بجلیوں کے آشیانے جن کی تلواروں میں تھے،

مگر یہ اصلاح مقبول نہیں ہوئی۔ اسی طرح اس نظم کا آخری شعر اصل میں یوں تھا
مرثیہ تیری تباہی کا میری قسمت میں تھا
یہ تڑپنا اور یہ تڑپنا میری قسمت میں تھا
اور اسی شکل میں اس شعر کو غیر معمولی قبولیت حاصل ہوئی۔ بانگِ درا میں یہ
تبدیل کیا گیا مگر یہ اصل شعر سے کم مرتبہ معلوم ہوتا ہے۔
غم نصیب اقبال کو بخشا کیا ماتم ترا
چُن لیا تقدیر نے وہ دل کہ تھا محرم ترا

اپنے کلام کے جس حصہ کو اقبال فالٹو اور بھرتی کا سمجھتے تھے وہ انہوں نے بڑی ہمت اور فراخ دلی سے قلم زد کر دیا۔ اس میں جو اب شکوہ کے لئی بند شامل ہیں ان بندوں کے نکل جانے سے جو اب شکوہ پر بحیثیت نظم کوئی خراب اثر نہیں پڑا۔ بلکہ اس میں ایک طرح کی وضع اور تراش پیدا ہو گئی ہے۔

”نالہ یتیم“ جو انجمن حمایت الاسلام کے لئے لکھی گئی تھی ایک فراموشی اور وقتی چیز تھی۔ اس نظم کی دو قدریں انسانیت اور حبِ رسول تو دائمی ہیں۔ لیکن تکنیک اور اسلوب بیان کی حد تک اس نظم میں ایک طرح کی بھوٹی بلاغت تھی جو نفسِ مضمون سے تضاد پیدا کرتی تھی۔ کوئی کس یتیم یہ نہیں کہتا۔

بجھ گئی جب شمع روشن ہو درخورد محفل نہیں

اور کسی یتیم کو یہ نہیں کہنا چاہئے کہ ۵

اے مصافِ نظم ہستی میں ترے قابل نہیں

نا امیدی جس کو طے کر لے یہ وہ منزل نہیں

کہیں کہیں بیدل اور غالب کی سی مشکل گوئی بے قابو ہو جاتی ہے،

ہستی انسانِ غبارِ خاطر آرام ہے

» فریادِ اُمت کا مسئلہ « نالہ یتیم » سے مختلف ہے فریادِ اُمت

در اصل ردِ شکوہ « کا چہرہ ہے۔ جب کوئی ادیب

یا شاعر اپنے کسی کامیاب شاہکار کا چہرہ اتارتا ہے تو نقشِ ثانی اکثر و بیشتر

نقشِ اول کی نقل معلوم ہوتا ہے۔ » فریادِ اُمت میں تمہید بہت طویل ہے اور تمہید

میں داخلیت کے سوا اور کچھ نہیں۔ فریادِ اُمت کی ہے اور ذکرِ جذبہ اور احساس

زیادہ تر منفرد اقبال کا۔

زہد تنگ نظر نے مجھے کافر جانا

اور کافر یہ سمجھتا ہے مسلمان ہوں میں

کوئی کہتا ہے کہ اقبال ہے صوفی مشرب

کوئی سمجھا ہے کہ شیدائے حسیناں ہوں میں

» فریادِ اُمت میں جو حصہ ہے اس میں اُمت کے صرف دو طبقوں کی شکایت

ہے۔ واعظوں ملاؤں کی اور امیروں کی۔ غور و خوض کے بعد اقبال نے یہی تصفیہ کیا

کہ » قصہ دار و رسن بازی طفلانہ دل « کے علاوہ باقی بند حذف کر دئے جائیں۔

۳۔ تیسرا اصول جو اقبال کے پیش نظر رہا یہ تھا کہ اُمر کی مدح کو حذف کر

دیا جائے۔ یہ انہوں نے صرف بانگِ درا میں نہیں کیا، اس کے علاوہ بھی اسرار

خودی کا انتساب بھی انہوں نے دوسرے اڈیشن سے خارج کر دیا۔ اور آج یہ خیال آتا ہے کہ کاش انہوں نے امان اللہ خاں اور ظاہر شاہ کے متعلق بھی کچھ نہ لکھا ہوتا۔ چنانچہ ”نمود صبح“ کے خارج شدہ حصہ میں ہمارا جہ کشن پرشاد کے متعلق بہت سے اشعار ہیں۔ ہمارا جہ کشن پرشاد سے اقبال کی بہت عرصے تک خط و کتابت رہی اور بہت اچھے مراسم رہے، ان کے خطوط کا مجموعہ ”شاد اقبال“ کے نام سے ڈاکٹر محی الدین قادری زور نے شائع کیا ہے۔ ہمارا جہ کشن پرشاد امیر تھے۔ مگر ایک صوفی منش شاعر بھی تھے اور ان کے انکسار کی کوئی انتہا نہ تھی۔ پھر بھی اچھا ہی ہوا کہ اقبال نے یہ شعر نکال دئے۔

مسند آرائے وزارت راجہ کیواں چشم
 روشن اس کی رائے روشن سے نگاہ روزگار
 اس کی تقریروں سے روشن گلستانِ شاعری
 اس کی تحریروں پہ نظمِ مملکت کا انحصار
 بیلیٰ معنی کا محمل اس کی نثر دل پذیر
 نظم اس کی شاید رازِ ازل کی پردہ دار
 اور آخری شعر غنڈر گناہ بدتر از گناہ معلوم ہوتا ہے۔

شکر یہ احسان کا اقبال لازم تھا مجھے
 مدح پیرائی امیروں کی نہیں میرا شعار

ایک قصیدہ جس کی وجہ جواز اس سے بھی بدتر تھی، ”دربارہ بہاول پور“ کے نام سے شائع ہوا تھا۔ وہ بھی اقبال نے ”بانگِ درا“ مرتب کرتے وقت خارج کر دیا۔

چونکہ کلیاتِ اقبال، ”قریب قریب نایاب ہے اس لئے اقبال کے کلام کے بعض ”مفقود“ یا ”زیر زمین“ رجحانات کے مطالعے کے لئے ”درختِ سفر“ کام کی چیز ہے اس میں بعض چیزیں ایسی بھی ہیں جو کلیاتِ اقبال میں موجود نہیں مثلاً حافظ پر اسرار خودی“

میں ان کے مشہور و معروف اشعار جن پر ایک زمانے میں بڑے ادبی ہنگامے ہوئے۔

ہوشیار از حافظِ صہب گار
 جاش از نہ ہر اجل سرمایہ دار
 طوف ساغر کرد مثلِ رنگِ مے
 خواست فتویٰ از رباب و چنگ و نئے
 رفت و شنلِ شاگردِ ساقی گذشت
 بزمِ رندان دئے باقی گذشت
 در محبتِ پیرو فرما د بود
 برب او شعلہ فریاد بود
 تخمِ نخلِ آہ در کسار کاشت
 طاقتِ پیکار با خسر نداشت
 آلِ فقہیہ ملتِ مے خوار گال
 آلِ امامِ اُمتِ بے چار گال
 از تخیلِ جنتی پیدا کُند
 م تر ا بر نیستی شیدا کُند

اسی نظم کو آگے پڑھے تو حیرت معلوم ہوتی ہے کہ اقبال نے عرفی اور حافظ کے موازنہ میں عرفی کو اتنی اہمیت کیوں دی ہے۔ "قدر دریا آتش است" میں ممکن ہے خودی کا اظہار ہو مگر فنائیت کے جادو سے عرفی کی سنے بھی محفوظ نہیں۔ لیکن بہر حال ان تمام مسائل پر بحث کرنے میں اقبال کے اس رد کردہ کلام کا رختِ سفر شامل کرنا ہی پڑے گا۔ یہ رختِ سفر اقبال کا پھینکا ہوا بوجھ سہی مگر اقبال کا مطالعہ کرنے کے لئے اب بھی زادِ سفر میں شامل اور ایک حد تک ضروری ہے۔

کلاسیکی نظریات پر اقبال کی تنقید

اقبال کا کلاسیکی تحریک پر تب سے پہلا اعتراض یہ ہے کہ اس کی بنیاد افلاطون کے نظام فلسفہ کی سکون پرستی پر ہے اور اس سے حرکت کا جواز نہیں ہوتا۔ اقبال کا خیال ہے کہ اسلامی ادبیات اور تصوف پر افلاطون کا بڑا گہرا کن اثر پڑا ہے۔ اس سکون پسند بے حرکت لذت کو اقبال نے محکومانہ غلامانہ لذت قرار دیا ہے اور اس کے لئے مسلک گو سفندی کی اصطلاح تراشی ہے جو ایک طرح سے نی تشے کی اصطلاح (HERRDEN MORAL) کا مفہوم لگا کرتی ہے۔ یہ مسلک گو سفندی مسلک بشری HERRDENMORAL کی ضد ہے جس کی بنیاد حرکت عمل اور جلال پر ہے۔

افلاطون کے نظام فلسفہ اور کلاسیکی ادبی تحریک کے بعض پہلوؤں کا بڑا گہرا تعلق ہے اور اقبال نے دونوں کو یکجا دیکھا ہے اس میں کوئی شک نہیں کہ جہاں کہیں افلاطون یا نو افلاطونیت کا زیادہ اثر اور چرچا رہا ہے وہاں ادب میں افسردہ لذت اور غنائیت ضرور پائی جاتی ہے۔

شاعری کے بہت سے مکروہات کا سرچشمہ ہی افلاطونی اثر ہے۔ مثلاً عجمی شاعری میں ادرستی کو

جو مقبولیت حاصل ہوئی اس کے یوں تو بہت سے اسباب ہوں گے لیکن افلاطون کا اثر بھی اس کا ایک یقینی اور اہم سبب ہے۔ اسی ایک امر پرستی کی روایت سے عجمی شاعری میں زندگی اور صحت کو جتنا نقصان پہنچا وہ ظاہر ہے۔ اس سے کہیں زیادہ تباہ کن اثر افلاطون کے نظریہ اعیان کا تھا۔

اقبال نے افلاطون کی سکونت کے ان اثرات کا تجزیہ کرتے ہوئے جنہوں نے اسلامی ادب کو متاثر کیا ہے، سب سے پہلے یہ اعتراض کیا ہے کہ افلاطون تعقل کے اندھیرے میں بھٹکتا رہا اور وجدانِ رحیم پر تمام تر آرٹ کی بنیاد ہے، اس کا کوئی صحیح اندازہ نہ کر سکا۔ اس تعقل کی بھول بھٹکیاں میں اعیان کے افسون سے وہ اتنا بھٹکتا رہا کہ اسے اپنے حواس پر بھی اعتبار نہ رہا۔ اس نے موت اور فنایت کو زندگی کا راز سمجھ لیا۔ اس کے تعقل نے بجائے کائنات کی گتھی سلجھانے اور اس کا احتساب کرنے کے اس عالم اسباب و علل کو محض دھوکا دہرا ب افسانہ سمجھا۔ اس نے اپنی عینیت کے نظام فکر میں اس خاک دان کے وجود سے انکار کیا۔ اقبال نے اس کی وجہ محض یہ بتائی ہے کہ وہ ذوقِ عمل و حرکت سے محروم تھا۔ اس لئے اس نے موجود سے انکار کر کے اعیان کے غیر مرئی تصور میں پناہ لی۔ لیکن یہ نظریہ اعیان موت کا فلسفہ ہے زندگی کا تقاضا تو یہ ہے کہ اس عالم امکان اس عالم موجود کو اصلی اور حقیقی سمجھا جائے اس کا جائزہ لیا جائے اور اسے مسخر کیا جائے۔

راہبِ دیرینہ افلاطون حکیم	از گروہ گو سفندان قدیم
رخش اور ظلمتِ معقول گم	در کہستانِ وجود انگندہ سم
آپنجناں افسونِ نامحسوس خود	اعتبار از دستِ چشمِ دگوش برد
گفت مہرِ زندگی در مردن است	شع را صد جلوہ اثرِ امرن است
عقل خود را بر سر گردوں رساند	عالم اسباب را افسانہ خواند
فکر افلاطون زبیاں را سود گفت	حکمت او بود را تا بود گفت

بسکہ از ذوق عمل محروم بود جان او از دست معدوم بود

منکر ہنگامہ موجود گشت خالق اعیان نامشہور گشت

زندہ جاں را عالم امکان خوش است مردہ دل را عالم اعیان خوش است

افلاطون کے عام تفکر سے ہٹ کر اگر صرف فنون لطیفہ کے متعلق اس کے خیالات کا اندازہ کیا جائے تو کوئی مکمل نظریہ نہیں ملتا۔ ایک طرف تو وہ شاعری کا ماخذ ایک طرح کے جنون ذوق کو مانتا ہے اور شاعر کا مقام بہت اعلیٰ قرار دیتا ہے۔ دوسری طرف اپنی عینی جمہوریت میں وہ شاعر کے لئے کوئی جگہ نہیں نکال سکتا۔ دراصل کلاسیکی تنقیدی نظام باقاعدہ طور پر ارسطو سے شروع ہوتا ہے اور ارسطو ہی شروع سے آخر تک اس کا سب سے بڑا امام رہا۔ ارسطو کے نظریہ شاعری کا اقبال نے غالباً کہیں براہ راست ذکر نہیں کیا ہے اور نہ اس پر براہ راست تنقید کی ہے۔ افلاطون کے نظریہ اعیان کا ذکر کرتے ہوئے وہ اسرار خودی کے حاشیے میں ایک جگہ البتہ لکھتے ہیں کہ اس شعر میں افلاطون کے مشہور مسئلہ اعیان کی طرف اشارہ ہے جس پر ارسطو نے نہایت عمدہ تنقید کی ہے۔ افسوس ہے کہ اس مسئلہ کی توضیح اس جگہ ناممکن ہے۔ فارابی نے الجمع بین الرأین میں ارسطو اور افلاطون کو ہم خیال ثابت کرنے کی کوشش کی ہے جو میرے نزدیک ناکام رہی ہے۔“ ۱۵

تنقید میں بھی ارسطو نے بڑی حد تک افلاطون سے مختلف راستہ اختیار کیا ہے اس میں کوئی شک نہیں کہ وہ تمام تر شاعری کو ”نقل“ قرار دیتا ہے۔ لیکن اس کے تصور ”نقل“ کو نظریہ اعیان سے راست تعلق نہیں۔ یہ ہو سکتا ہے کہ ارسطو نے نقل کا فلسفیانہ تصور افلاطون کے نظریہ اعیان سے مستعار لیا ہو اور اس کو شاعری پر منطبق کیا ہو۔ جس طرح افلاطون اس عالم کو عالم مثال یا عالم اعیان کی نقل قرار دیتا ہے، اسی طرح ارسطو نے تمام تر شاعری کو الفاظ کے ذریعے، انسانوں کے اعمال اور افعال کی نقل قرار دیا ہے لیکن عالم اعیان ارسطو کے نظام تنقید میں کہیں نظر نہیں آتا۔ وہ افلاطون کی طرح شاعری کو نقل کی نقل نہیں سمجھتا۔ اس

کے نزدیک شاعری نقل ہے مگر نقل کی نقل نہیں۔

لیکن یہیں ارسطو اور اقبال کے نظریوں میں پہلا اختلاف نمودار ہوتا ہے۔ اقبال شاعری
 دیا کسی اور فن کو انسان کے اعمال اور افعال کی نقل، ماننے کو تیار نہیں۔ ان کے نزدیک شاعری
 انسان کے اعمال و افعال کی نقل نہیں بلکہ ان پر تنقید ہے ارسطو نے شاعری کو ذہن انسانی کا ایک
 خود مختار عمل قرار دیا ہے۔ اقبال کے نزدیک شاعری کا سرچشمہ انسانی ذہن نہیں بلکہ انسانی
 وجدان یا عشق ہے لیکن اس سے شاعری یا فن کی تخلیق کا جو عمل پیدا ہونا ہے وہ خود مختار نہیں
 ہونا وہ ہدایت اجتماعیہ انسانیہ کے مفاد کا پابند ہے باوجود صحت و اصلاح KATHARSIS

کے اہم عمل اور مقصد کے ارسطو کے لفظ نظر سے شاعری خصوصیت کے ساتھ اخلاقیات کی پابند
 نہیں۔ اقبال کے نزدیک اخلاقیات کے دائرے کے باہر شاعری نص ایفون اور سستی لذتیت ہے۔
 صحت و اصلاح KATHARSIS کا ذکر ارسطو نے ٹریجڈی کی تعریف کرتے ہوئے

کیا ہے۔ دوسرے الفاظ میں اس نے کامیڈی، از میہ اور غنائیہ شاعری میں صحت و اصلاح کی
 کوئی خاص ضرورت نہیں محسوس کی۔ اس کا ذکر یوں آیا ہے در ٹریجڈی نقل ہے کسی ایسے عمل کی جو
 اہم اور مکمل ہو اور ایک مناسب عظمت رطوانت رکھتا ہو جو مزین زبان میں لکھی گئی ہو،
 جس سے حظ حاصل ہوتا ہو، لیکن مختلف حصوں میں مختلف ذریعوں سے جو درد مندی اور اشت
 کے ذریعہ اثر کر کے ایسے ہیجانوں کی صحت و اصلاح کرتے رہے

یہ یونانی لفظ KATHARSIS جس کا ترجمہ ہم نے ”صحت و اصلاح“ کیا ہے بڑا
 متنوع و فیہ لفظ ہے۔ یہ دراصل طب کی اصطلاح ہے۔ اس کے مفہوم کے متعلق کلاسیکی کتب
 کے بڑے بڑے شعرا میں اختلافات ہیں۔ نو کلاسیکی دور کے دونوں اہم فرانسیسی ڈرامہ نگاروں
 کارنئی اور راسین نے اس سے در اخلاقی اصلاح، مراد لی ہے۔ جب لینگ نے کلاسیکی
 نظریہ کو از سر نو مدون کیا تو اس نے بھی اس لفظ سے اخلاقی اصلاح ہی مراد لی۔ لیکن گورٹے
 نے اس عام توضیح سے اتفاق نہیں کیا۔ انیسویں صدی میں ارسطو کے ایک جرمن شارح یا کونستانت

نے یہ تشریح کی کہ یہ ایک خاص طبی اصلاح ہے۔ اس کی روشنی میں ارسطو کی "صحت و اصلاح" محض اخلاقی اصلاح نہیں بلکہ ایک طرح کی نفسیاتی صحت و اصلاح بھی ہے۔ برنیز کا کہنا یہ ہے کہ چونکہ ٹریجڈی سے دہشت اور درد مندی کے جذبات پیدا ہوتے ہیں اس لئے ٹریجڈی کی تمثیل دیکھنے سے انسان کے ان گہرے جذبات کی وقتی طور پر نشقی اور اصلاح ہو جاتی ہے اور انسان سکون محسوس کرتا ہے۔ برنیز کی رائے کو خود ارسطو کے بیان سے تقویت پہنچتی ہے کیونکہ اس نے ہی لفظ KATHARSIS اپنی "سیاسیات" میں بھی ایک جگہ استعمال کیا ہے۔ اس کے الفاظ یہ ہیں: "وہ لوگ جن میں دہشت اور رحم کے جذبے محسوس کرنے کی صلاحیت زیادہ ہے بالعموم وہ لوگ جو حساس طبیعت رکھتے ہیں یہ تجربہ محسوس کرتے ہیں..... کہ ان کی ایک طرح سے صحت و اصلاح ہو جاتی ہے اور انہیں پُر لطف سکون حاصل ہوتا ہے" اس سے یہ تو ثابت ہوتا ہے کہ اگر ارسطو کی "صحت و اصلاح" میں طبی اور نفسیاتی مفہوم کے ساتھ کوئی اخلاقی معنی دالسنہ ہیں بھی تب بھی ارسطو کا اصل مقصد سکون کی تلاش ہے۔ وہی سکونیت جو ہمیں افلاطون کے نظریہ ایمان میں ملی تھی یہاں پھر نئے روپ میں نمودار ہوتی ہے اور اقبال کلاسیکی ذہنیت کی اس بنیادی سکون پرستی کو برداشت نہیں کر سکتے۔

شاعر اور مورخ کا موازنہ کرتے ہوئے ارسطو نے یہ دلچسپ بحث چھیڑی ہے کہ مورخ وہ واقعات بیان کرتا ہے جو پیش آچکے ہیں اور شاعر یہ بیان کرتا ہے کہ کیا پیش آسکتا ہے، یا یوں کہئے کہ تاریخ خاص حقیقت کو اور شاعری عام حقیقت کو بیان کرتی ہے۔ ارسطو کے اس تصور پر نظریہ کلاسیک سمیت کی بنیاد ہے۔

یہاں ارسطو اور عام کلاسیکی نظریہ کے مقابل اقبال کا موقف بہت دلچسپ ارسطو کی طرح راگر چہ کہ مختلف وجوہات اور محرکات کی بنا پر، اقبال بھی اس کے قائل ہیں کہ شاعر یا فنکار کا یہ کام نہیں کہ واقعات کو اس طرح پیش کرے جیسے کہ وہ ہیں بلکہ اس طرح کہ جیسے

انہیں ہونا چاہئے۔ اقبال نے بھی شاعری اور فن کا اصلی لائحہ عمل در بالست، کو قرار دیا ہے
 "بالت" کو نہیں بیان تک تو سب ٹھیک ہے مگر جب ارسطو کے نظریہ کے عملی اطلاق کا سوال در پیش
 ہوا تو مشرق اور مغرب یعنی ہندوستان سے لے کر فرانس اور انگلستان تک اس کے یہ منہ لٹے
 گئے کہ جب شاعری عام حقیقت کو بیان کرتی ہے تو اس سے یہ بھی مراد لی جا سکتی ہے کہ شاعر ہر
 بات کو عام بنا کے بیان کرے۔ مثلاً اگر شاعر عشقیہ شاعری کرے تو یہ شاعری اس کے اپنے انفرادی
 جذبہ عشق کی نہ ہو بلکہ انسانوں کے عام جذبہ عشق کی ہو یا اگر وہ چمن یا پھولوں کا ذکر کرے
 تو یہ کسی خاص _____ چمن یا پھولوں کا ذکر نہ ہو۔ یہ مجموعی طور پر
 پھولوں کا ذکر ہو۔

ہو یا یہ کہ بلا یہ محسوس کئے ہوئے کہ وہ کیا کر رہے ہیں ایشیا اور یورپ دونوں جگہ کلاسیکی
 عمل نے افلاطون کے نظریہ اعیان کو ارسطو کے اس نظریے سے خلط ملط کر دیا کہ شاعری عام
 حقیقتوں سے بحث کرتی ہے۔ جذبہ ہجرت کسی خاص فرد یا افراد کی محبت نہیں بلکہ مجموعی طور پر
 محبت کا عین ہے۔ پھول کوئی خاص پھول نہیں رادر کچھ عرصے کے بعد عجمی شاعر سوائے چند
 پھولوں کے جو معشوق کے اعضا سے مشابہ تھے پھولوں کے نام تک ببول گئے، بلکہ تمام پھولوں
 کا عین ہے مشرقی اور مغربی کلاسیکی تنقید نے تصفیہ کر لیا کہ ارسطو نے جس "عام حقیقت"
 کو شاعری کا موضوع قرار دیا ہے وہ افلاطون کی "عینی"، حقیقت کے سوا کوئی اور چیز نہیں۔
 جب ارسطو کا ترجمہ جنین ابن اسحاق وغیرہ نے سریانی سے عربی میں کیا تو رفتہ رفتہ
 اسلامی مشرق کی ساری شاعری بلکہ اکثر اسلامی فنون لطیفہ نے ارسطو اور افلاطون کی اس
 مفروضہ "عام حقیقت"، ہی کو شاعری کا موضوع قرار دیا اور انفرادی احساسات، انفرادی
 مشاہدے خاص واقعات اور احساسات کو نظر انداز کر دیا۔ یہ نام نہا "عام حقیقت"، رفتہ
 رفتہ مردہ روایت پرستی بن گئی۔ تمام تر مشرقی شعرا نے "عام حقیقت"، کی حد تک افلاطون
 اور ارسطو کے نظریوں کو خلط ملط کر دیا اور ارسطو کی خالص فنی اور ادبی تنقید کو جو ایک طرح

سے تشبیہ حیات بھی تھی افلاطون کے مابعد الطبیعیات سے بھڑایا۔

یہ مقام اقبال کے نظریہ تنقید سے بہت دور ہے۔ اس افلاطونی اثر کو اقبال نے اسدانی ادبیات اور تصوف کے لئے زہر قاتل قرار دیا ہے کیونکہ اگر عام حقیقت کو "بات" نہ سمجھا جائے اسے محض عینیت اور روایت پرستی سے منسلک کر دیا جائے تو وہ بجز تقلید غلامی اور بے عملی کے اور کچھ نہیں۔ اگر ارسطو کی "عام حقیقت"، افلاطون کے "عین" کے مماثل ہے جیسا کہ مشرقی اور مغربی کلاسیکی نظریوں نے نظر اُنہ سہی عملاً سمجھ رکھا ہے تو پھر یہ کیونکر کائنات کا احتساب کر سکتی ہے، کیونکہ اجتماعی زندگی کی افادیت میں مدد دے سکتی ہے۔

اس کے علاوہ ارسطو کا "عام حقیقت"، کا نظریہ خصوصاً اس صورت میں کہ اسے افلاطون کی عینیت سے خلط ملط کر دیا گیا ہے، اقبال کے نظریہ فن میں خودی کے محرک کے عین متضاد ہے۔ جہاں تک عمل تخلیق اندرونی امنگ اور اچھ کا تعلق ہے اقبال کے نزدیک یہ خودی کے سوز و درد کے بغیر ممکن نہیں۔ وجدانی حقیقت کو اجتماعی افادیت نشے والی چیز خودی اور اس کی تپش ہے۔ جب شاعری حساب کا ایک سیدھا سا مسئلہ بن گئی جس میں ہر چیز عام حقیقت کے مساوی ہو جاتی ہے تو پھر خودی کے لئے کوئی مقام باقی نہیں رہتا۔

مغربی کلاسیکی تنقید بھی اس "عام حقیقت" کے نظریے سے بہت بھٹک گئی۔ نہ صرف یہ کہ اس نے ہر جگہ "خاص"، "پر عام"، کو ترجیح دی بلکہ اس نے فطرت کی غلامی پر روایت کی غلامی کا رنگ بھی چڑھا دیا۔ یہ مغربی کلاسیکی نظریے کی سب سے بڑی رجوت پسری ہے کیونکہ وہ محض فطرت کی غلامی ہی نہیں کرتا بلکہ "تربیت یافتہ فطرت"، فطرت کے روایتی تصور، کی غلامی کرتا ہے۔ یہ اساتذہ یونان کی تقلید اور ذہنی غلامی تھی اور ستر دین صدی کے نصف آخر سے لے کر اٹھارویں صدی کے ختم تک مغربی یورپ خصوصاً فرانس اور انگلستان کا ادب اس کا شکار رہا۔ یہاں تک کہ روحانی تحریک نے اس کے خلاف بناوت کا علم بلند کیا۔

انیسویں صدی کی مہتمم بالشان روحانیت کلاسیسیت کو مکمل شکست دے سکی جیسے

نشأۃ ثانیہ کا رومانی ادب قرون وسطیٰ کی یونان پرستی اور ابتدائی کلاسیسیت کو شکست نہ دے سکا تھا۔ انیسویں صدی میں جرمنی ہی میں رجورومانیت اور طوفان دیہجان STURM و UNDRANG کی تحریک کامرکز تھا، ایک نئی طرح کی کلاسیسیت کا تصور گوٹے کے آخری کلام اور لیبنگ کے نظریے میں ملتا ہے گوٹے کے فادرسٹ کا پہلا حصہ جرمن رومانیت کا شاہکار ہے لیکن دوسرے حصے پر اس انیسویں صدی کی تجدید شدہ کلاسیسیت کا اثر ہے۔ نکل مان WINCKEL MANN اور LESSING نے کلاسیکی ادب اور نظریے کو بالکل نئے نقطہ نظر سے دیکھا اور اسے ایک نئی زندگی دی۔ ان میں سے لیبنگ اٹھارویں صدی کی نوکلاسیکی تحریک کا بڑا مخالف تھا۔ اس نے یونانیوں کی تقلید کی بجائے یونانیوں سے اکتساب فیض کو اہمیت دی۔ اس نے ارسطو کو پھر سے تنقید کے شاہی تخت پر لا بٹھایا اور ارسطو کے آسان نظریوں کے اطراف جو طرح طرح کی فتنہ بھارت اور ذہنی انتشار کا طومار ان چند صدیوں میں لگ گیا تھا، اُسے ہٹایا۔ نکل مان نے رومانی جذبے اور تاثر سے کلاسیکی ادب کے مطالعے کی کوشش کی اور اس پر زور دیا کہ یونانیوں کے تنقیدی نظریوں سے نہیں بلکہ ان کی علمی و فنی تفصیلات سے فیض حاصل کرنا اصل کلاسیسیت ہے۔ اس نے رُوح یونان کو نئے سرے سے تشکیل دینے کی کوشش کی۔ گوٹے کے آخری زمانے کی کلاسیسیت جو "اٹھارہ کلاسیسیت" کی تحریک کے نام سے یاد کی جاتی ہے اعلیٰ ترین شاعری کا معدنی ہونا ضروری قرار دیتی ہے اور موضوعی شاعری کو شاعری نہیں مانتی۔ یہ معدنی شاعری کے مضمون میں بھی جوئی چاہئے اور اسلوب و مہیت میں بھی۔ لیکن گوٹے کے نزدیک اس معدنی شاعری کا انفرادیت سے لازمی تعلق ہے۔ اقبال کی خودی کی طرح گوٹے نے بھی ایک اندرونی انفرادی محرک اخلاقی صورت اور اہمیت محسوس کی ہے۔ "کچھ کرنے سے پہلے کچھ ہونا ضروری ہے" گوٹے طرز بیان کی انفرادیت کو بہت ضروری قرار دیتا ہے۔ مصنف کا اسلوب ہی اس کے باطنی انا کا سچا اظہار ہے اور اس کے خیال میں شاعری کی طاقت کا سارا دار و مدار اس کے موقع چاہے محرک پر ہے۔

گوٹے کی تصنیفات اور اس کے نظریوں کا اقبال پر یقیناً اثر ہوا ہے لیکن گوٹے کی تجدید کردہ کلاسیسیت اور اقبال کے نظریہ فن میں محض چند سطحی مشابہتیں ہیں۔ مجموعی طور پر اقبال جرمنی کی رومانی شاعری سے زیادہ محفوظ ہوتے تھے جیسا کہ ”پیام مشرق“ سے ظاہر ہے۔ بیسویں صدی کی اس جدید ترین کلاسیسیت میں جس کا امام ٹی۔ ایس۔ ایلیٹ ہے اور اقبال کے نظریہ فن میں دو قدریں مشترک ہیں کیونکہ ہمیں اس کا کوئی ثبوت نہیں ملتا کہ اقبال ایلٹیٹ کی تنقیدی تصانیف سے واقف تھے۔ ٹی۔ ایس۔ ایلٹیٹ کے نزدیک ”کلاسیکی“ خصوصیات کا کسی خاص زمانے یا عصر سے کوئی تعلق نہیں۔ کسی تصنیف کا کلاسیکی ہونا اس کا پختہ ہونا ہے کسی زبان کی پختگی کی منزل پر اس کے ادب کا کلاسیکی دور شروع ہوتا ہے کیونکہ یہی زمانہ قوم کے ضمیر اور اس کے ادب کی پختگی کا بھی ہوتا ہے۔ ایلٹیٹ کے نقطہ نظر سے چونکہ کلاسیکی اسلوب پختہ ہوتا ہے اس لئے وہ مشکل بھی ہوتا ہے۔ جہاں وہ سہل نظر آتا ہے دراصل سہل منتفع ہوتا ہے۔ کلاسیکی ادب دو طرح کا ہو سکتا ہے ایک تو وہ ادب جو اپنی ہی زبان میں کلاسیکی حیثیت رکھتا ہو یہ اضافی کلاسیکی ادب ہے دوسرے وہ ادب جو تمام زبانوں میں کلاسیکی حیثیت رکھتا ہو۔ یہ قطعی کلاسیکی ادب ہے۔ قطعی کلاسیکی ادب میں بڑی آفاقیت اور جاگیر ہوتی ہے۔

ظاہر ہے جب قطعی کلاسیکی ادب میں آفاقیت ہے وہ تو اس طرح ہوگی کہ یہ ادب ماضی کے بہت سے تجربوں کی امانت سے مالا مال ہو۔ ٹی۔ ایس۔ ایلٹیٹ اشتراک تمدن کا قائل ہے اور اس کے خیال میں ماضی کے تجربوں کے حاصل کا تحفظ تمام بنی نوع انسان کا مشترک فرض ہے۔ اس لئے روایت (TRADITION) محض چند کٹر عقیدوں کی پابندی نہیں روایت میں تمام آداب خصائل اور رسوم شامل ہیں خواہ وہ اہم ہوں یا معمولی۔ غرض روایت میں اچھی اور بُری سب ہی طرح کی میراثیں ہیں۔ اب یہ ہمارا کام ہے کہ ان میں سے اچھے عناصر کو تحفظ کے لئے چن لیں۔ اور خراب عناصر کو رد کر دیں۔

اس سے بہت، ملتے جلتے خیالات اقبال نے در رموز بے خودی، میں در معنی میں کہ کمال حیات ملیہ میں است کہ ملت مثل فرد احساس خودی پیدا کند و تولید تکمیل میں احساس اثر ضبط روایات ملیہ ممکن گردد، کے عنوان سے ظاہر کئے ہیں۔

خود شناس آمد زیادہ سرگزشت	قوم روشن از سوادِ سرگزشت
باز اندر نیستی گم مے شود	سرگزشت او گرازیادش رود
ربطِ ایام آمدہ شیرازہ بند	نسخہ بود ترا اے ہوش مندر
سوزش حفظ روایات کہن	ربطِ ایام است مارا پیرہن

آگے چل کے ٹی۔ بیس۔ ایلپیٹ نے ادب میں در روایت، کو مذہب میں در یقین، سے وابستہ قرار دیا ہے۔ ایلپیٹ کی نئی کلاسیت ہی در یقین، ہے جو ہمیں ذرا مختلف معنوں میں اقبال کے یہاں بھی ملتا ہے، اس کے برعکس در بے یقینی، اور دہریت، روحانیت کے متوازی ہیں۔ ایلپیٹ کے نزدیک کلاسیکی اور رومانی کا تضاد در یقین، را اعتماد، اور دہریت، کے تضاد کے متوازی ہے۔ نہ کلاسیکی، اور رومانی، کی اصطلاحیں صرف ادب کی حد تک محدود رہ سکتی ہیں اور نہ در یقین، اور بے یقینی، کی اصطلاحیں محض مذہب کی حد تک۔ لیکن در یقین، اور روایت، ایک ہی شے نہیں۔ روایت تو احساس اور عمل کا وہ طریقہ ہے جو خاص اجتماعی گروہوں کو پشت پا پشت تک ممتاز کرتا ہے۔ اس کے بہت سے عناصر کا نام محسوس اور لاشعوری ہوتا ضروری ہے۔ اس کے برعکس در یقین، کو باقی اور برقرار رکھنا عقل یا شعور کا کام ہے۔ اس طرح در یقین، اور روایت، ایک دوسرے کی تکمیل کرتے ہیں۔

جس طرح اقبال کے پورے نظام فکر کی بنیاد اسلامی حکمت پر ہے اسی طرح ایلپیٹ نے اینگلو کینیٹھوئک عیسائیت کو اپنے پورے نظریہ فن کا مرکز بنایا ہے۔ لیکن اس نے یہ بھی صراحت کر دی ہے کہ اس نے در یقین، اور روایت، کی اصطلاحوں کو مذہبی اصطلاحوں کی

طور پر نہیں استعمال کیا ہے۔ ٹی۔ ایس۔ ایلٹ کی جدید ترین کلاسیسیت میں بہر حال ایک جدت ہے، اس میں مذہب اور کلاسیسیت کی مشابہتوں پر روشنی ڈالی گئی ہے۔ اور اس لئے کلاسیسیت کا مرکز نقل یونان سے ہٹا دیا ہے۔

لیکن یہ بات یاد رکھنا بہت ضروری ہے کہ اقبال اور ایلٹ کے تنقیدی فکر اور انکی شاعری کی بہت سی مشابہتیں جو بادی النظر میں غیر معمولی معلوم ہوتی ہیں دراصل بہت سطحی ہیں۔ اقبال کو حرکت کی تلاش ہے اور ایلٹ کو سکون کی۔ اقبال نے مذہبی نظریوں کی نئی تشکیل کی ہے۔ ایلٹ نے نئے نظریوں کو اٹھ کر مذہبی رنگ دیا ہے۔ ایلٹ کی شاعری میں قنوطیت اور گریز بہت ہے۔ اقبال کے یہاں جرأت، جلال، اور زندگی، سے مقابلہ ہے اور زندگی تک اس متضاد پہنچ کا اثر علی الترتیب ان دونوں کے تنقیدی نظریوں میں بھی نمایاں ہے۔

اقبال کی آفاقیت کا مسئلہ

اقبال کے خیالات سے کوئی اتفاق کرے یا نہ کرے مگر اقبال کو بڑا شاعر سمجھیے تسلیم کرتے ہیں۔ اعلیٰ شاعری کی کوئی خصوصیت ہے جو اقبال کے ہاں نہیں ہے فکر کی بلندی، پختگی، تخیل کی وسعت اور گہرائی، جذبات کا خلوص اور پائیزگی، حسن ادا اور موسیقی۔ مگر کوئی چیز سب سے نمایاں ہے؟ میرا تاثر تو یہ ہے کہ فکر، اقبال کی شاعری کی نمایاں ترین خصوصیت ہے۔ اقبال کا کلام پڑھتے ہوئے ایسا محسوس ہوتا ہے کہ اس میں جذبات اور تخیل دونوں فکر کے نالوج ہیں اور شاید یہی وجہ ہے کہ سستی جذباتیت یا سطحیت اقبال کی شاعری میں کبھی نظر نہیں آتی اور نہ بے ہمار دے اساس تخیل و موشگافی ہی نظر آتی ہے۔ یہی پختگی و بلندی فکر ہے جو اقبال کو دنیا کے تمام بڑے شعرا سے ممتاز کرتی ہے اور اقبال بتاتی ہے۔ بانگ درا کو اقبال کی نمائندہ تصنیف کیوں قرار دیا جاتا ہے اس کی وجہ یہ ہے کہ گو شاعر کی حیثیت سے اقبال کی عظمت بانگ درا میں بھی کئی مقامات پر ظاہر ہوتی ہے لیکن اس میں فکر کا وہ عنصر بہت کم ہے جو اقبال کا اصل طرہ امتیاز ہے۔ بلاشبہ اقبال کا نمائندہ ترین

مجموعہ اردو میں بالِ جبریل ہے اور فارسی میں جاوید نامہ ہے۔

فکر کی فراوانی نے اقبال کے بارے میں یہ عام خیال پیدا کر دیا ہے کہ وہ ایک باقاعدہ فلسفی ہیں جس کا ایک مستقل نظامِ فلسفہ ہے۔ بات صرف یہ ہے کہ ہر بڑے شاعر کی طرح اقبال کا بھی تصور حیات و کائنات تھا اور چونکہ اس تصور کو اقبال نے چیزیات کی تشریح کے ساتھ پیش کیا اس لئے انہیں اصطلاحی معنوں میں فلسفی قرار دیا جاسکتا ہے۔ ویسے کچھ اس میں اقبال کی مابعد الطبیعیات سے دلچسپی کو بھی دخل ہے۔ یہ دلچسپی ان کی شاعری میں بھی نہ چھپ سکی چنانچہ تصور مکان و زمان اور تصور خودی خالص مابعد الطبیعی نوعیت رکھتے ہیں۔ اور یہیں سے ہماری مشکلات شروع ہوتی ہیں۔

اس حیثیت سے اقبال کی آفاقیت تسلیم کہ ان کا پیغام عالمگیر اور ساری انسانیت کے لئے ہے اور ان کا تصور حیات وسیع ہے لیکن اس حقیقت کو مانے بغیر بھی چارہ نہیں کہ فکر و علمیت کا غلبہ اتنا زیادہ ہے کہ اسے اچھی طرح سمجھنے کے لئے بڑی کد و کاوش اور وسعت مطالعہ کی بھی ضرورت ہے۔ اور یہ ہر ایک کے بس کی بات نہیں۔ اس لئے اقبال کے قارئین کا دائرہ محدود ہو جاتا ہے۔ ویسے تو ہر شاعر اور ہر ادیب کا مطالعہ ایک خاص ذخیرہ معلومات کا متقاضی ہوتا ہے مثلاً زبان اور اس کے مزاج سے واقفیت اور روایات و علامات سے آگہی بہر حال لازمی ہے کہ اس کے بغیر شعر و ادب سمجھ ہی میں نہیں آسکتا۔ لیکن بخلاف اور شعرا کے اقبال کے افکار و خیالات کو سمجھنے کے لئے اس کے علاوہ اور بہت کچھ جاننے کی بھی ضرورت ہے جیسے فلسفہ و مابعد الطبیعیات، تاریخ و سیاسیات، عمرانیات و معاشیات، حدیث و مسلم کلام وغیرہ۔ اس علم کے بغیر اقبال کا مطالعہ کرنے سے افکار اقبال کا محض سرسری اندازہ ہی ہو سکتا ہے جو غلط فہمی پر منتج ہو جاتا ہے۔ چنانچہ اس قسم کی غلط فہمیاں اقبال کے بارے میں بھی پائی جاتی ہیں۔ کوئی انہیں رجعت پسند کہتا ہے، کوئی ترقی پسند، کوئی اشتراکی، کوئی فسطائی، کوئی صوفی، کوئی تصوف دشمن، غرض جتنے منہ اتنی باتیں۔

یہ اختلاف کچھ اس وجہ سے نہیں ہے کہ اقبال کے اظہار میں کوئی خامی یا ابہام ہے۔ نہیں ، بلکہ اس وجہ سے ہے کہ اقبال کے خیالات انکار ایک کل کی سی حیثیت رکھتے ہیں۔ اور کُلّی حیثیت سے ہی مطالعہ چاہتے ہیں۔ اور اس کے لئے خاصی علمیت کی ضرورت ہے۔ اس طرح وہی بات جو اقبال کی عظمت کی ضامن ہے یعنی بلندی و وسعت فکر انہیں ایک عامی کی دسترس سے دور بھی کر دیتی ہے۔ اور اگر یہ صحیح ہے کہ آفاقی شاعری وہ ہے جس سے ہر زمانے میں سمجھ بوجھ والا طبقہ لطف اندوز و متاثر ہو سکے تو اقبال کی شاعری میں آفاقیت پتہ ہے اور کچھ نہیں ہے۔ عمومی نقطہ نظر سے اقبال کا درس خودی، جس سے انسان کی قوت ارادی و قوت عمل کے لامحدود امکانات کا تصور وابستہ ہے کسی قدربالغہ آمیز سہی لیکن ایک آفاقی چیز ضرور ہے اور ہر کسی کو اپیل کر سکتی ہے۔ مگر خودی کا وہ تصور جس پر اقبال کی فکر کی تمام عمارت کھڑی ہے ایک سچیدہ اور منعلق چیز ہے جو صرف ماہرین فلسفہ و طبیعیات کی ہی سمجھ میں آسکتی ہے۔ دوسروں کے بس کی نہیں۔ یہی بات تصور عشق پر صادق آتی ہے اس کا عام مفہوم تو سمجھ میں آتا ہے لیکن جب اس کے ڈانڈے برگسٹال کے تخلیقی ارتقا و جدان اور نطشے کے میلان اقتدار سے جاملتے ہیں تو ہم پھر منہ دیکھتے رہ جاتے ہیں کہ یہ سب کیا ہے تصور زہیاں تو ان سب سے سچیدہ چیز ہے۔ اس کا ذکر ہی کیا۔ اسی طرح ان کے کلام میں احادیث نبویؐ اسلامی فاسفہ و حکمت، مشکلمین و حکما کے شہ پارے، صوفیہ و آئمہ کے خیالات اہل عرفان اور ارباب کشف کے مقامات و احوال کی طرف جا بجا اشارے اور گزشتہ ساڑھے تیرہ سو سال میں اسلام کے آغوش میں پلنے والی مذہبی، علمی، سیاسی اور ذہنی تحریکوں کی تاریخ، اقوام عالم کے قدیم و جدید بیجانان، ملل و مذاہب کا ایک جدید ارتقا و خلافت، سلطنت اور ملوکیت کا عروج و زوال، مغرب اور حکمائے مغرب کے نظریے اور تصورات، غرض انسانی تہذیب و تمدن کے تمام اہم پہلوؤں پر حکیمانہ تبصرے ملتے ہیں۔ جن سے واقفیت کلام اقبال کے مقصود تک پہنچنے کے لئے ضروری ہے۔

یوں تو اقبال کا نام سن کر یا ان کے کلام کو پڑھ کر بہت سے لوگ سرد مہنٹے ہیں اور وہ وہاں سے کہتے ہیں مگر ان میں زیادہ تر ایسے ہیں جو فیشن اور نمائش کی خاطر ایسا کرتے ہیں حقیقت یہ ہے کہ اقبال کا سارا کلام پڑھنے کے بعد ایک سیدھی سادی بات جو ایک عامی کی سمجھ میں بھی آتی ہے وہ یہ ہے کہ انسان اپنی صلاحیتوں اور قوتوں کو پہچانے اور ان سے کام لے، خدا اور اس کے رسول سے عشق رکھے، اسلامی تعلیمات کی حرکی روح کو سمجھے اور اس پر عمل کرے تو وہ حقیقت میں خدا کا جانشین بن سکتا ہے اور اپنی تقدیر کا آپ مالک بن سکتا ہے۔ اس کے علاوہ جو کچھ ہے وہ اقبال کے خصی اسکا لروں کے لئے مختص ہے، اسی لئے ہم عامہ کا سوال نہیں اٹھانا چاہتے۔ اقبال کی آفاقیت اسی مرکزی بات کو شاعرانہ طور پر پیش کرنے ہی میں پنہاں ہے نہ کہ فلسفیانہ نکتہ آفرینوں کے حجابوں میں۔

اقبال کے کلام کا وہی حصہ میری رائے میں آفاقی ہے جس میں فلسفیانہ نکتہ طرازیوں نہیں ہیں۔ کیونکہ اسی کلام میں شعریت ہے۔ وہی عام فہم بھی ہے اور اسی میں عالمگیر اپیل بھی ہے۔ علمیت اور فکر سے انگریزی کے مشہور شاعر ملٹن کا کلام بھی بوجھل ہے لیکن اقبال کو ملٹن پر اس لحاظ سے ضرور فوقیت حاصل ہے کہ جہاں ملٹن کی شاعری کی بنیاد صورتِ تجمل پر ہے وہاں اقبال کی شاعری میں سوز و خلد ص نے ایک تڑپ پیدا کر دی ہے۔ واقعہ کچھ یوں معلوم ہوتا ہے کہ انسانیت کی پستی اور قوم کے درونے ان کی فکر کو اکسایا لیکن جب فکر کو حرکت آئی تو ان کے سارے ذہن پر اسی کا راج ہو گیا۔

ہر ہر بات کو سوچنا سمجھنا، تو لہنا پرکھنا شروع ہوا اور حیات و کائنات اور اس کے مختلف مظاہر کے بارے میں خیالات معین ہونے لگے۔ ایسا معلوم ہوتا ہے کہ زندگی اور اس کے مسائل تک اقبال فکر کے ذریعے سے پہنچے، احساس و تجربہ کے ذریعے سے نہیں۔ مگر جن نتائج پر وہ پہنچے ان پر اس شدت سے انہیں یقین تھا کہ یہ یقین بجائے خود احساس کا بدل بن گیا۔ اور اسی یقین کی وجہ سے ان کی باتوں میں ایک وزن پیدا ہو گیا۔ مگر میرا خیال ہے کہ وہ اثر پیرا

نہیں ہو سکا جو ایک محسوس شدہ تجربے یا تاثیر کے موثر ظہار سے پیدا ہوتا ہے۔ حال اور قال میں فرق تو ہوتا ہی ہے۔ ہاں جب کبھی اقبال آنحضرت صلعم کا ذکر کرتے ہیں یا ملت اسلامیہ کی نریوں حالی و پستی کو محسوس کرتے ہیں اور اس کی ترقی کی تمنا کرتے ہیں تبھی ان کا انداز قال کا نہیں حال کا ہونا ہے اور کلام کی تاثیر کئی گنا زیادہ ہو جاتی ہے۔ قال اور حال کے اس نکتہ کی وضاحت رومی اور اقبال کے تقابلی مطالعہ سے بھی بہ آسانی ہو سکتی ہے۔ دونوں کا تصور عشق بڑی حد تک یکساں ہے لیکن صاف محسوس ہوتا ہے کہ رومی اپنے تجربہ و احساس کے راستے سے اس تصور تک پہنچے ہیں اور اقبال فکر کے راستے سے۔ اسی لئے اقبال کے ہاں وہ مستی و سرشاری، وہ دارفتگی، وہ پردگی، وہ سیلابی کیفیت نہیں پائی جاتی جو رومی کے ہاں ملتی ہے۔ تجربہ و تاثیر کی شاعری میں جو عالمگیر اپیل ہوتی ہے وہ خیالات و افکار کی شاعری میں نہیں ہو سکتی یہی وجہ ہے کہ جب اقبال بیچ و تاب رومی کے زیر اثر شعر کہتے ہیں تو خشک و بے مزہ فلسفہ طرازی ہوتی ہے اور جب سوز و ساز رومی کے زیر اثر، تو بیخ آبدار۔ اور یہی حصہ کلام آفاقی کہلانے کا مستحق ہے کیونکہ یہ پُر اثر تاثیر ہے اور اس کی اپیل عام ہے منظوم خیالات و افکار بطور ضرب المثل اور قابل حوالہ نکات QUOTABLE MAXIMS کے تو خوب ہوتے ہیں لیکن ان کا خطاب زیادہ تر پڑھنے والوں کے دماغ سے ہوتا ہے نہ کہ دل سے۔ اس بات کی وضاحت کے لئے مد ساقی نامہ، پر نظر ڈالئے۔ یہ اقبال کی بہترین نظمیں میں سے ایک ہے لیکن اس کا سب سے زیادہ اثر انگیز اور کامیاب حصہ وہ نہیں ہے جہاں زندگی موت اور خودی کے مسائل چھیرے گئے ہیں بلکہ یہ ہے:

شراب کہن پھر پلا سا قیا !	وہی جام گردش میں لاسا قیا
مجھے عشق کے پر لگا کر اڑا	مری خاک جگنو بنا کر اڑا
خرد کو غلامی سے آزاد کر	جو انوں کو پیر دل کا استاد کر
ہری شاخ ملت ترے تم سے ہے	نفس اس بدن میں ترے دم سے ہے

تڑپنے پھر کہنے کی توفیق دے
 جگر سے وہی تیر پھر پار کر
 ترے آسمانوں کے نار دل کی خیر
 جو انوں کو سوز جگر بخش دے
 مری ناؤ گر داب سے پار کر
 بتا مجھ کو اسرار مرگ و حیات
 مرے دیدہ تر کی بے خوابیاں
 مرے نالہ نیم شب کا نیاز
 انگلیں مری آرزویں مری
 مری فطرت آئینہ روزگار
 مراد دل مری رز مکاہ حیات
 یہی کچھ ہے ساقی متاع فقیر
 مرے قافلے میں لٹا دے اسے
 دل مرتضیٰ سوز صدیق دے
 تمنا کو سینوں میں بیدار کر
 زمینوں کے شب زندہ داروں کی خیر
 مرا عشق مہری نظر بخش دے
 یہ ثابت ہے تو اس کو سیار کر
 کہ تیری نگاہوں میں ہے کائنات
 مرے دل کی پوشیدہ بے تابیاں
 مری خلوت و انجمن کا گداز
 امیدیں مری جستجوئیں مری
 غزالان افکار کا مرغزار
 گمانوں کے لشکر یقیں کا ثبات
 اسی سے فقروں میں میں ہوں امیر
 لٹا دے ٹھکانے لگا دے اسے

اس حصہ نظم میں اقبال کی قلبی کیفیت اور تڑپ نے تاثیر پیدا کی ہے اور ممکن
 نہیں کہ کوئی اسے پڑھے اور متاثر نہ ہو اب ذرا مقابلہ کے لئے ان اشعار کو بھی دیکھئے۔

یہ موجِ نفس کیا ہے ؟ تلوار ہے
 خودی کیا ہے ؟ تلوار کی دھار ہے
 خودی کیا ہے رازِ درون حیات
 خودی کیا ہے بیداری کائنات
 خودی جلوہ بدستِ خلوت پسند
 سمندر ہے اک بوندِ پانی میں بند

اندھیرے اچالے میں ہے تاب ناک
 من دلو سے پیدا من دلو سے پاک
 ازل اس کے پیچھے ابد سامنے
 نہ حد اس کے پیچھے نہ حد سامنے

وغیرہ، وغیرہ۔ یہ پڑھتے ہوئے ہم ہر شعر پر رک کر سوچنے اور سمجھنے کی کوشش میں لگ جاتے ہیں۔ کچھ سمجھ میں آتا ہے، کچھ نہیں آتا۔ غرض دماغ کو حرکت ہوتی ہے دل کو نہیں کیونکہ ایسے مقامات پر مفکر اقبال شاعر اقبال پر حاوی ہے۔

علمیت اور فکر کے غلبے نے اقبال کے کلام پر جو اثرات پیدا کئے ہیں ان کا سرسری سا جائزہ ہم لے چکے ہیں۔ آئیے اب اک اور نکتہ پر غور کریں۔ اقبال کی رفعتِ نخیل اور بندیِ فکر نے انہیں ایسے اونچے مقام پر پہنچا دیا کہ ایسا معلوم ہوتا ہے۔ وہ ہماری اس دیکھی بھالی دنیا اور اس کی مادی و جذباتی زندگی سے قطع نظر کر کے اونچے اونچے بادلوں میں بیٹھے حکیمانہ مشورے عمومی انداز میں دے رہے ہیں اور انہیں ہمارے آپ کے اپن نہیں آتے۔ ہمارے روزمرہ کے دکھ درد اور رطف و مسرت، ہمارے روزمرہ کے تجربات و مشاہدات میں شریک نہیں ہوتے۔ نہ ہمارے ساتھ ہنستے ہیں نہ ہمارے ساتھ روتے ہیں۔ ایسا محسوس ہوتا ہے کہ اقبال کی دنیا تصورات اور فکر و تخیل کی لطیف دنیا ہے جہاں مادی زندگی خال خال ہے۔ وہاں فرشتے سو رہے، ابلیس اور مختلف لوگوں کی روحیں تو بہت ہیں مگر گوشت پوست کے انسان کم ہیں۔ وہاں چرند، پرند، پھول پتے، چاند، تارے، سورج، دریا، سمندر، ہوا، وقت، غرض مجرد وغیر مجرد، ذی روح وغیر ذی روح سب انسان سے بائیں کرتے ہیں لیکن انسان آپس میں بات بہت کم کرتے ہیں۔ روزمرہ زندگی سے میرے نزدیک اقبال کی یہ بے نیازی بھی ان کی آفاقیت میں ایک حد تک مانع ہے۔ آخر ہم ہر وقت فکر و تخیل کی دنیا میں پرواز کرتے نہیں رہ سکتے۔ ہاں کبھی کبھی اڑان لگا

یعنے میں کوئی ہرج نہیں۔

ملٹن کو خطاب کر کے ورڈ سوئٹھ نے کہا تھا۔

THY SOUL WAS LIKE A

STAR AND DWELT APART

THOU HADST A VOICE WHOSE

SOUND WAS LIKE THE SEA

PURE AS THE NAKED HEAVENS

MAJESTIC, FREE

یہی بات اقبال پر صادق آتی ہے۔ کیا یہ واقعہ نہیں ہے کہ ملٹن کا کلام باوجود پر عظمت ہونے کے عام طور پر نہیں پڑھا جاتا ہے۔ انگریزی ادب کے چند عالموں کے زیر مطالعہ رہتا ہے۔ اسی طرح اقبال کے کلام کا بیشتر حصہ صرف چند عالم فاضل حضرت کے لئے ہے سب کے لئے نہیں۔ کیونکہ تذکرہ وجوہ کی بنا پر اس کی اپیل محدود ہو گئی اور عام نہیں رہی کونسا حصہ آفاقی نوعیت رکھتا ہے، اس طرف میں پہلے اشارہ کر چکا ہوں۔

اقبال کا نظریہ فن

اقبال کے نظریہ فن کو ان کی منتشر تحریروں بعض نظموں اور بعض منفرد اشعار میں تلاش کرنا پڑتا ہے یوں جہم کر انہوں نے فن کے متعلق بہت کم لکھا ہے۔ دو ایک مضامین ہیں۔ ضرب کلیم، زبور عجم کا ایک ایک حصہ ہے۔ کچھ مواد ان کے خطوط سے ملتا ہے۔ لیکن اگر ان تمام تحریروں کو ایک جا کر کے دیکھا جائے اور ان خیالات میں چند اساسی اصول تلاش کئے جائیں تو یقیناً وہ ایک ایسے نظریہ فن کی طرف رہنمائی کرتے ہیں جس سے اقبال تمام فنون لطیفہ کو پرکھتے تھے۔

نظری تنقید فن و ادب، کا غالباً انہوں نے زیادہ مطالعہ نہیں کیا تھا۔ یہ تو ظاہر ہے کہ انہوں نے قدیم یونان اور جدید مغرب کے تمام فلاسفہ کے ساتھ ان کے نظریہ ہائے فن کو بھی پڑھا ہوگا۔ افلاطون اور ارسطو اور جرمینی میں ہیگل، ٹی تھی، ہرڈر

کونٹے اور شکر وغیرہ کے نظریہ ادب اور شعر سے وہ ابھی طرح واقف ہوں گے۔ لیکن ان کی تحریروں میں اس کا ثبوت کم ملتا ہے کہ انہوں نے ان مہنٹنہن کا بھی کافی مطالعہ کیا تھا جنہوں نے محض تنقید شعر و فنون پر اپنی ساری توجہ صرف کی۔ مثلاً اسکالی گر، بو آلو، ڈریڈن، کالریج، آرنلڈ وغیرہ۔ اقبال کو یوں تو فلسفہ اور اس کے تمام متعلقہ علوم سے بہت دلچسپی تھی لیکن جمالیات کی طرف انہوں نے کوئی خاص توجہ نہیں کی وہ برگسان سے بہت قریب رہے لیکن اپنے دوسرے بہت بڑے ہم عصر کرداروں سے قریب قریب غافل۔

اس کے باوجود اقبال کے نظریہ فن میں غیر معمولی تازگی اور ایج ہے۔ ان کے تنقیدی نتائج بعض اوقات جدید تنقیدی مکاتب سے غیر معمولی مشابہت رکھتے ہیں۔ ان کے تنقیدی نقطہ نظر میں شروع سے آخر تک صحت اور انفرادیت ہے اور کسی تنقید نگار یا نظریہ نگار کا نام بتا کے یہ کہنا بہت مشکل ہے کہ اقبال اس سے متاثر ہیں۔ اس بے انتہا انفرادیت کی وجہ سے اقبال کے نظریہ فن میں کہیں کہیں کڑیاں، مضبوط نہیں اور کئی جگہ تعصبات داخل ہو گئے ہیں مگر ان کمزوریوں سے کوئی بڑا نظریہ نگار فنون مستثنیٰ نہیں۔ ادبی تنقید کی قدامت اور اہمیت کا البتہ انہیں احساس تھا۔ چنانچہ ادبی تنقید کے متعلق وہ "نیو ایرا" میں ایک چھوٹے سے مضمون میں لکھتے ہیں: "کبھی کبھی ادبی تنقید، کسی عظیم ادب کی تخلیق سے پہلے ظہور میں آتی ہے۔"

فن کا محرک۔ اقبال کا نظریہ فن دراصل ان کے عام تفکر اور تصورات کا محض ایک جزو ہے اس لئے اقبال کی فکر اور ان کے فلسفے کا باقاعدہ مطالعہ اور تجزیہ کرنے کے بعد ان کے نظریہ فن کی طرف توجہ کرنی چاہئے۔ ان کی فکر میں عشق کو بڑا خاص مقام حاصل ہے۔ فلسفیانہ اصطلاح میں عشق کو "وجدان" کہہ دیجئے۔ برگسان

کی طرح اقبال کے نزدیک بھی علم انسانی کے دو ذرائع ہیں۔ ایک عقل اور دوسرا وجدان۔ اقبال نے ان دونوں کی ماہیت ان کے باہمی تعلق ان کی مشابہت اور ان کے تضاد کے متعلق جا بجا بحثیں کی ہیں اور بحیثیت مجموعی وجدان یا عشق کو عقل پر ترجیح دی ہے۔

عقل صرف انسان کا آلہ کار بنی۔ انسان کے سوا باقی تمام جانداروں نے ہمتی اور اپنے تحفظ کے لئے جہالت سے کام لیا اور اس کو نشوونما دی۔ جبلت عقل کے مقابلہ میں حیات سے بہت قریب ہے۔ اس کی تشکیل حیات کے سانچے میں ہوئی ہے۔ عقل نے اس کے برعکس حیات کے سانچے سے ذرا ہٹ کر کائنات اور فطرت کے مقابلہ کے لئے انسان کو مسلح کیا۔ وہی شے جو حیوانات میں جبلت ہے انسان میں بہت زیادہ ارتقاء یافتہ حالت میں وجدان کی صورت میں نمودار ہوتی ہے۔ ”وجدان ہمیں زندگی کی انتہائی باطنیت کی طرف لے جاتا ہے۔“

”وجدان سے میری مراد وہ جبلت ہے جو غرض مند نہ رہی جس میں احساس خودی ہو جس میں اس کی صلاحیت ہو کہ اپنے معروض پر غور کر سکے اور اسے لامتناہی حد تک وسعت دے سکے“ لہ

مجموعی طور پر اقبال کی فکر میں ”وجدان“ یا ”عشق“ کا یہ تصور برگسان کی اس تعریف سے ایسا زیادہ مختلف نہیں جو علم و وجدان سے حاصل ہوتا ہے۔ اسے عبد الکریم اہلبلی کی تصوفانہ اصلاح میں اللہ تعالیٰ کی صفت علمبہ کی تجلی کہا جا سکتا ہے اور

لہ برگسان، ارتقائے تخلیق دانگہری ترجمہ، ماڈرن لائبریری، نیویارک

بعض پر اللہ تعالیٰ اپنی صفت علمیہ سے متجلی ہوتا ہے اور یہ اس طور پر کہ خدا جب اپنی صفات حیات سے اس پر تجلی فرماتا ہے جو جمیع موجودات میں ساری ہے تو یہ بندہ اس حیات کی قوت احیاء سے ان تمام چیزوں کا ترا چکھ لیتا ہے جو ممکنات میں ہیں۔ پھر اس وقت ذات صفت علمیہ سے اس پر تجلی فرماتی ہے اور جمیع عوالم کی تفریحات کو مبداء سے ممداد تک جان لیتا ہے اور ہر شے کی بابت اسے معلوم ہو جاتا ہے کہ وہ کیسی تھی کیسی ہے اور کیسی ہوگی اور جان جاتا ہے اس چیز کو جو نہ تھی اور اس بات کو کہ وہ کیوں نہ ہوگی اور ہوگی تو کس طرح ہوگی یہ تمام علوم اس کے لئے ذاتی اصلی حکمہ، کشفی، ذوقی ہوتے ہیں۔ اس لئے وہ بطور علم اجمالی تفصیلی کلی جزئی کے جمیع معلومات میں سرایت کئے ہوتا ہے اپنے اجمال میں مفصل ہوتا ہے لیکن غیب الغیب میں اور علم الدنی و ذاتی بہ تفصیل غیب الغیب سے شہادۃ الشہادۃ تک پہنچتا ہے۔ ۹

اگرچہ اقبال ہر جگہ اور ہر پوری طرح عبد الکریم الجلی سے متفق نہیں ہیں اور انہوں نے حتی الامکان اپنے نظریہ عشق و وجدان کو نصوص اور کلام کی بھول بھلیوں سے آزاد رکھا ہے لیکن روحی کے بعد اسلامی مفکرین میں انہوں نے سب سے زیادہ الجلی کا ہی مطالعہ کیا ہے۔

وجدان یا عشق جب اپنے معروض پر غور کرتا ہے اور اسے لاقتناہی حد تک وسعت دیتا ہے تو اس کے جملہ مظاہر میں سے ایک وہ جذبہ تخلیق بھی ہے جس سے آرزو پیدا ہوتی ہے۔

اس سے یہ نتیجہ نکلتا ہے کہ آرزو یا فن کا علم محرک عشق یا وجدان ہے اور اقبال نے زبور عجم کے آخری صفحہ پر خود اس کی توجیہ کی ہے۔

عشق صیقل می زند فرہنگ را
 جوہر آئینہ بخشد سنگ را
 اہل دل را سینہ سینا دہد
 باہر منداں پید بیضا دہد
 پیش او ہر ممکن و موجودات
 جملہ عالم تلخ و او شاخ نبات
 گرمی افکار با از ہنار او ست
 آفریدن جان دمیدن کار او ست
 عشق مورد مرغ و آدم را بس است
 عشق تنها ہر دو عالم را بس است
 دلبری بے قاہری جادو گری است
 دلبری با قاہری پیغمبری است
 ہر دو را در کارہا آمیخت عشق
 عالمے در عالمے انگیخت عشق

عشق اور وقت :- ظاہر ہے اگر عشق کا وجدان اندرونی جذب و کشف کے ذریعے علم حیات و کائنات کا ایک ذریعہ ہے تو فن اس علم حیات و کائنات کے اظہار کا ایک موثر ذریعہ ہے لیکن حیات و کائنات سے عشق کا تعلق محض علم و احتساب کا نہیں فطرت اور کائنات میں بہت سی ایسی قوتیں بھی ہیں جن کا عشق کو مقابلہ کرنا ہے۔ انسان کا ایک فرض یہ بھی ہے کہ وہ وقت کے خاموش بہاؤ سے سبق حاصل کرے اور زمانے کے اس دور کو قرآن کی تعلیم کے مطابق مسخر کرنے کی کوشش کرے۔

”فن“ یا ”آرٹ“ ان ذرائع میں سے ایک ہے جن کے ذریعے انسان وقت کے بہاؤ کا مشاہدہ اور اس کی تسخیر کر سکتا ہے۔ واقعہ یہ ہے کہ کائنات کی ہر پرہ اسرار حرکت و رفتار وقت کی یہ بے آواز روانی جو ہم انسانوں کو دن اور رات کے تغیر میں نظر آتی ہے قرآن کے نزدیک خدا کی عظیم الشان نشانیوں میں سے ہے۔

”اللہ رات اور دن کو بدلتا رہتا ہے۔ اس میں اہل دانش کے لئے استدلال ہے“

رسورۃ نور آیت ۴۴

یہ اس لئے رسول کریمؐ نے فرمایا تھا کہ دہر کو بڑا مت کہو کہ دہر خدا ہے۔ زمان و مکان کی اس بے پایانی میں یہ امید مضمر ہے کہ انسان اس کو مسخر کرے گا“ لے

اس موضوع کو اقبالؒ نے مسجی قرطبہ میں زیادہ تفصیل سے بیان کیا ہے۔ وقت

کے اس خاموش بہاؤ میں جو ہمیں سلسلہ روز و شب معلوم ہوتا ہے۔ حادثات کی تشکیل ہوتی ہے۔ زندگی اور موت کا راز بھی مرور زماں یا دن رات کا تانا بانا ہے جس سے ذات اپنے لئے صفات کا ملبوس تیار کرتی ہے۔ اس مرور زماں میں ممکنات کی پستیاں اور بلندیاں نمایاں ہیں۔ یہی نہیں یہ مرور وقت انسان کا سب سے بڑا امتحان ہے۔ اس امتحان میں جو کھوٹا نکل گیا اس کے لئے موت کے سوا کوئی اور صورت نہیں۔ تمام وہ معجزہ ہائے فن آرٹ کے وہ تمام نمونے جن میں ذرا بھی کھوٹ ہو ان سب کے لئے فنا ہی فنا ہے۔ زمانہ اپنے خاموش لیکن طاقت ور بہاؤ میں

لے اقبال اسلامی مذہبی تفکر کی تشکیل جدیدہ (دوسرا ایڈیشن)

ص ۱۱ خطبہ علم اور مذہبی واردات“ ترجمہ حسن الدین صاحب

تفکر اقبال“ ص ۲۰۳۔

ابنیں نیست و نابود کر دے گا۔

سلسلہ روز و شب نقش نگہ حادثات
 سلسلہ روز و شب اصل حیات و ممات
 سلسلہ روز و شب تارِ حریرِ دو رنگ
 جس سے بناتی ہے ذات اپنی قبائے صفات
 سلسلہ روز و شب سازِ ازل کی فغاں
 جس سے دکھاتی ہے ذاتِ نیر و دمِ ممکنات
 تجھ کو پرکھتا ہے یہ مجھ کو پرکھتا ہے یہ
 سلسلہ روز و شب صبرِ فی کائنات
 تو ہو اگر کم عیار میں ہوں اگر کم عیار
 موت ہے تیری برات موت ہے میری برات
 آنی و فانی تمام معجزہ ہائے ہنر
 کارِ جہاں بے ثبات کارِ جہاں بے ثبات

وقت کے اس طاقتور اور اس عظیم الشان سیلاب کا مقابلہ فن کا صرف ہی
 شاہکار کر سکتا ہے جسے کسی مردِ خدا نے بنایا ہو۔ یہ مردِ خدا کون ہے۔ یہ وہ انسان
 ہے۔ جس کے عمل اور جس کی کوشش کو عشق اور وجدان سے فروغ ملا ہو۔
 عشق یا وجدان خود حیات کا جوہر ہے جس فن شاہکار کی بنیاد اس جوہر حیات
 پر ہوگی اسے کون معدوم کر سکتا ہے۔ اگر زمانے کا مردِ ایک بے پناہ سیلاب
 ہے تو عشق بھی تو ایک سیلاب ہے جو اس سیلاب کو روک سکتا ہے۔ زمانے میں اگر بے شمار
 امکانات ہیں تو خود عشق میں زمانے کے بہت بے نام امکانات مضمحل ہیں۔

ہے مگر عشق کو رنگ ثبات دوام
 جس کو کیا ہو کسی مردِ خدا نے تمام
 مردِ خدا کا عمل عشق سے صاحبِ فردغ
 عشق ہے اصلِ حیات موت ہے اس پر حرام
 تندر یک سیر ہے گر چہ زمانے کی رو
 عشق خود اک سبیل ہے سبیل کو لینا ہے مقام
 عشق کی تقویم میں عسیر رواں کے سوا
 اور زمانے بھی ہیں جن کا نہیں کوئی نام

آگے چل کر عشق کی بڑی دالمانہ تعریف ہے جس سے یہی نتیجہ نکلتا ہے کہ
 اقبال کے نزدیک عشق اعلیٰ تر و جدان کے مترادف ہے۔

عشق ورمِ جبریل عشقِ دلِ مصطفیٰ
 عشقِ خدا کا رسولِ عشقِ خدا کا کلام
 عشق کی متی سے ہے پیکرِ گلِ تابناک
 عشق ہے صہبائے خام عشق ہے کاسِ لکرام
 عشقِ فقیہہ حرمِ عشقِ امیرِ جنود
 عشق ہے ابنِ السبیل اس کے ہزاروں مقام
 عشق کے مضراب سے نغمہ تارِ حیات
 عشق سے نورِ حیات عشق سے نارِ حیات

سچا شاعر زمانے کا مقابلہ عشق کے جلال سے کر سکتا ہے۔ وہ زمانِ مسلسل
 کی تقسیم در تقسیم کا شکار نہیں۔ زمانے کے تمام تر امکانات اس کے لئے
 قابلِ حصول ہیں۔

مقابلہ تو زمانے کا خوب کرتا ہوں
 اگرچہ میں نہ سپاہی ہوں نئے امیر جنود
 مجھے خبر نہیں یہ شاعری ہے یا کچھ اور
 عطا ہوا ہے مجھے ذکر و فکر و جذب و سرود
 جیسے بندہ حق میں نمود ہے جس کی
 اسی جلال سے لبریز ہے ضمیر و جو دہ
 یہ کافر نہیں تو کافر سے کم بھی نہیں
 کہ مردِ حق ہو گرفتار حاضر و موجود
 غمیں نہ ہو کہ بہت ددر ہیں ابھی باقی
 نئے ستاروں سے خالی نہیں سپہر کبود

عشق سے جو فن پیدا ہوتا ہے اس میں اندرون "ناثیریا" دلبری" بہر حال ہوتی
 ہے لیکن اگر اس ناثیریا دلبری میں جمال ہی جمال ہو اور جلال نہ ہو تو یہ دلبری
 محض جادوگری ہو کر رہ جاتی ہے۔

افلاطون نے بھی اپنے اہم مقالے "یا مجلس مذاکرہ" میں جس کا اصل موضوع
 عشق کی ماہیت ہے۔ عشق اور ادب و شاعری کے تعلق کا ذکر کیا ہے۔ افلاطون
 کے اس مباحثے میں اگاستان کہتا ہے کہ عشق کا دیوتا صرف منصف مختاط بہادر
 اور عاقل ہی نہیں بلکہ شاعر بھی ہے اور شاعروں کا خالق ہے عشق کا دیوتا ایک
 صنایع ہے اور وہ حسن انتظام کی تخلیق کرتا ہے۔

اسی مقالے میں افلاطون سقراط کی زبانی ڈیوٹی ماکہ یہ رائے سناتا ہے کہ تمام تر
 تخلیق یا عدم سے ہستی بننا شاعری ہے اور تمام فنون کے صنایع شاعریا
 خالق ہیں۔

اقبال کی طرح افلاطون کے نزدیک بھی آرٹ کا اصل محرک عشق ہی ہے۔ لیکن یہ عشق حیات کا وجدان نہیں بلکہ ایک طرح کا جنون ہے چنانچہ "فیڈرس" میں افلاطون جنون کی چار قسمیں قرار دیتا ہے۔ پیغمبری، القاد شاعری اور عشق، ان میں سے شاعری کو اس نے اس لئے جنون قرار دیا ہے کہ راسا طبری زبان میں، یہ ان لوگوں کی دیوانگی ہے جن پر پر یوں کی طرح شاعری کی دیویوں کا سایہ ہو جاتا ہے۔ یہ دیویاں کسی نازک اور دشیزہ روح پر اپنا قبضہ جما کے اس میں الہامی جنون پیدا کرتی ہیں اور اس طرح موسیقانہ اور دوسرے قسم کے شعر کہلاتی ہیں۔

قصہ مختصر افلاطون کے نزدیک بھی فن کا محرک وجدان یا عشق یا الہام ہے پہلے تو شعر کی دیوی کے ذریعے شاعروں کو القا ہوتا ہے اور پھر اس القاد سے وہ اور بہت سے لوگوں کو متاثر کرتے ہیں۔ دلکش نظمیں انسانی کوشش کا نتیجہ یا انسان کی پیدا کی ہوئی نہیں ہوتیں بلکہ قدوسی اور خدا کی تخلیق کی ہوئی ہوتی ہیں شعرا تو صرف دیوتاؤں کے ارشاد کا ذریعہ بیان ہوتے ہیں۔

افلاطون اور اقبال کے یہاں شعر کے اس مشترک وجدان محرک رجو جنون و فنون سے بہت قریب ہے، کا ذکر خلیفہ عبدالحکیم صاحب نے یوں کیا ہے۔

”سنفراط“ افلاطون نے اور ارسطو جیسے عقیدت کے دیوتاؤں نے بھی اس بات کو تسلیم کیا ہے کہ اعلیٰ درجے کی شاعری محض عقل سے نہیں بلکہ ایک قسم کے جنون سے پیدا ہوتی ہے۔ جس شاعر میں اس جنون کی کمی ہے وہ زبان کی خوبیوں اور صفتوں پر قادر ہونے کے باوجود محض زبان اور علم کی بناء پر ایسے اشعار نہیں کہہ سکتا جو دلوں کی گہرائیوں میں اتر جائیں۔ معرفتی جنون کا یہ نظریہ ”روحانی تشے اور اقبال تینوں میں پایا جاتا ہے“

اس معرفتی یا عاشقانہ جنون کا اقبال نے صاف صاف اعتراف کیا ہے

۵ گریزِ آخر ز عقل ذو فنون کرد
دل خود کام را از عشقِ خوں کرد
ز اقبال فلک پیمیا چہ پرہ سی
حکیم نکتہ داں ، جنوں کرد !

جو چیز اقبال کے ”معرفتی جنوں“ اور عشق کو افلاطون کے ”معرفتی جنوں“ سے

ممتاز کرتی ہے یہ ہے کہ افلاطون کے پورے نظامِ حکمت کی بنیاد عقیدت اور سکونیت پر ہے اس لئے اس کی عینی جمہوریت میں نہ شاعری کی کوئی افادیت ہے نہ شاعر کا کوئی مقام وہ شاعری کو اس جمہوریت میں جگہ نہیں دے سکتا۔

اس کے برعکس اقبال کا نظام فکر اس ”عشق“ یا ”وجدان“ پر قائم ہے جس کی بنیاد

ارتقاویت کا مستحکم نظام فلسفہ ہے اس وجہ سے ان میں یقیناً ”معرفتی جنوں“ کی ایک کیفیت بھی ہے لیکن یہ کیفیت وجدان کی اصلی غایت کی روشنی میں بہت کم اہمیت رکھتی ہے۔ یہ حصولِ علم کائنات اور قبضہ کائنات کے طولِ طویل سفر میں محض ایک معمولی سی منزل ہے۔ اس ”معرفتی جنوں“ کی منزل میں عشق جو فن پیدا کرتا ہے وہ دُبری بے قاہری، دالافن ہے۔ یہ جمال کی غزل ہے۔ اس کی سب سے بڑی قدر محض قدرِ جمال ہے اور یہ چھوٹی اور ساحرانہ قدر ہے اگرچہ ”دُگری با قاہری“ کی طرح یہ بھی عشق ہی سے پیدا ہوتی ہے۔

ہر دورا درکار یا آ میخت عشق

دُبری بے قاہری میں فن سے جو جمال پیدا ہوتا ہے وہ مقصود بالذات

اور اس سے جو اثر پیدا ہوتا ہے وہ کافی بالذات ہے نہ اس میں کوئی افادیت

ہے نہ کوئی طاقت اور نہ کوئی حرکت۔

اس کے برعکس جب عشق جلال کی قدر سپدا کرتا ہے تو فن کی دلبری دُبری
 باقاہری بن جاتی ہے۔ یہ "جَلال" اسلامی مابعد الطبیعیاتی جمالیات میں جمال کا منتہا اور
 کمال ہے۔ دونوں میں کوئی تضاد نہیں بلکہ دونوں ایک ہی کیفیت کی دو منزلیں ہیں
 ایک خام اور بے مقصد دوسری پختہ، حرکی اور بامقصد۔ الجیلی نے اُسے یوں بیان کیا
 ہے۔

”ہر جمال جس کا شدت سے ظہور ہوتا ہے۔ جلال کے نام سے موسوم ہوتا ہے“
 اور ”ہر جمال کے لئے جلال ہے اور ہر جلال کے لئے جمال“۔^{۱۰}
 فن میں جلال یعنی حرکت، طاقت، جذبہ تسخیر اس لئے ضروری ہے کہ اس کے
 بغیر وہ کائنات کی دفتوں اور زلزلے کے مٹا دینے والے مروہ پر استیلا نہیں حاصل کر سکتا
 اس لئے اقبال نے جہاں دلبری بے قاہری فن کی قدر جمال، کو ساحری قرار دیا
 ہے وہاں دلبری باقاہری فن کی قدر جلال، کو پیغمبری کے مماثل سمجھا ہے۔ اس
 بنیاد پر انہوں نے افلاطون کے سکون پرست جنون و فنون کو رد کر دیا ہے:

مہرے لئے ہے فقط زور حیرت کی کافی
 تہرے نصیب فلاطون کی تیزی ادراک
 میری نظر میں یہی ہے جمال و زیبائی
 کہ سر بسجود ہیں قوت کے سامنے افلاک
 نہ ہو جلال تو حسن و جمال بے تاثیر
 تیرا نفس ہے اگر نغمہ ہو نہ آتشناک
 مجھے سزا کے لئے بھی نہیں قبول وہ آگ
 کہ جس کا شعلہ نہ ہوتند و سرکش و بیباک

یقیناً۔ جس طرح فن کی افادیت اس کی تمام تر حرکت جلال عشق سے ہے۔ اسی طرح فن کا استحکام یقیناً سے ہے۔ یقیناً "در اصل مذہب کی ایک وجدانی قدر ہے۔ عقل کو ہر قدم پر شک، راستہ ڈھونڈنا پڑتا ہے۔ لیکن وجدان جس کا احتساب کائنات کا ذریعہ جذب و کشف ہے۔ یقیناً کے ذریعہ اپنے راستے پر قائم رہتا ہے یہاں عقل اور عشق (وجدان) کے استحکام کے ذرائع مختلف بلکہ متضاد ہیں۔ چونکہ اقبال کی نظر میں فن کا اصلی محرک عشق ہے اس لئے عشق کے اس خاص سہارے "یقین" کے بغیر فن میں کوئی استحکام نہیں پیدا ہو سکتا۔ اور جب استحکام ہی نہ ہو تو فن مرد زمانہ یا کائنات کی کسی قوت کی تسخیر کیونکر کر سکے گا۔ بے یقینی نکھار کے لئے غلامی سے بھی زیادہ مضر ہے۔ یقیناً کی قدر نظر یہ فن میں منتقل کر لئے جانے کے بعد بھی زیادہ تر مذہبی ہی رہی ہے۔ فن میں "بے یقینی" مذہب میں "بے دینی" کے مترادف ہے۔

محکمى ہا از یقین محکم است
 داسے من شاخ یقینم بے نم است
 درمن آن نیروئے الا اللہ نیست
 سجدہ ام شایان اس درگاہ نیست

فن کار کا تصور۔ فن کا محرک عشق ہے۔ فن کا کام کائنات اور زمانے کی تسخیر ہے۔ فن میں اگر جلال و حرکت نہ ہو تو محض جادوگری ہے جو فن کار ایسے فن کی تخلیق کرنا ہے اس کی نسیاتی اور اخلاقی صفات، کیا ہوں گی۔ وہ پیدا تو ظاہر ہے، روایات کی دنیا میں ہوگا لیکن ان سے آزاد ہو کر وہ کیوں کر افراد کی تخلیق کرے گا۔ اس کی تکنیک کیا ہوگی۔ اقبال کا فن کار وہ مرد بزرگ ہے۔

اس کی نفرت بھی عمیق اس کی محبت بھی عمیق
 قبر بھی اس کا ہے اللہ کے بندوں پہ تسفیق
 پرورش پاتا ہے تقلید کی تار کی میں
 ہے مگر اس کی طبیعت کا تقاضا تخلیق
 مثل خورشید سحر فکر کی تابانی میں!
 بات میں سادہ و آزاد معانی میں دقیق

یہ نفسیاتی اور اخلاقی مقام یہ مرثدا یا مژدہ بزرگ کیسے حاصل کرتا ہے۔
 عشق کے فیض سے اس کا بجگہ خون ہو جاتا ہے اور اس خون جگر سے وہ فن کی تخلیق
 کرتا ہے۔

حرکت اور آگ نہ وہ۔ وجدان اور عشق پر تو فن کار انسان کا اعتبار نہیں وہ بڑی
 حد تک شعور سے ماوراء ہے اور اس لئے اس کی رُود سے منحرف نہ ہونے کے لئے ”بفقیق“
 کی ضرورت ہے لیکن یہی وجدان جب شعور کی حدود کے اندر آ کے تخلیق عمل کی رہنمائی
 کرتا ہے تو اس حالت میں اس کے لئے اقبال نے ”آرزو“ کی اصطلاح وضع کی ہے۔
 آرزو اور تمنا ہی سے حیات گرم خیز ہے۔

گرم خون انسان زداغ آرزو
 آتش این خاک از چرخ آرزو
 از تمنائے بہ جام آید حیات
 گرم خیز و تیز گام آید حیات

شعر کا ذوق پیدائی بھی آرزو ہے۔ شعر کا سارا سوز و گداز اسی آرزو کی وجہ
 سے ہے بھر تری ہری کی زبانی اقبال نے اسے جاوید نامہ میں یوں پیش کیا ہے۔

جاں مارالذت اندر جستجو ست

شعر را سوز از مقام آرزوست

شاعری یا فلسفہ حرف آرزو کو استعاروں اور اصطلاحات کی زبان میں بیان

کرتا ہے۔ مذہب میں حرف تمنا صاف صاف بیان کیا جاتا ہے۔

فلسفہ و شعر کی اور حقیقت ہے کیا

حرف تمنا جسے کہہ نہ سکیں رو برو

لیکن آرزو کا سب سے بڑا کوشمہ یہ ہے کہ اس سے حرکت پیدا ہوتی ہے

اندر دنی حرکت یعنی آرزو سے فنون میں اندرونی طور پر حرک کی ولولہ اور حرک کی قوت

پیدا ہوتی ہے۔ یہ وجدان کی سب سے بڑی خصوصیت ہے اور یہ آرزو ہی کے

ذریعے تخلیق شدہ فن میں باقی رہ سکتی ہے۔

حرکت اور جمال :- ہم دیکھ آئے ہیں کہ آرزو وجدان یا عشق کی حالت شعور ہے

اور یہ حالت ارادہ ہوتی ہے لیکن اس حالت شعور میں آرزو حسن سے بھی اپنے شعلے

کی پرورش کرتی ہے۔ وجدان یا عشق کا شعور کی حدود میں داخل ہونا غالباً خود حسن

ہی کا کوشمہ ہے۔

زندگی صید افکن و دام آرزو

حسن را از عشق پیغام آرزو

از چہ باشد خیزد تمنا دم بدم

این نوائے زندگی را زیر و بزم

ہر چہ باشد خوب و زیبا و جمیل

در بیاباں طلب مارا دیل

حسنِ خلاقِ بہارِ آرزو ست !
جلوہ اشس پروردگارِ آرزو ست

اقبال نے فلسفہ اور اس کے تمام متعلقہ علوم میں سب سے کم توجہ جمالیات کی طرف کی ہے۔ ان کی نظم و نثر میں عشق کی مکمل تعریف کی جگہ ملے گی لیکن "حسن" یا جمال کی مکمل تعریف شاید ہی کہیں نظر آسکے۔ غالباً وہ یہ حیثیت علم جمالیات کے طریق استفسار اور اس کے حاصل اور نتائج سے مطمئن نہ تھے جہاں تک نظریہ فن کا تعلق ہے اقبال کا یہ رد عمل غیر معمولی نہیں۔ جدید نظریہ ہائے فن اور تنقیدی تحقیقات میں جمالیات کے نتائج سے بے اطمینانی کا احساس جا بجا پایا جاتا ہے۔ اشتر کی اور معاشی تنقید فن و ادب جمالی نقطہ نظر یا کسی خاص معیار کی قائل نہیں اس طرح "نفسیاتی" تنقید میں آئی۔ اے۔ رچرڈس نے جمالی حالت یا کیفیت کو اکثر و بیشتر سراسر ہی سراسر پایا ہے۔ جمالی معیار اس لئے تنقید کے ساتھ مقرر نہیں کئے جاسکتے کہ سائنسی طور پر ان کی جانچ کرنا بہت مشکل ہے۔ جمالیات کا اس سے بھی بڑا نقص یہ ہے کہ وہ اقدار پر غور و حوض کرنے سے گریز کرتی ہے۔ تمام تر جدید جمالیات کی بنیاد اس موضوع پر ہے کہ جن حالات کو ہم اپنے جمالی تجربے کہتے ہیں ان میں ایک واضح "ذہنی" کا ذہنی عمل بھی موجود ہے کا نٹ نے سب سے پہلے جمال کا تعلق کرنے کی کوشش کی۔ اس سے نزدیک جمالی خط ذوق کی تنقید یا فیصلے سے متعلق ہے جو آفاقی بے غرض اور غیر عقلی ہے اور جسے خط احساس یا معمولی جذبات سے غلط ملط نہ سمجھنا چاہئے۔ قصہ مختصر اس طرح خط جمال کو ایک ایسی واردات قرار دیا گیا جو اپنی نظیر آپ ہے جو بے مثل و بے نظیر ہے۔ اس طرح جمالی حالت یا جمالی کیفیت کا نقش بر آب مسئلہ پیدا ہوا۔ اس کا تجزیہ آئی اے رچرڈس نے آگے بڑھ کر کیا ہے۔ اسے جمالی تنقید پر ایک اور بھی اعتراض ہے اور وہ یہ کہ اگر ایک مخصوص جمالی نقطہ نظر اختیار کیا جائے تو اس سے ایک مخصوص

جمالی قدر ایک خالص فنی قدر فن برائے فن کے تصور کا راستہ صاف ہو جانا ہے۔ اس جمالی نقطہ نظر اور اس سے پیدا شدہ خالص جمالی قدر کی وجہ سے فن کی رنگی اور اس کے محرکات سے کوئی واسطہ نہیں رہتا نمونہ کے طور پر رچرڈس نے کلویبل (CLIVE BELL) کا ایک فقرہ نقل کیا ہے۔ کسی فنی نمونہ کو پرکھنے اور پسند کرنے کے لئے ہمیں زندگی کے حالات اور تصورات کے علم یا اس کے جذبات سے واقفیت کی ضرورت نہیں۔ فنون کی اس طرح جمالی وجہ جو از کی وجہ سے ان کے اقدار کے مطالعے میں بڑی زد کا وٹ پیدا ہو جاتی ہے۔

رچرڈس کی طرح اقبال نے بھی خالص جمالی نقطہ نظر کو اس رد کر دیا ہے کہ اس سے اقدار نظر سے پنہاں ہو جاتی ہے۔ لیکن اقدار اقبال کے یہاں اور رچرڈس کے یہاں بہت مختلف ہیں۔ اقبال کے نزدیک حرکت زندگی اور اس لئے فنون لطیفہ کی ایک بہت بڑی غالباً سب سے بڑی قدر ہے، اس لئے انہوں نے نظریہ فن کی حد تک حسن کو حرکت کی قدر سے وابستہ کر دیا ہے۔ یوں تو حسن کی نمود حرکت سے زیادہ سکون کے عالم میں ہوتی ہے لیکن جب حسن کو حرکت سے وابستہ کر دیا جائے تو حسن کی عینیت بدلتی جاتی ہے اور حسن کا تصور اعلیٰ سے اعلیٰ تر ہوتا جاتا ہے۔

”پیام مشرق“ میں ایک نظم ”مخبر شاعر“ ہے جو گویتے کی ایک اسی عنوان کی نظم کے جواب میں لکھی گئی ہے۔ اس میں شاعر خود سے اپنی آرزو اور اپنے کلام میں ایک نئی دنیا کی آفرینش کی تعریف سن کر جواب دیتا ہے کہ کیا کروں۔ میری فطرت ہی ایسی ہے کہ کسی ایک مقام پر ٹھہر نہیں سکتی اور اس کی وجہ یہ ہے کہ وہ جمالی جو میرا عین اور مقصود اور مطلوب ہے ہر لمحہ بدلتا رہتا ہے۔ خوب سے خوب تر کی تلاش کا سلسلہ جاری رہتا ہے۔ حرکت کا رجحان ارتقائی اور حرکت جس قدر ارتقاء پذیر ہوتی جاتی ہے۔ اسی قدر جمال کا معیار بلند سے بلند تر ہوتا جاتا ہے کیونکہ عینی جمال ایک ایسی

چیز ہے جس کی کوئی انتہا یا نہایت نہیں۔ حرکت سے وابستہ ہو کر شاعر جب جمال کا طالب ہوتا ہے تو گویا وہ ناممکن کی جستجو کر رہا ہے کیونکہ اس کی آرزو کے ارتقائی عمل کے مماثل جمال کا تصور بھی ایک ارتقائی عمل سے اور زیادہ بلند اور زیادہ دور ہوتا جاتا ہے۔

پہ کمنم کہ فطرت من بہ مقام در نسا زد
 دل ناصبور در رم چو صبا یہ لاله زارے
 چو نظر قرار گیرد بہ نگار خوب روئے
 نپد آں زماں دل من پئے خوب تر نگارے
 ز سحر ستارہ جویم ز ستارہ آفتابے
 میر منگے نہ دارم کہ بہ میرم از قرارے
 بلدم نہایت آں کہ نہایتے نہ دارد
 بہ نگاہ ناشکیبے بہ دل امید دارے

ہر قدم پر فن کار نئی قدیں سننے معیار یہاں تک کہ نئی آرزو تخلیق کرتا جاتا ہے۔ حرکت کا عمل طلب صرف طالب یعنی فن کار کو نہیں بلکہ مطلوب یعنی اقدار رہ شامل قدر جمال کو متاثر کرتا جاتا ہے اور اس طرح طلب کا سلسلہ لا متناہی ہو جاتا ہے۔ یہ فن میں ارتقائے تخلیق کی نمود ہے۔

ہر نخطہ بنا طور نئی برق تجلی
 اللہ کرے مرحلہ شوق نہ ہو طے

خوب سے خوب تر کی تلاش قصہ حضرت ابراہیم علیہ السلام سے ماخوذ ہے یہ عمل محض تلاش جمال نہیں۔ اقبال کے یہاں حرکت کی غایت بڑی اہم اور وسیع ہے تلاش جمال اس کا ایک بہت ہی معمولی سا منظر ہے۔ کیوں کہ اقبال کے علم تفکر کی طرح

ان کے نظریہ فن میں بھی حرکت کا اصل مقصد تسخیر کائنات ہے۔

حرکت اور تسخیر کائنات: حیات اس لئے وجود میں آئی ہے کہ وہ کائنات کی غیر منظم قوتوں کو تسخیر کرے اور ان میں نظم و ضبط پیدا کرے۔ انہیں اپنے کام میں لائے وہ آرزو جس سے فن کی تخلیق ہوتی ہے وہ بھی اس تسخیر کائنات کے جذبے کا ایک مظہر ہے۔

زندگی مضمون تسخیر است و بس

آرزو افسوں تسخیر است و بس

لیکن فن کار صرف کائنات کی تسخیر ہی نہیں کرتا۔ وہ ایک نئی دنیا ہی کائنات

کی تخلیق بھی کرتا جاتا ہے۔ حور شاعر سے کہتی ہے

بہ نوائے آفریدی چہ جہاں دل کشائی

کہ از مچشم آید چو طلسم سیمائی

اسرار خودی میں اقبال نے فن کار یا شاعر کی اس جہاں آفرینی کے نکتے کو زیادہ

تفصیل سے بیان کیا ہے۔ شاعر نہ صرف کائنات کے منتشر مظاہر میں جمال کے ریشے

سے نظم و ربط پیدا کرتا ہے بلکہ وہ فطرت میں ایک نئے حسن کا اضافہ کرتا جاتا ہے وہ

ساری کائنات کو اپنا سوز آرزو و نخواستہ ہے۔ شاعر اپنے دل میں نئی دنیاؤں کی تخلیق

کرتا ہے۔ ان میں سے بعض تخلیقات اس کے کلام یا فن میں خارجی طور پر ظاہر ہوتی

ہیں۔ بعض اندرونی طور پر اس کے دل میں تخلیق اور تکمیل کو پہنچتی ہیں اور ان کی خارجی

تجسیم نہیں ہونے پاتی۔ یہاں اقبال کے نقطہ نظر میں کہہ چے کی اظہاریت سے جزوی

اور سطحی مشابہت ہے لیکن بڑا فرق یہ ہے کہ کہ روچے کے یہاں فن کار کا اندرونی

اور باطنی عمل اور آرٹ کی باطنی تخلیق ہی سب کچھ ہے اور خارجی تخلیق محض اس

کا عکس نقل اور ایک طرح کا اظہار ہے۔ اقبال نے شاعر یا فن کار کے دل میں نادیدہ

لالوں اور ناستیدہ نعموں کو تسلیم تو کیا ہے لیکن انہیں خارجی اور ظاہر شاہ مظاہر

فن کا اصل نہیں مانا ہے کیوں کہ اقبال کے فنکار کی بنیاد ہی یہ ہے کہ فن یا انسان کا کوئی اور عمل اس وقت تک کوئی معنی نہیں رکھتا جب تک تسخیر کائنات کا مقصد ارتقائی اور سماجی سطح پر نہیں نہ لایا جائے۔ اس لئے اقبال کا شاعر سماجی خیر و شر کے قانون کا بھی پابند ہے۔ وہ کائنات سے زشتی بد صورتی اور بڑی ریم سب قریب فریب شامل ہیں اور رفع کرتا جانند ہے۔ اور خوبی جمال اور خیر کو تخلیق کرتا جاتا ہے۔ فن کار کی یہ فنی تکنیک یا اس کا یہ فریب البتہ جس سے زندگی خود اپنے آپ میں اضافہ کرتی جاتی ہے اور اس کی حرکت و آرزو میں اضافہ ہوتا جاتا ہے۔ فن کار علم انسان کا مدد و معاون ہوتا ہے کہ انسان اور معاشرے کی فلاح کے لئے کائنات کی تسخیر اور نئی تخلیق کا عمل جاری ہے۔

سینہ شاعر تجلی زار حسن
 خیز و از نیسائے اویر الوار حسن
 از نگاہش خوب گرد و خوب تر
 فطرت از آسوں او محبوب تر
 از دہش ببل نو آموخت است
 غازہ اش رخسار گل افروخت است
 سوزد اندر دل پروا نہ
 عشق را رنگین از و افانہ
 بحر و بر پوشیدہ در آب و گلشن
 صد جہاں تازہ مضمہ در دلش
 در دماغش ناومیدہ لالہ
 ماشیندہ نمہ یا ہم نالہ

خضر و در ظلمات او آب حیات
زندہ تر از آب چشمش کائنات
از فریب او خود افسر از زندگی
خود حساب و ناشکیب زندگی

تلخ نوائی .. اور اگر حساب کی اس تخلیق نو میں اس کے ہم جنس اس کا ساتھ نہیں
دینے تو شاعر اپنی نوا کو تلخ تر کر دیتا ہے۔ فن کار کا خون جگر کھول کھول اٹھتا ہے۔
زوال کے زمانے میں اس تلخ نوائی کی ضرورت اور زیادہ ہوتی ہے۔ یہ دیدہ بینا کی آواز
ہے۔ عرفی کا یہ شعر اور اس کے محرک و معنی کا اثر اقبال کے کلام میں جا بجا نمایاں
ہے۔

نوار تلخ ترمی زن چو ذوق نغمہ کم یابی

حدی را نیز ترمی نواں چو محل را گراں بینی

عرفی نے یہ قصیدہ خانِ خانان کی مدح میں لکھا تھا لیکن اس کی تشبیہ میں
رجس میں عرفی نے ایک غزل بھی شامل کر دی تھی، ایسی بے پناہ سر کی قوت ہے کہ
اس کی مثال بیدل سے پہلے شاید ہی کسی فارسی شاعر کے یہاں ملے۔ اس لئے اقبالؒ
نے عرفی کے تجیل کے بناءے ہوئے محل کی تعریف کی ہے اور اس پر ابن سینا اور فارابی
کے حیرت کدے کو قربان کر دیا ہے۔ اس قصیدے کی تشبیہ کے بعض شعر بڑے پائے
کے ہیں اور اس تلخ نوائی کا نمونہ ہیں۔ جس کی عرفی اور پھر اقبال نے تلقین کی ہے۔
عرفی کی تشبیہ کے ان اشعار کو پڑھ کر یہ بھی اندازہ ہوتا ہے کہ اقبال اگرچہ کہ
عجمیت کی رحمت پسندی اور اقبونی خصوصیت کے بڑے دشمن تھے لیکن جہاں کہیں
اس عجمیت سے حرکت اور طاقت کا کوئی پھپھا ہوا آتش فشاں پھٹا ہے وہاں وہ خود
اس سے کس قدر متاثر ہوئے ہیں رہے۔

طرب را پاسے بر سر زن کہ جنت را نخل یابی
 ہوس را مست بردل نہ کہ دوزخ را پناہ بینی
 آب و دانہ خو کر دی بے ہنگام صیادی
 چو با صید افگنی شہا ز دل را ماکیاں بینی !
 بہ جنت خوانمت نے بسر عشرت برآں کا نجا
 غذائے آتش ہمت بہ از کون و مکاں بینی
 نشاں جاں ہی جو تا نشاں از بے نشاں یابی
 مکان دل طلب کن تا مکان درلا مکان بینی
 ز جنگ دی و فر دار رستہ ام بے منت امروز
 تو ایں دولت کجا یابی کہ ہستی در زماں بینی
 من از گل باغ می جویم تو گل از باغ می جوئی
 من آتش از دھاں بینم تو از آتش دھاں بینی
 ز ترتیب نظام آفرینش چوں نہ آگاہ
 حوادث را از تاثیر نجوم آسماں بینی
 بنام اندر کشیدہ اہل معنی طاب کرد دولت
 تو در زبرد رختاں ہم چو طنلاں آشاں بینی

اس آخری مصرع پر اقبال نے کسی اور جگہ تفسیر کی ہے۔ قصہ مختصر اقبال کے
 نظریہ فن میں تلخ نواخی کا جو مقام ہے عرفی کا یہ شاندار سیلاب آفرین قصیدہ اس کا
 پس منظر ہے اور اس کے ماخذیں سے ہے۔ شعر کی شان نزول ایسی تلخی نوا ہے۔
 جب شاعر کے دل کی تلخی منڈ پڑتی ہے تو شعر بن جاتی ہے۔ اس کی اہمیت اور
 افادیت پر جاوید نامہ میں پیر رمی نے روشنی ڈالی ہے جب کہ وہ زندہ رود سے

شعر کی فرمائش کرتے ہیں۔ یہ تلخ نوائی آزاد اور پاک مردوں کا امتحان کرتی ہے طلب اور آرزو کو اور اکساتی ہے۔ پوری قوم کی رہنمائی کرتی ہے۔

باز در من دید و گفت اے زندہ رود
تلخ پیتے آتش؛ نکلن در و بود را
ناقرہ ماختہ و محمل گراں
تلخ ترز باید نوائے سارِ پاں
امتحان پاک مرداں از بلاست؛
تشنگالِ راتشنہ ترز کردنِ رواست
نعمہ مردے کہ دارد بوئے دوست
میتے راجی بردتا کوئے دوست

اثر: جس طاقت کے ذریعے اپنے سامعین یا ناظرین میں فن کار یا شاعر کی تلخ نوائی اپنا کام کر جاتی ہے وہ اثر ہے۔ اثر قوم کے دیدہ بنیا اور دوسرے تمام اعضاء کے درمیان ایک بڑا اہم رشتہ ہے۔ اثر کے بغیر شاعری یا کوئی اور فن اپنا سماجی اور انسانی مقصد پورا نہیں کر سکتا۔ شعر کی لذت کافی بالذات نہیں۔ اسے تحلیل ہو کر اثر بن جانا چاہئے تاکہ وہ حرکت سے معاشرے کی اجتماعی خودی یا کم از کم کسی اور فرد کی خودی کے سوز کو جگا سکے۔ یہ نہیں کہ وہ بے مقصد طور پر باقی رہے۔ اپنے شعر سے اقبال کا خطاب ہے۔

ہاں گلہ مجھ کو تیری لذت پیدائی سے
تو ہوا فاش تو ہیں اب مرے اثر بھی فاش
شعلہ سے ٹوٹ کے مثل شرر آوارہ نہ رہ
گر کسی سینہ پر سوز میں خلوت کی تلاش

اثر فن یا شاعری کی افادیت کے لئے بڑی ضروری چیز ہے۔ یہی آرزو اور اس سے پیدا ہونے والی قدروں کے سماجی روابط اور رشتے کا سب سے بڑا ذریعہ ہے۔

ذوق ظاہر ہے کہ اثر بھی انہیں محرکات سے پیدا ہونا ہے جو فن اور شاعری کا سرچشمہ ہیں یعنی عشق آرزو حرکت وغیرہ لیکن اثر کا ایک اور بھی عنصر ہے، یہ ذوق ہے۔ اقبال کے نزدیک ذوق کا تصور عشق سے منسلک ہے۔ ذوق کی تخلیق بھی عشق ہی کے سانچے پر ہوئی ہے، اور اس کے لئے اقبال نے "شوقِ نگاہ" اور "ذوقِ نظر" کی اصطلاحیں استعمال کی ہیں۔ ذوق گویا عشق اور آرزو کا ایک تکنیکی سانچہ ہے لیکن اس کی تکنیک قدرتی ہے، اکتسابی نہیں۔ فنون میں سچا ذوق نظر وہی ہے جو حقیقت اشیاء کا احتساب کرے۔ اس لئے ذوق نظر کی قدریں دائمی اور حتمی ہیں، حقیقت اشیاء سے ہٹ کر اس تکنیکی سانچے کی قطعاً کوئی اہمیت نہیں کیونکہ پھر ذوق محض ایک اضافی چیز ہو کر رہ جائے گا۔ جو جغرافیہ اور تاریخ کی ہر معمولی سی تبدیلی سے یلا کسی خاص اخلاقی یا ارتقائی وجہ کے بدلتا رہے گا۔

اے اہل نظر ذوقِ نظر خوب ہے لیکن
جو شے کی حقیقت کو نہ دیکھے وہ نظر کیا
مقصود ہنر سوز حیاتِ ابدی ہے
یہ ایک نفس یا دو نفس مثل شر کیا

ذوق کی سب سے بڑی پہچان حرارت اور جلال کی قدر ہے کیونکہ جلال و جمال کی شدت ظہور ہے۔ جلال سے ذوق انتہا درجہ محرومی ہو جاتا ہے۔ ذوق کی اعلیٰ ترین مثال کے لئے اقبال نے خون گرفتہ چینی کا قصہ بیان کیا ہے کہ جب اُسے قتل کرنے کو لے جانے لگے تو اُس نے بے ساختہ جلاد سے کہا، ذرا ٹھہر میں تلوار کی چمک کا منظر تو دیکھ لوں۔

خودی بلند تھی اس خون گرفتہ چہنی کی
 کہا غریب نے جلاد سے دم تعزیر پر
 ٹھہر ٹھہر کر بہت دکشا ہے یہ منظر
 ذرا میں دیکھ تو لوں تابتیا کی شمشیر

یہ ذوقِ نظر کوئی اکتسابی چیز نہیں۔ یہ فنونِ لطیفہ میں قدر آفرین خودی کی نمود ہے۔ ذوقِ کوئی انفرادی شے نہیں۔ کائناتِ ذوق کی پیدائی میں برابر کی حصہ دار ہے کائنات میں خود آشکار ہونے کا ذوق سے۔ کائنات کے اس ذوق کو اگر شوق و ذوق کی نگاہ سے دیکھا جائے تو یہ کائنات کی نگاہ میں انسان کی نگاہ بعینہ کائنات کا اضافہ ہے۔ اس سے نہ صرف تسخیر کائنات کے امکانات وسیع ہوتے ہیں بلکہ اپنی بہت سی گتھیاں سلجھانے میں اس سے مدد لے سکتا ہے۔

یہ کائنات چھپاتی نہیں ضمیر اپنا
 کہ ذرہ ذرہ میں ہے ذوقِ آشکارائی
 کچھ اور ہی نظر آتا ہے کار و بارِ جہاں
 نگاہِ شوق اگر ہو شریکِ بینائی
 اسی نگاہ میں ہے میری دجہان بازی
 اسی نگاہ میں ہے دلبری در عنائی
 نگاہِ شوق بیستر نہیں اگر تجھ کو
 نرا وجود ہے قلب و نظر کی رسوائی

یہ نگاہِ شوق یہ تخلیقی نظرِ اصلی ذوق ہے۔ اس کے سوا ذوق کے باقی تمام اکتسابی اور اضافی معیار ناقص اور مضرب ہیں۔

فن برائے زندگی۔ اقبال کے نزدیک آریٹ پر اگر حس کا اصلی محرک عشقِ بادِ جدان

ہی روشن بین فکر کا پرتو پڑنا ضروری ہے کیونکہ اس صورت میں آرٹ سماجی زندگی اور خاص سماجی حالات میں عمل کا رہبر بن سکتا ہے۔ یہی نہیں بلکہ زندگی اور اس کی ضرورتیں ہی آرٹ کی سچائی کا اصلی معیار ہیں جو فن یا ادب زندگی کے ارتقاء اس کی اصلاح اور اس کی بہتری میں مدد نہیں کرنا ناقص ہے۔

اے میان کیسہ ات نقد سخن !

برعیار زندگی اورا بہ تیزن

فکر روشن ملیں عمل لہا رہبر است

چوں درخش برق پیش از نیندر است

ایک اور جگہ اقبال لکھتے ہیں :- اس شاعری پر حیف ہے جو تو مئی زندگی کے مشکلات و امتحانات میں دلفریبی کی شان پیدا کرنے کی بجائے فرسودگی و انحطاط کو صحت اور قوت کی تصویر بنا کر دکھاٹے اور اس طور پر اپنی قوم کو ہلاکت کی طرف لے جائے۔ اس کا تو نمض ہے کہ قدرت کی اازدال دولتوں میں سے زندگی اور قوت کا جو حصہ اُسے دکھایا گیا ہے، اس میں اوروں کو بھی شریک کرے۔ نہ یہ کہ اٹھائی گیر بن کر جو رہی سہی پونجی اس کے پاس ہے، اُسے بھی ہنھیالے۔“

اس زمانے میں اردو ادب میں فن برائے زندگی کی بحث بہت اہمیت اختیار کر گئی ہے اور یہ ادب پر اشتراکی اثرات کے ساتھ آئی ہے لیکن اقبال نے اس سے بہت پہلے عام نظام تفکر کے ایک لازمی جزو کی حیثیت سے اس بحث کو پھیٹا ہے۔ ان کے نزدیک شاعری اور مصوری کے فنون کی طرح زندگی تمام تر اظہار ہے بغیر عمل کے تفکر محض موت ہے۔ یہ تو ظاہر ہے کہ زندگی اور فن میں ایسا ربط ہے کہ جس کے بغیر فن کا سرے سے ہی وجود ہی میں آنا ممکن نہیں۔ لفظوں میں تصویر کے خطوط میں تپڑوں کی تراش میں زندگی ہی کے محرکات اور مضمرات میں فن کی تخلیق بجائے خود زندگی

کا عمل ہے لیکن آرٹ یا فن میں زندگی کا بحیثیت موضوع موجود ہونا کافی نہیں، بڑی ضرورت اس کی ہے کہ آرٹ یا فن زندگی کے سمجھنے، اس مشاہدے اس کی نزتیت و تفکیک اس کے ارتقاء میں مدد دے یعنی وہ عیار زندگی ہے جس پر نقد سخن کو پرکھنا ضروری ہے۔ اقبال اور لینن کے نظریہ فن کا موازنہ فن برائے زندگی کا نظریہ اقبال نے اپنے نظام فکر میں ایک بڑی حد تک اسلامی اخلاقیات سے اخذ کیا ہے اور اس لئے فن برائے زندگی کے اشتراک کی نظریہ سے اگر اس میں بعض مشابہتیں ہیں تو بعض اختلافات اقبال کے نزدیک فن اور زندگی میں تعلق یہ ہے کہ فن انسانی زندگی کی ترقی اور اصلاح کا حربہ ہے۔ فن کو زندگی کی اندھی تقلید بھی نہیں کرنا چاہئے کیوں کہ بے مقصد حقیقت نگاری کا کوئی حاصل نہیں اور نہ اس میں کوئی افادیت ہے لیکن فن کے جو محرکات اقبال نے تلاش اور پیش کئے ہیں وہ وجدانی ہیں۔ مارکس نے بھی ایک آدھ جگہ انسان کے ذہن کے تخلیق عمل کو "عام طور پر زندگی کا روحانی طریق عمل" لکھا ہے لیکن مارکس کے نزدیک روحانی کے معنی بہت مختلف ہیں کیونکہ مارکس نے انسانی ذہن کے تخلیقی عمل کو ایک ایسا منظر قرار دیا ہے جو مادی ذرائع پیداوار سے پیدا اور معین ہوتا ہے۔ مارکس کے خیال میں مادی پیداوار کی مختلف اشکال کا اثر علی الترتیب انسان اور فطرت کے تعلق کے مختلف خصائص پر پڑتا ہے۔ ہر زمانے میں انسان کی روحانی زندگی کی تشکیل جن اسباب سے ہوتی ہے وہ یہ ہیں سماجی رشتوں کا احساس طبقات کی کش مکش، پیداوار کی قوتوں اور پیداوار کے روابط کے باہمی مخالفت کا احساس۔

یہ احساس زندگی کا کوئی بے محل جامہ عکس نہیں۔ مارکس کے خیال میں یہ مادی پیداوار کی ایک مؤثر قوت ہے۔ محنت کے عمل میں ذہنی اور جسمانی کام جدا جدا ہیں لیکن بعد میں مخصوص سماجی حالات کے تحت یہ الگ الگ ہو گئے اور ایک دوسرے

کے مخالف اور متضاد مقامات پر پہنچ گئے۔ یہاں بہر حال یہ یاد رکھنا ضروری ہے کہ بعض دوسرے درجے کے تنقید نگاروں نے اس نظریے کو حد سے زیادہ سہل اور عامیانہ بنا کے پیش کیا ہے کہ مختلف قسم کے عینی تصورات کا صاف صاف اور براہ راست معاشی تعلقات اور کوششوں پر یہی دار و مدار ہے۔ یہ نقطہ نظر مارکس اور لینن کے فن تنقید کے نظریے سے کوئی تعلق نہیں رکھتا۔ مختلف تصوراتی تعبیریں معاشی بنیاد سے مختلف درجوں کا بعد رکھتی ہیں معاشی بنیاد سے ان کا تعلق مختلف نوعیتوں کا ہے۔ معاشی تعلقات کا اثر ان تصورات پر اور ان تصورات کا اثر معاشی حالات پر مختلف طریقوں سے ظاہر ہوتا ہے۔ بعض تصورات مثلاً سیاسی اصول قانون اور سائنس خصوصاً تکنیکی سائنسوں، قدرتی سائنسوں اور معاشیات کے نظریے معاشی بنیاد سے زیادہ قریب ہیں لیکن بعض دوسرے تصورات منطقی جن کی پرداز بطور اینگلز مکان ہیں اور ادپر ہے جیسے مذہب فلسفہ وغیرہ اور جو معاشیات سے اور زیادہ دور ہیں۔ ان تصوراتی منطقیوں کے سلسلہ میں جڑ مکان میں بہت ادپر اڑتے ہیں "آرٹ یا فن کا تمام ہے۔"

یہاں تک کہ آرٹ اور زندگی سے اس کے اساسی تعلق کے نظریے میں اقبال اور مارکس اور اینگلز میں کوئی ایسی بنیاد ہی مخالفت نہیں بجز اس کے کہ "روحانی زندگی کی حد تک اقبال کا تصور مارکس سے بہت مختلف ہے لیکن تنقید فن کے اشتراکی نظریے میں مزید ترمیم کی ضرورت اس وقت جلائی جب لینن کو اس سلسلہ کو عملی طور پر سلجھنا پڑا، لونا چارسکی (LUNACHARSPY) نے ادب اور آرٹ کے متعلق لینن کی مختلف تحریروں سے اس کا نظریہ فن مدون کرنے کی کوشش کی ہے اس نظریہ فن میں لینن کا راستہ اقبال سے مختلف ہے۔ لینن کی فلسفیانہ تصانیف میں اس کا بنیادی کام ہی یہ تھا کہ وہ ہر طرح کی "لقاب پوش عینیت" کے مقابلے میں مادیت کا تحفظ کرے

لینن نے مارکس کی مادیت کی جمالیاتی ماہیت کو بڑی غیر معمولی اہمیت دی ہے۔ لینن کے نزدیک مادہ کوئی جامہ اور غیر متحرک شے نہیں جسے کسی بیرونی محرک کسی غیر مادی حرکت طاقت یا توانائی کی حمایت ہو۔ لینن کا نقطہ نظر اس لحاظ سے میکانی مادہ پرستوں کے نظریے سے بہت مختلف ہے۔ اس کے نزدیک مادہ اور حرکت ایک ہی چیز ہے۔ جدلیاتی مادیت کے بموجب مادہ ایک ایسی شے ہے جو مسلسل ارتقاء پذیر اور اس کی حرکت سے وہ لائننا ہی اور مختلف تبدیلی مراد ہے جو اس میں ہوتی رہتی ہے۔

مادہ کے اس جدلیاتی تصور پر لینن نے اور تمام فلسفیانہ نظریوں کی طرح اشمالی نظریہ فن کی بھی بنیاد رکھی ہے مگر یہ اقبالؒ کے احاطہ فکر سے بہت دور ہے۔ اقبالؒ نے اسلامی ارتقائیت سے ارتقائے تخلیقی کا ایک نظریہ اخذ کیا ہے جو برگسان کے نظریہ ارتقائے تخلیقی سے بہت قریب ہے اور جس کی بنیاد مادیت سے زیادہ عنیت پر ہے۔ برگسان کی طرح اقبالؒ نے جا بجا منظم مادہ رجیات، اور غیر منظم جامہ اور غیر متحرک مادہ کی درمیانی حد فاصل کو بڑی شدت سے تسلیم کیا ہے۔ خود رجیات کے اندر وہ ایک ایسے نظام ارتقاء کے قائل ہیں جس میں انسان کا مقام اتنا اونچا ہے کہ وجدان کی مزید نشوونما کے بعد انسان کامل کی پیدائش کے مؤثر و پنہا قدر آفرینی کے لئے کوئی مقام باقی نہیں۔ اقبالؒ کی اجتماعی خودی البتہ کچھ حد تک اشتراکی اجتماعیت کا ساتھ دے سکتی ہے۔

ذرائع علم کی حد تک بھی اقبالؒ اور اشتراکیوں خصوصاً لینن، میں بہت سخت اختلاف ہے۔ اقبالؒ عقل اور وجدان دونوں کو بحیثیت ذرائع علم تسلیم کرتے ہیں، اور انسانی ارتقاء کے ایک خاص نقطے کے بعد جہاں پنہج کر عقل کھسپانی ہو جاتی ہے وہ وجدان یا عشق کو مؤثر ترین ذریعہ قرار دیتے ہیں۔ اس کے برعکس لینن اور اشتراکیوں کو نہ صرف تعقل پر اصرار ہے بلکہ ایسے منطقی تعقل پر جو جمالیات پر مبنی ہو۔ اینگلز کی رائے

ہیں انسان نے وجدان کے عالم میں ایک جست لگا کر نہیں بلکہ بہت اہستہ آہستہ آہستہ اور بہت دیر کے بعد سچ اور حقیقت کا مقام حاصل کر لیا۔ لیکن کے خیال میں جدیدیت اس لئے انسانی علم میں عموماً مضمر ہوتی ہے کہ فطرت خود جدیدیاتی اصول پر زندہ اور باقی ہے۔ فطرت میں مسلسل انقلابات، جنبشوں، تغیرات کے باہمی تعلقات کا مشاہدہ کیا جاسکتا ہے۔ مجموعی طور پر یہاں اقبال اور لینن کے درمیان کوئی خاص قدر مشترک نہیں۔

تمدنی مظاہر خصوصاً فن اور ادب وغیرہ کی حد تک لینن کا نظریہ پلینجانوف وغیرہ سے بھی قدرے مختلف ہے۔ پلینجانوف نے زیادہ تر نارودنی کی موضوعیت کی مخالفت کی ہے جس کا اعتقاد یہ ہے کہ تاریخ تنبیہی طرز فکر رکھنے والوں کی بنائی ہوئی چیز ہے یعنی زمین اور قابل افراد انسانی تاریخ کے خالق ہیں پلینجانوف نے یہ ثابت کرنے کی کوشش کی کہ تمدنی مظاہر خصوصاً ادب کا خالص معروضی طور پر اور علم النسل کی روشنی میں مطالعہ کرنا چاہئے۔ لینن نے ان مسکوں کو بالکل دوسری روشنی میں دیکھا اس میں شک نہیں کہ وہ طبقاتی، متوازی حالات کے نقطہ نظر سے خاص خاص تمدنی مظاہر کے مطالعہ کی غیر معمولی اہمیت کا بالکل قائل تھا لیکن اس کے خیالی میں یہ پورے مسئلے کے مطالعہ کا محض ایک بنیادی مرحلہ تھا۔ اصلی مرحلہ یہ تھا کہ ماضی کے تمدن کی تنقیدی افادیت کو کس طرح مستقبل کے نئے ذرائع اور اسالیب کی تعمیر میں استعمال کیا جائے جن سے پروتار کے مفاد کو فائدہ پہنچنے تحقیق اور مطالعہ دونوں لینن کے نزدیک انقلابی عمل کے پابند تھے۔

جہاں تک عوام کے لئے فن اور ادب کے مقاصد کا تعلق ہے لینن کا یہ تصور اقبال کے نظریہ فن سے بہت قریب ہے۔ اشتراکی نظریہ فن کی بنیاد جدیدیاتی مادیت ہے لیکن اس سے فن اور ادب کی افادیت کا جو عظیم الشان مسئلہ پیدا ہوتا ہے۔ اس کی

حد تک اقبال میں اور اشتراکیت میں بہت کم اختلاف ہے جتنا کچھ تضاد ہے وہ وہی ہے جو اقبال کی اسلامی اشتراکیت اور کارل مارکس اور لینن کی جدلیاتی مادیت میں بنیادی اور تفصیلی طور پر ہے۔ اور جن کا ہم ایک اور جگہ تفصیلی طور پر ذکر کر چکے ہیں لیکن اقبال اور لینن دونوں بالآخر اس نتیجے پر پہنچے ہیں جس کو اقبال نے اس ایک مرصع جملہ میں بیان کیا ہے۔ صفت و حیات: انسان کی تابع ہے اس پر فوقیت نہیں رکھتی۔“

افادیت: فن اگر زندگی کا مدد و معاون بننا چاہتا ہے تو اس سے خود بخود یہ لازم آتا ہے کہ وہ انسانی زندگی کے محاسن کو ضائع و بدائع یا بے معنی آرائش پر ترجیح دے فن میں افادیت ضروری قرار پاتی ہے۔ اقبال آرٹ کی افادیت کے اس حد تک قائل تھے کہ ان کے خیال میں ایسا آرٹ جو کسی قوم کے تو ائے عمل کو مضحک کرنے والا ہو۔ اس کا منہ اور ہے کہ حکومت کی جانب سے اس پر تنجید اور ممانعت عائد کی جائے خواجہ عبدالوجید صاحب نے اقبال کی کچھ گفتگو نقل کی ہے جس سے ان کے نظر پر فن کے افادی پہلو پر روشنی پڑتی ہے۔ اگرچہ آرٹ کے متعلق دو نظریے موجود ہیں۔ اول یہ کہ آرٹ کی عرض محض حسن کا احساس پیدا کرتا ہے اور دوم یہ کہ آرٹ سے انسانی زندگی کو فائدہ پہنچا چاہئے میرا ذاتی خیال یہ ہے کہ آرٹ زندگی کے ماتحت ہے ہر چیز کو انسان کی زندگی سے وابستہ ہونا چاہئے اور اس لئے ہر وہ آرٹ جو زندگی کے لئے مفید ہو اچھا اور جائز ہے اور جو زندگی کے خلاف ہو، جو انسانوں کی ہمتوں کو پست اور ان کے جذبات عالم کو مردہ کرنے والا ہو قابل نفرت و پرہیز ہے اور اس کی ترویج حکومت کی طرف سے ممنوع قرار دی جانی چاہئے۔

فن برائے فن کی مخالفت: فن کو زندگی سے وابستہ کرنے کے بعد لازمی طور پر اقبال نے فن برائے فن کے نظریوں کی مخالفت کی ہے جو اٹیسویں صدی کے آخر اور بیسویں صدی کے اوائل میں یورپ میں بہت مقبول تھے۔ ۱۹۲۲ء میں جب اقبال

کو خطاب ملا تو انہوں نے اسلامپور کالج لاہور کے کرسینٹ ہوسٹل کے طلبہ کی ایک دعوت
 میں تقریر کی تھی جن کا حاصل یہ تھا کہ قوموں کے اخلاق کو خراب کرنے والی چیزوں میں
 سے ایک نہایت خطرناک بلکہ مہلک چیز رہا ہے جسے فن اور فن ART FOR ART SAKE
 کہتے ہیں۔ اس نظریے سے مراد یہ ہے کہ جمالیات کا ہر شعبہ یا فن صرف اپنے اصولوں
 کو ہی اپنا معیار صحت اور نصب العین مقرر کرے۔ اپنے ان اصولوں سے باہر کوئی اصول
 مثلاً اخلاقیات یا روحانیت کا کوئی اصول اس فن کی رہبری کا حق دار نہ ہو وہ فن
 خود اپنا رہبر ہو اس کی ترویج یا ترتیب یا اس کا ارتقاء کسی فوق الفن اصول کے
 تحت نہ ہو وغیرہ۔ مختصر یہ کہ فن خود اپنا معیار ہے اور اپنے سے بالاتر کسی معیار یا مدعا
 یا نصب العین کو ماننے کے لئے تیار نہیں۔ یہ نظریہ آجکل مغربی دنیا میں بہت مقبول
 ہے۔ اس کی مقبولیت کی رفتار اگر اسی طرح تیز رہی تو مجھے یقین ہے کہ وہ ان اقوام کو
 گرا کر رہے گا۔“

”میں نے اپنے کلام میں اس مہلک نظریہ کے خلاف جہاد کیا ہے اور میں تم نوجوانوں
 کو متنبہ کرتا ہوں کہ اس خطرناک غلطی میں نہ پڑنا۔ فن جب اخلاقیات اور حیاتیات سے
 علیحدہ ہوتا ہے تو بہت جلد خراب اخلاق بن جاتا ہے۔ اعلیٰ مقاصد کی تکمیل یا پیروی
 کے لئے جمالیات کے کسی فن کو لوگے تو وہ اپنے بہترین مدارج بٹے کرے گا اور اپنی
 اقوام و ملت میں ایک نئی روح بھونک دے گا لیکن وہی فن جب ان مقاصد سے پھڑ
 جائے گا تو قوم و ملت کے سخی میں زہر قاتل بنے گا۔“

مولانا سید سلیمان ندوی کے نام اپنے ۱۰ اکتوبر ۱۹۱۹ء کے خط میں اقبال

لکھتے ہیں:

”شاعری بہ حیثیت لٹریچر کے کبھی میرا مطمح نظر نہیں رہا کہ فن کی
 باریکیوں کی طرف توجہ کرنے کے لئے وقت نہیں۔ مقصود صرف یہ ہے کہ خیالات میں انقلاب

پیدا ہوا اور بس۔ اس بات کو مد نظر رکھ کر جن خیالات کو مفید سمجھتا ہوں۔ ان کو ظاہر کرنے کی کوشش کرتا ہوں۔ کیا عجب کہ آئندہ نسلیں مجھے شاعر تصور نہ کریں اس واسطے کہ آرٹ ر فن، غایتِ بے حکی جانکا ہی چاہتا ہے اور یہ موجودہ حالات میں میرے لئے ممکن نہیں۔

ایک اور جگہ انہوں نے فن برائے فن پر زیادہ سختی سے تنقید کی ہے۔ لگتے ہیں کہ صنعت گر کو چنیا بیگم کے حلقہ عشاق میں داخل ہونا چاہئے۔ مصوٰر فطرت کو اپنی رنگ نگار آرائیوں کا اعجاز دکھانے کے لئے ایفون رنے جھکی سے احتراز واجب ہے۔ یہ پیش پا افتادہ فقرہ جس سے ہمارے کانوں کی آئے دن تواضع کی جاتی ہے کہ کمالِ صنعت اپنی غایت آپ ہے انفرادی اجتماعی انحطاط کا ایک عیار از بجلہ ہے جو اس لئے تراشا گیا ہے کہ ہم سے زندگی اور موت دھوکا دے کر پھین لی جائے۔ پر پیش پا افتادہ فقرہ۔ فن برائے فن کی جگہ اگرچہ اسطور کے نظام تنقید میں کوئی جگہ نہیں لیکن یقیناً اس پر کچھ کچھ اثر یونانی سکونیت کا بھی ہے۔ مشرق میں صدیوں تک اسی کا راج رہا۔ شاعری اور ادب کے جانچنے کا معیار زندگی کو نہیں قرار دیا گیا بلکہ خیال آرائی رعایت لفظی ضائع و بدائع روایت کو طرح طرح سے باندھنا ابہام اور وقت پسندی عربی، فارسی، اردو، ترکی شاعری پر صدیوں تک حاوی رہے پھر جب ۱۸۵۷ء کے زلزلے کے بعد اردو ادب اور شاعری نے زندگی اور فطرت سے اپنا رشتہ جوڑنا چاہا تو کچھ ہی عرصہ کے بعد مغرب سے فن برائے فن کے نظریے کی ایک لہر آئی یہ انحطاطی تحریک مشرق اور خصوصاً ہندوستان کی تقلید پسندی کے باعث بہت زیادہ خطرناک تھی اور جہاں تک مجھے علم ہے سب سے پہلے اقبال نے اس خطرے کو محسوس کیا۔

مغرب میں فن برائے فن، کا نظریہ دو مختلف تحریکوں میں نمودار ہوا۔ ان میں سے پہلی تحریک کی ابتداء فرانس میں ہوئی۔ اس کا کوئی فلسفیانہ پس منظر نہیں تھا۔ دوسرے

نے اُسے انگلستان منتقل کیا۔ یہاں انیسویں صدی کے
 آخری دس سال یا ناتم صدی TIN DE SIECLE کے ادیب ایسے کسی نظریے کے متلاشی
 ہی تھے اس زمانہ کے مشہور جمالیاتی رسالے BOOK YELLOW کے پھینے والوں
 اور خصوصاً آسکر وائلڈ نے اُسے فروغ دیا۔ ویسٹر WHISTLER نے اس فن پر "فن"
 کی تحریک کو رکن کی ضرورت سے زیادہ اخلاقی ذہنیت کے رد عمل کے طور پر فروغ دینا چاہا۔
 اس تحریک کو کوئی خاص اہمیت نہ حاصل ہوتی اگر آسکر وائلڈ کا ذہن بے حد دلچسپ ہوتا۔
 لیکن بہت ہی بھٹکا ہوا اور انحطاط پذیر ذہن اس کا ساتھ نہ دیتا۔

آسکر وائلڈ کے خیال میں عوام الناس کی طرف تو فن کار کو سرے سے توجہ ہی
 نہیں کرنی چاہئے اور نہ اُسے عامیانہ سطح تک نیچے اترنا چاہئے۔ فن کار کے اپنے احساسات
 مدرکات اس کے نفیس احساسات کافی بالذات ہیں۔ وہ اپنا عین اور معیار خود مقرر
 کر سکتا ہے۔ اور اس کے مطابق شاعری یا مصوری یا سنگ تراشی کر سکتا ہے۔ جنہیں غرض
 ہے وہ اس کے فن کے مطالعہ کے لئے خود اس کا نقطہ نظر اختیار کریں گے۔ اور اس
 کے پیدا کئے ہوئے فن جمال سے حظ اٹھانے کا صرف ایسے لوگوں کو حق حاصل ہے
 آسکر وائلڈ اور ویسٹر کے اس نقطہ نظر کا انجام یہ ہے کہ فن سے جو حظ یا لطف حاصل
 ہے وہ اس کا واحد مقصد ہے۔ آرٹ دو آقاؤں ز اخلاق اور جمال کی غلامی نہیں
 کر سکتا۔ اس نقطہ نظر کے پرچار کرنے والوں نے اس حقیقت کو فراموش کر دیا کہ آرٹ
 کتنا ہی مجرد اور آزاد بھی وہ حقیقت سے الگ نہیں ہو سکتا۔ حقیقت کے سوا اس کی
 کوئی بنیاد ہو ہی نہیں سکتی۔ اس کے علاوہ جب آسکر وائلڈ اور ویسٹر نے مصور کو حد
 سے زیادہ آزادی اور خود ارادیت کا حق دیا تو یہ سمجھ کر دیا کہ وہ اپنے احساسات
 مدرکات تصورات میں سب سے الگ ہے۔ یعنی فنکار کی جمالی صلاحیتیں دوسری
 صلاحیتوں اور اعمال سے بہ اعتبار نوعیت اور بہ لحاظ درجہ مختلف ہیں۔ جدید نفسیات

اس فرق کو تسلیم نہیں کر سکتی۔ اس کے علاوہ اس سے جو نتیجہ نکلتا ہے وہ نہ صرف افادی بلکہ نفسیاتی نقطہ نظر سے مضحکہ خیز ہے اور وہ یہ کہ فن کار کا یہ کام نہیں کہ وہ اپنا کشف یا اپنی بصیرت دوسروں تک منتقل کرے، اس کا کام تو محض لطف حاصل کرنے کے لئے حسن کی تخلیق کرنا ہے۔ دوسروں کی رائے سے اُسے غرض نہیں۔

یہ تحریک آسکر وائلڈ کی تحریروں کی مقبولیت کے باعث بہت جلد ہندوستان پہنچی عبدالرحمن بجنوری سجاد انصاری، نیاز فتح پوری اور ایک حد تک رشید احمد صدیقی اس سے متاثر ہیں۔ یہ پیش پا افتادہ فقرہ "اس لئے مقبول ہوا کہ یہ فقرہ متضاد بن کر آیا تھا۔ نوجوانوں میں اس کی مقبولیت بڑھتی جاتی تھی اس لئے اقبال نے اس کی مخالف ضروری سمجھی۔

وسلر اور آسکر وائلڈ کی تحریروں میں تو "فن برائے فن" زیادہ تر محض ایک نقطہ نظر ہے۔ والٹر پیٹر نے جس سے عبدالرحمن بجنوری بہت متاثر تھے، اسے نظریہ بنا دیا اور اس کی مغربی ادب میں محض ایک انوکھے اور شرارت آمیز تجربے کی حیثیت نہ رہی اور ایک حد تک پیٹر کا نظریہ آسکر وائلڈ سے مختلف بھی ہے۔

پیٹر نے فن کے نظریے کی بنیاد اسلوب اور اظہار پر رکھی ہے۔ حقیقت واقعہ کا نہیں بلکہ حس واقعہ کا اظہار ہے۔ حس واقعہ کے بیان ہی سے مصنف فن کا بنتا ہے۔ اس کے فن کی خوبی کا معیار یہ ہے کہ حس واقعہ کو اس نے کس قدر حقیقت کے ساتھ پیش کیا ہے۔ حقیقت کے بغیر نہ خوبی پیدا ہو سکتی ہے نہ ہیئت۔ کیونکہ تمام تر حسن محض حقیقت کی نزاکت ہے۔ حقیقت کی یہ نزاکت ہی وہ شے ہے جسے ہم "اظہار" کہتے ہیں۔ اظہار کا کام یہ ہے کہ وہ بڑی نزاکت سے زبان کو اندرونی کشف یا بصیرت کا آئینہ کار بنائے۔

پیٹر کے نزدیک ادب کا فن ایسے واقعے کا بیان ہے جو کسی مخصوص شخصیت کی روح سے باعتبار اس کی اپنی ترجیحات ارادہ یا قوت کے متعلق ہو۔ ادبی فنکار کے لئے لائق

ہونا ضروری ہے۔ اور اس کے فن کے مخاطب ہی صرف ایسے لوگ ہیں جو لائق اور قابل ہوں۔ اس طرح پٹھیر نے ادبی فن کو محض ایک ذہنی شرافت کی حد تک محدود کر دیا ہے۔ ادبی فن کا مناسب اظہار کے ذریعہ کے طول پر ایسی زبان تلاش اور استعمال کرتا ہے جو اس کی اپنی روح کی رنگارنگی کی وفاداری سے عکاسی کرے۔

اور جس میں بڑی سخت جدت اور اہمیت ہے۔ وہ بہت سی غیر ضروری چیزوں کو ترک کر دیتا ہے۔ اُسے بڑے ضبط کی ضرورت ہے۔ اور اپنے فن کے ذرائع کو وہ بڑی احتیاط سے استعمال کرتا ہے۔ اسی احتیاط بلکہ اسی کفایت میں خود ایک طرح کا حسن ہے۔ اس کفایت سے اسلوب میں ایک طرح کی تنگی اور نزدیک پیدا ہو جاتی ہے جس کی وجہ سے ہر لحظہ اور ہر جملہ زیادہ سے زیادہ معنی کا اظہار کرتا ہے۔ اس طرح ادبی اسلوب سے جو حسن بکھرتا ہے وہ اس کے اپنے جوہر کا حسن ہوتا ہے جس میں غیر ضروری والٹ پیٹر کا نظریہ اسی صدی کے آخر آخر کا تھا۔ اس کا اثر صرف بعد الرحمن بخون پر کہیں کہیں نظر آتا ہے لیکن اس سے کہیں زیادہ طاقتور نظریہ کرپے اور اس کے نام نہلو متبعین کا ہے جنہوں نے جمالیات کی بنیاد پر فن برائے فن کا قصر تعمیر کرنا چاہا۔ اس کا نظریہ اظہاریت کے نام سے مشہور ہے۔ اظہاریت میں آرٹ کا اصلی مقصد اپنا اظہار ہے۔ اخلاق، افادیت یا ناظر کا نقطہ نظر کوئی اہمیت نہیں رکھتے۔ اس نظریہ کا ماخذ ایک حد تک کرپے کا فلسفہ جمالیات ہے۔ حالانکہ اظہاریوں نے اس میں بہت غیر منطقی اضافے کئے ہیں۔ کرپے کے نزدیک علم دو طرح کا ہو سکتا ہے۔ وجدانی اور منطقی۔ وجدانی علم کا ذریعہ تخیل ہی ہے اور منطقی علم کا تعلق۔ وجدان اثرات کا عملی اہم اثر اظہار ہے اور ہر سچا وجدان بجائے خود اظہار بھی ہے۔ وہ جمالی فعل ذہن میں کس شکل کی تخلیق پر منحصر ہے۔ اس طرح آرٹ محض وجدان یعنی ذہن میں تاثرات کا اظہار ہے۔ دوران اس وقت آرٹ بن جاتا ہے۔ جب نفس انسانی اس

کے کل اظہار کی برابر کوشش کرتا ہے اور اس طرح اثرات پر تخیل کا رنگ پڑھ جاتا ہے۔ ایک ایسا وقت بھی آتا ہے کہ آرٹسٹ اگر چاہے تو اپنے اظہار کو بیرونی طور پر ادا کر سکے۔ لیکن آرٹ کے اظہار کا یہ بیرونی طریقہ (یعنی تمام فنون لطیفہ) آرٹ کے اصلی اور خالص لائحہ عمل سے کوئی تعلق نہیں رکھتا۔ کیونکہ آرٹ تو وجدان کا ایک اندرونی فعل ہے۔ بقول کروچے یہ دوسری حرکت (بیرونی اظہار) اشیاء سے پیدا ہوتی ہے۔ یہ ایک عملی ارتکاب فعل ہے یا قوت ارادی کا ارتکاب فعل۔ لیکن آرٹ کی تصنیف رجحانی تصنیف، ہمیشہ اندرونی ہوتی ہے۔ وہ چیز جو بیرونی کہلاتی ہے آرٹ کی تصنیف باقی نہیں رہتی۔ اس طرح تمام نقش کی ہوئی تصویریں بنائے ہوئے جیسے لکھی ہوئی کتابیں کروچے کے نزدیک بیرونی ہو جانے کی وجہ سے خالصتاً آرٹ کی تصنیف باقی نہیں رہتی۔ وہ محض یادداشت کے لئے، جسمانی حرکات ہیں، جن آرائش و زیبائش کے لئے جگہ نہیں بچتی بلکہ پیٹر کا یہ کہنا ہے کہ "غیر ضروری اور زائد حصے SURPLUSAGE کے رفع کرنے ہی میں تمام آرٹ مضمحل ہے، ادبی فن میں ہیئت اور ترتیب کو بہت زیادہ اہمیت حاصل ہے۔ ادبی فن کے کسی شاہکار کی ذہنی ترتیب بھی فن تعمیر کی طرح ہونا چاہئے جس میں ابتداء ہی میں مکمل تعمیر کا ادراک کر لیا جاتا ہے اور تعمیر کی پینزل پر مکمل عمارت کے ہر حصے کا نقشہ ذہنی طور پر پیش نظر رہتا ہے۔

مشہور فرانسیسی حقیقت نگار غلدیر کے صحیح لفظ MORJUSTE کے نظریے کو پینٹ نے اپنے نظریہ فن میں غیر معمولی جگہ دی ہے۔ ایک شے کے اظہار کا ایک اور صرف ایک ہی طریقہ موجود ہے۔ اس کا ایک ہی اسم ہے ایک ہی صفت اُسے منصف کر سکتی ہے۔ ایک ہی نقل اس میں جان ڈال سکتا ہے۔ ایک شے کے لئے ایک خاص مخصوص منفرد لفظ کی تلاش امکانی حد تک ضروری ہے۔ دنیا بھر کے تمام اظہارات، تمام اشکال تمام اسالیب اظہار میں سے صرف ایک ہی ہے شکل ایک ہی طریقہ ہے۔ جو مافی الضمیر

کا اظہار کر سکتا ہے۔ اس صحیح لفظ "وائے نظریئے کے پیچھے جو فلسفیانہ تصور کام کر رہا ہے وہ فطری کفایت کا تصور ہے یعنی یہ تصور کہ اگر فکر کی دنیا میں کسی کو موصول ہے تو اس کے اور زبان کی دنیا میں اس کے متلازم کے درمیان تصرف اور مطابقت کا رشتہ پہلے ہی سے موجود ہوگا۔

آخر میں دائرہ پیڑنے "فن برائے فن" کی بھول بھلیاں سے نکلنے کا بھی ایک راستہ سوچ نکالا ہے۔ اس نے اچھے فن "اور اعلیٰ فن" میں تمیز کی ہے۔ اچھے کا "اصلی" لیکن "اعلیٰ" آرٹ وہی ہے جو بڑے اعلیٰ معنوں میں اخلاقی ضروریات پوری کرتا ہو۔ فن برائے فن کے اس گنبد بے درمیان اخلاق اور افادیت کے لئے ایک کھڑکی کا کھول دینا خود اس امر پر دلالت کرتا ہے کہ فن برائے فن کا خالص جمالی جواز کسٹمی بالذات نہیں۔ جمالیات ایک خاص مرحلے پر پہنچ کر اخلاقیات سے الگ نہیں رہ سکتی۔

کی مدد سے آرٹسٹ اپنا وجدان دوبارہ پیدا کر سکتا ہے۔

پیڑنے کی طرح کر دے نے بھی "فن برائے فن" کے اس گنبد بے درمیان جو تنقید سے ماورا ہے افادیت اور اجتماعی نقطہ نظر کے لئے ایک کھڑکی کھلی رکھی ہے۔ کر دے نقاد کو آرٹ کی اندرونی تصنیف کی تنقید کی اجازت نہیں دیتا۔ اندرونی تصنیف کی تنقید ناممکن بھی ہے لیکن جب یہ اندرونی تصنیف خارجی جسم اختیار کرے۔ اور اس کا اظہار یا اس کی تجسیم بیرونی ہو جائے تو یہ بیرونی تجسیم کر دے کے نزدیک نہ صرف نقاد کی تنقید بلکہ اخلاقی پابندیوں کی گزند میں بھی آ سکتی ہے کیوں کہ اب یہ اندرونی وجدان کا سوال نہیں رہا اب یہ عمرانی مسئلہ بن جاتا ہے۔ آرٹسٹ ایک بیرونی جسم بنا کے اپنے اصلی قلعہ عمل کو چھوڑتا ہے اور عملی دنیا میں داخل ہوتا ہے جہاں معاشیات، اخلاقیات اور سیاسیات سب کی اہمیت ہے۔ اس لئے کر دے کے خیال میں خارجی تخلیق کے وقت آرٹسٹ کو زندگی کے معاشی حالات اور

اخلاقی رجحانات کا خیال رکھنا ضروری ہے۔ اس طرح ایک لحاظ سے کر دچے حکومت
یہ رائے عامہ کی مداخلت کو جائز قرار دیتا ہے۔

کر دچے کے اس نظریہ اظہار بیت میں تصریح کر کے ان لوگوں نے جو اپنے آپ
کو اظہاری EXPRESSIONIST کہتے ہیں اس سے یہ نتیجہ اخذ کیا ہے کہ آرٹ تنقید
سے نادر ہے کیونکہ وہ تجربے کی خالص اندرونی تعبیر ہے۔ اس لئے آرٹ اپنی فطرت
کے سوا اور کسی اصول کا پابند نہیں، یہ مان لیجئے تو یہ بھی لازم آتا ہے کہ ہر موضوع آرٹ
کی لئے یکساں موزوں اور جائز ہے خواہ کتنا ہی غیر افادی اور غیر اخلاقی کیوں نہ ہو بلکہ
فن برائے فن کے ان دونوں شیشوں کے گھروں پر جنہیں پیٹر اور کر دچے نے
انگ انگ تعبیر کیا ہے۔ ہندوستان میں سب سے پہلے اقبال نے پتھر برائے کر دچے
کی طرح وہ بھی وجدان کو تمام فنون کا سرچشمہ قرار دیتے ہیں لیکن جب فن وجود
میں آتا ہے تو وہ اس کی افادیت کے لئے ایک طرح کا تعقل لازمی قرار دیتے ہیں اور
یہی نہیں بلکہ ان کے نزدیک فن کا واحد مقصد یہ ہے کہ وہ اجتماعی زندگی کی نمود نشوونما
میں مدد دے۔

”ہر وہ استعداد جو مبدأ فیض نے فطرت انسان میں ودیعت کی ہے اور ہر وہ
توانائی جو انسان کے دل و دماغ کو بخشی گئی ہے۔ ایک مقصد وحید اور ایک غایت
انعمایات کے لئے وقف ہے یعنی قومی زندگی۔ انسانی صفت اس غایت آفرین کی
تابع اور مطیع ہونی چاہئے اور ہر شے کی قدر و قیمت کا میار یہی ہونا چاہئے کہ اس حیات
بخش کی قابلیت کس قدر ہے۔ تمام وہ باتیں جن کی وجہ سے ہم جاگتے جاگتے اور نگھٹے نگھٹے
لے اظہار بیت کے نظریے کا یہ خلاصہ میں نے اپنی کتاب ترقی پسند ادب“ رازدارہ اشاعت اردو حیدرآباد
دکن کے لئے لکھا تھا اور وہیں سے چند تبدیلیوں کے ساتھ اقبال کے خیالات سے موازنہ کے لئے نقل کر لیا ہے

مزید تفصیل کے لئے ملاحظہ ہو آرہ اے، اسکاٹ جیمس کی کتاب

MAKING OF LITERATURE

پھیبیسواں باب۔

اور جو جیتی جاگتی حقیقتیں ہمارے گرد و پیش موجود ہیں رکھ انہیں پر غلبہ پانے کا نام زندگی ہے، اس کی طرف سے آنکھوں پر پٹی باندھ لینا انحطاط اور موت کا پیغام ہے۔“

رجعت پسند فن۔ اقبال کے نزدیک وہ فن رجعت پسند ہے جس میں نہ زندگی نمایاں ہے اور نہ فن کار کی خودی سے

نہ خودی ہے نہ جہاں سحر و شام کے دور

زندگانی ہے حریفانہ کشاکش سے نجات

تو ہے میت! یہ ہنرتیرے جنازے کا امام

نظر آئی جسے مرقد کے شبستان میں حیات

آرٹ اور لذت زندگی۔ وہ آرٹ جو ذوق حیات سے گریز کرے

اور موت کو اپنا موضوع بنائے اسے اقبال بے حد رجعت پسند سمجھتے ہیں۔ زندگی اس

کائنات اور اس عالم میں موت کو شکست دینے کے لئے آئی ہے موت سے ہار ماننے کے لئے نہیں آئی۔

اتر کر جہاں مکانات میں

رہی زندگی موت کی گھات میں

اگر انفرادی حقیقی مدارج ارتقا طے کرے تو وہ بقائے دوام حاصل کر سکتی ہے۔

اقبال اس کے قائل نہیں کہ عشق حقیقی میں فنا آخری منزل ہے اور اس وجہ سے وہ

وحدت الوجود کے قائل نہیں جو شاعری اس فنایت کا راگ الاپے وہ بجائے خود

لاکھ حسین اور پر کیف سہی زندگی کے لئے زہر قاتل ہے۔ شاعری میں فنونیت اقبال

کو گوارا نہیں تھی۔ اس زد میں میر سے لے کر فانی تک اکثر و بیشتر فنون طوطی اردو شعر آ

جاتے ہیں۔

دائے تو مے کز اجل گیرد برات ؛
 شاعرش دالبوسدان ذوق حیات
 خوش نماید زشت را آئینہ اش
 در جگر صد نشتر از نوشینہ اش
 ست اعصاب تو از افیون او
 زندگانی قیمت مضمون او

اس موت کا گیت گانے والی شاعری میں بلا کا جذب اور کیف ہوتا ہے یہ
 جذب و کیف چند زوال پسند عجمی شعرا میں اور ان سے بہت زیادہ اردو شاعری
 میں موجود ہے لیکن اس قسم کی مرگ پسند شاعری زوال تو می شکستہ و انحطاط کے
 زمانے کی شاعری تھی۔ اقبال زیادہ تر منصفانہ شاعری کو خصوصاً وہ جس میں فنائیت
 کا نغمہ بار بار دہرایا جاتا تھا، زوال پسند سمجھتے تھے۔ تا تاریخوں نے جب ایرانی تمدن کی
 معاشی اور سیاسی بنیاد ڈھادی تب ہی تصوف اور فنائیت کی شاعری کو فروغ ہوا، جو
 زندگی اور اس کی حقیقتوں سے ایک طرح کا گریز تھی۔ اس شاعری نے قوم کو اپنی بھوٹی
 ساحری سے اور زیادہ متنزل اور مفلوج کر دیا کیونکہ یہ شاعری دنیاوی اور مادی
 نقصان میں فائدہ کا طلسمی نقشہ دکھاتی ہے۔ عمل سے یہ بہت دور ہے اور اپنے سننے
 والوں اور پسند کرنے والوں کو عمل کے راستے سے ہٹاتی جاتی ہے۔ اس مرگ پسند شاعری
 سے جو قدر جمالی پیدا ہوتی ہے وہ غلط اور بھوٹی قدر ہے۔ ادیبوں اور فنکاروں کو اقبال
 کا مشورہ ہے کہ وہ ایسی شاعری سے حذر کریں۔

نغمہ بایش از دلش دارد ثبات
 مرگ را از سحر دانی حیات
 چوں زیاں پیرایہ بسند سود را

می کند مذموم ہر محمود را
 دریم اندیشہ اندازد ترا
 از عمل بے گانہ می سازد ترا
 حسن ادرا با صداقت کار نیست
 در پیش جز گوہر تہ و در نیست
 خواب را خوشتر ز بیداری شمر در
 آتش نا از نفسہایش ببرد
 از خم و مینا و جامش المخذر
 از مئے آئینہ فامش المخذر

مرگ پسندی سے فن کا شوق بھی لازمی طور پر متاثر ہوتا ہے۔ کیونکہ رجعت پسند فن کی نفسیات: رجعت پسند فن کی نفسیات میں سب سے زیادہ اہمیت تو اقبال نے اس تباہ کن ارادہ مرگ (DEATH WILL) کو دی ہے جو تمدن کے زوال اور فنا کی نشانی ہے اور جس کا اثر افراد پر بھی الگ الگ پڑتا ہے وہی روحانی کرب جو موت کو عروس اور محبوب بنا کر پیش کرتا ہے۔ عورت اور جنس کے مضامین کو بھی ضرورت سے زیادہ اہمیت دیتا ہے۔ یوں تو عورت نے ہمیشہ سے عشق اور اس لئے فن اور ذوق نظر ترغیب دی ہے۔ اقبال نے اس حقیقت کا اعتراف کیا ہے۔

مکالماتِ فلاطون نہ لکھ سکی لیکن
 اسی کے شعلے سے ٹوٹا شہرِ افلاطون

لیکن زوال پسند فن میں عورت کا جو تصور باندھا اور پیش کیا جاتا ہے وہ صحت مند زندگی سے گریز ہے۔ اس میں زندگی کی اور تمام حقیقتوں یہاں تک کہ خود جنس کے

عملی اور عمرانی مسکے سے گریز کر کے عورت کے خیالی پیکر سے لو لگائی جاتی ہے۔ یہ رزقانی جذبہ پرستی کے انتہائی انحطاط کی ایک کیفیت ہے اور ہندوستان کے فن میں خواہ وہ بنگالی مکتب کی مصوری ہو یا اختر شیرانی کی شاعری یہی دونوں موضوع بار بار اور جگہ جگہ ملتے ہیں۔ اقبال نے اس کے متعلق ایک بڑی خوب صورت چھوٹی سی نظم لکھی ہے جس میں جدید ہندوستانی فن کی نفسیات پر یوں تنقید کی گئی ہے۔

عشق و مستی کا جنازہ ہے تخیل ان کا
ان کے اندیشہ تاریک میں قوموں کے مزار
موت کی نقش گری ان کے صنم خانوں میں
زندگی سے ہنر ان برہمنوں کا بیزار
چشم آدم سے چھپاتے ہیں مقامات بلند
کرتے ہیں روح کو خواہیدہ بدن کو بیدار
ہند کے شاعر صورت گرد انسانہ نویس
آہ! بے چاروں کے اعصاب پر عورت ہے سوار

یہاں اقبال نے ہندوستانی فن کاروں کی بڑی دکھتی ہوئی رگ چھڑی ہے۔ فن اور ادب کی کوئی تحریک ہر افادی اصلاحی رجعت پسندی یا ترقی پسند عورت کو بہر حال حد سے زیادہ اہمیت حاصل ہے اور لذتیت کا اندازہ دبانے سے نہیں دبتا۔

فنون لطیفہ اور حیات اجتماعی۔ اقبال نے سارے فنون لطیفہ کو زندگی اور خودی کے تابع قرار دیا ہے۔ ان میں زندگی سے اقبال کی مراد قوم کی اجتماعی اور عمرانی زندگی ہے۔ اپنی ایک ابتدائی نظم میں اقبال نے قوم کو ایک جسم تصور کر کے افراد کی مختلف خدمتوں کو اعضاء سے تشبیہ دی ہے۔ ان میں شاعر قوم کا دیدہ بنیا ہے۔

قوم گویا جسم ہے افراد ہیں اعضاء قوم
منزل صنعت کے رہ پیمیا ہیں دست دپائے قوم
محفل نظم حکومت چہرہ زیبائے قوم
شاعر رنگین نوا ہے دیدہ بنیائے قوم

دیدہ بنیا کا کام محض دیکھنا اور رہبری کرنا نہیں۔ اس میں بڑا پرہ خلوص سوز
گداز ہے۔ دراصل آنکھ پیرے جسم کی حالت کی مقیاس ہے۔
بتائے درد کوئی عضو ہو روتی ہے آنکھ
کس قدر ہمدرد سارے جسم کی ہوتی ہے آنکھ
اسی مضمون کو انہوں نے شمع و شاعر میں زیادہ تفصیل سے باندھا ہے۔
شمع شاعر کو یہی سمجھاتی ہے کہ وہ اپنا اصلی کام اور مقام بھول گیا۔ شاعر کا کام اپنے
سوزِ دروں سے قوم کی حیاتِ اجتماعی میں زندگی اور حرارت کی آگ دوڑانا ہے
اور شاعر اسی سے محروم و غافل ہے۔

بوں تو روشن ہے مگر سوزِ دروں رکھتا نہیں
شعلہ ہے مثل چرخ لالہ صحرا تہرا
قیس پیدا ہوں تیری محفل میں یہ ممکن نہیں
تنگ ہو صحرا تیرا محل ہے بے بیلا تیرا

جب تک شاعری میں سوزِ دروں نہیں ملت میں سوزِ آرزو سوزِ حیات
کہاں سے پیدا ہوگا۔ بغیر سوزِ آرزو کے حیاتِ اجتماعی کی شیرازی بندی ممکن نہیں

شمع محفل ہو کے جب تو سوز سے خالی رہا
تیرے پروانے بھی اس لذت سے بیگانے رہے

رشتہ الفت میں جب ان کو پروا نہ تھی تو
پھر پریشانی کیوں تیری تیسرے کے دانے رت

صداقت کسی قوم کی حیات اجتماعی میں شاعر کا ویرا مقام ہے جو پہلے پیغمبر کا
تھا۔ یعنی وہ صداقت سے خاصیات اجتماعی کے نظام کی بنیاد پرتا ہے۔

شاعر دل نواز بھی بات اگر کہے کھری:

ہوتی ہے اس کے فیض سے مزاج زندگی ہری

شانِ خلیل ہوتی ہے اس کے کلاسے عیاں

کرتی ہے اس کی قوم جب اپنا شعار آذری

یہ مضمون شمع و شاعر میں یوں باندھا گیا ہے۔

در غم دیگر بسوی دیگر اں را ہم بسوز

گفتت روشن حدیثے گر تو انی دار گوش

کہہ گئے ہیں شاعری جزدلیت از پیغمبری

ہاں شادے محفل ملت کو پیغام سر روش

اقبال کے نزدیک جیسا کہ ہم اُدھر دیکھ آئے ہیں، ذوق کا کام حقیقت اشیا

کا احتساب کرنا ہے اور ذوق کی پہچان جرات اور جلال ہے۔ مرگ پسند فن میں نہ صرف

یہ پس ذوق نظر اور شوق نگاہ مفقود ہوتا ہے بلکہ اس کی بجائے اس کے متضاد ایک

رجعت پسند ذوق پیدا ہوتا ہے جو سچے ذوق کی ان دونوں اہم خصوصیات کی نفی کرتا

ہے۔ یعنی ناظر نہ صرف حقیقت اشیا کا احتساب کرنا بھول جاتا ہے بلکہ شاعر کی طرح

اس میں بھی جرات و جلال کی قدیں مفقود ہوتی جاتی ہیں۔ یہ پوری اجتماعی زندگی

کے مٹ جانے اور مکمل زوال کی پہلی نشانی ہے۔

اے دولت از نغمہ ہائیش سر در جوش
 زہر قاتل خوردہ از راہ گوشتن
 اے دلیل انحطاط انداز تو !
 از نو افتاد تار ساز تو
 عشق رسوا گشتہ از فریاد تو
 زشت رو تمثالش از بہر اد تو
 زرد از آزار تو رخسار او
 سردی تو بردہ سوز از نار او
 خستہ جان از خستہ جانی ہائے تو
 ناتواں از ناتوا نیہمائے تو

یہ آرٹ جو زوال کا پروردہ زوال کا نشان اور زوال کا معاون ہے اپنے ناپیچی
 اور معاشی پس منظر سے مربوط ہے۔ اقبالؒ کا ایک قول سید عابد علی عابد نے نقل کیا
 ہے آرٹ کی زوال پذیری دراصل اقوام کی مجموعی زوال پذیری کے تابع ہے سب
 سے پہلے کسی قوم کی زوال پذیری کی علامت آرٹ کی زوال پذیری کے ذریعہ ظاہر ہوتی ہے۔
 اس بارہ سوال ہے کہ شاعر کس طرح صداقت تک پہنچے اور اس صداقت کو اجتماعی
 نظام تک منتقل کرے۔ کس طرح وہ اپنا پیغام سر و شش سنائے۔ سب سے پہلے تو یہ
 کہ صداقت کے لئے تحقیق کی ضرورت ہے۔ یہ وہی احتساب کائنات کا مسئلہ ہے۔

بجمہ زن بھو دادی سینا میں مانند
 شبہ تحقیق کو غارت گر کا شانہ

ماضی کی تباہیوں سے نئے مستقبل کی طرف اشارہ کرتا ضروری ہے۔

شمع کو بھی ہو ذرا معلوم انجام ستم
 صرف اس تعمیر سے خاک تیرہ روانہ کر
 صداقت نقل اور تقلید سے حاصل نہیں ہو سکتی۔ اس کے علاوہ آزادی کے
 اصول کے منافی ہے۔ جس کے بغیر بھی صداقت کا اصول ناممکن ہے۔ شاعر کا کام ہے
 کہ کائنات اور حیات کے بحرِ ذخار سے خود نئے موتی چنے۔ زندگی کے ساگر سے صداقت
 کا جام پیئے۔

تو اگر خود ار ہے منت کش ساقی نہ ہو
 عین دریا میں جناب آسانگوں پیمانہ کر
 فن اور شاعری کو اگر صداقت نصیب ہو تو قوم کی حیات اجتماعی کے لئے اس
 میں ایک بڑی انقلابی قوت پیدا ہو سکتی ہے جس سے پرانے فرسودہ نظام کو تہس نہس
 کیا جا سکتا ہے۔

زبرق نغمہ تو ان حاصل سکندر سوخت
 جہاں تک حیات اجتماعی کی خدمت کا تعلق ہے اقبال کے نزدیک آرٹ کی
 بنیاد سوز و گداز صداقت اور انقلاب انگیز قوت پر ہونی چاہئے لیکن اگر حیات
 اجتماعی کسی خاص زمانے میں کسی خاص انحطاطی اثر کا شاہکار ہو تو آرٹ کو اس
 سے متاثر نہ ہونا چاہئے۔ اقبال کسی طرح کے عمرانی ہسٹیریا کو گوارا نہیں کر سکتے۔

یہ نکتہ پیر دانانے مجھے خلوت میں سمجھایا
 کہ ہے ضبطِ فغاں شیریں فغاںِ روباہی ویشی
 فن کار کو آزاد مرد کی طرح اجتماعی زندگی کے ابتلاء کے زمانے میں عمرانی ہسٹیریا
 سے پیدا ہونے والی ذہنی رومانی اذیت پسندی سے بچنا چاہئے۔ ورنہ وہ کسی
 کام کا نہ رہے گا۔

مرد بے حوصلہ کرتا ہے زمانے کا گلہ
 بندہ حُر کے لئے نشتر تقدیر پہ نوش
 نہیں ہنگامہ پیکار کے لائق وہ جو اہل
 جو ہوا نالہ مرغانِ سحر سے مدہوش

فنونِ فن اور خودی۔ خودی اقبال کے پورے نظامِ فکر کا مرکز ہے۔ اس سے اقبال نے تمام فنونِ لطیفہ کو زندگیِ حیاتِ اجتماعی کے علاوہ خودی کے بھی تابع قرار دیا ہے۔ فنِ اجتماعی زندگی کی نشوونما کی طرح انفرادی خودی کی نمود کا بھی ایک ذریعہ ہے۔ خودی اور فنونِ لطیفہ؛ خودی کا باقاعدہ تسویر پیش کرنے سے پہلے ہی اقبال نے شاعر کو اپنی حقیقت سے آشنا ہونے اور اپنے اندر خودی کے ذریعے رازِ حیات معلوم کرنے کے ذرائع ڈھونڈنے کی تعلیم دی تھی۔ یہ شاعر یا فن کار کے لئے داخلیتِ موضوعیت یا وطن پرستی کا درس نہیں، اپنی خودی کو دریافت کرنا اور اسے جگانا، اختسابِ کائنات کے لئے اپنی شمع روشن کرنا ہے۔

آشنا اپنی حقیقت سے ہواے دیقانِ دریا
 دانہ تو کھیتی بھی تو باراں بھی تو حاصل بھی تو
 آہ کس کی جستجو آوارہ رکھتی ہے تجھے
 راہ تو رہا بھی تو رہبر بھی تو منزل بھی تو

خودی زندگی کے طوفان سے گریز نہیں بلکہ خود بیک وقت طوفانِ درکنار اور طوفان سے بچنے کا سامان ہے۔

۵ کانپتا ہے دل ترا اندیشہ طوفان سے کیا
 ناخدا تو بحر تو کشتی بھی تو ساحل بھی تو

خودی کی تعمیر بھی عشق کے سانچے پر ہوئی ہے۔ جو تمام تر فن کا سرچشمہ ہے۔

۵ دیکھ آکر کوچہ چاک گریباں میں کبھی
تیس تو بیلی بھی تو صحرا بھی تو محسوس بھی تو

شاعر یا فن کار کی خودی کا مقام بہت بلند ہے۔ یوں تو وہ محض ایک فرد کی خودی ہے لیکن اس میں معاشرے کی بہت اجتماعی کے احساسات اور ضروریات سمٹ کر اس طرح جمع ہو گئے ہیں جیسے ایک قطرے میں پورا سمندر ہو۔ فنکار کی خودی میں بڑی غیر معمولی شوکت اور جوش کی صلاحیت ہے۔

۵ اپنی اصلیت سے ہو آگاہ اے غافل کہ تو

قطرہ ہے لیکن مثال بحر بے پایاں بھی ہے

کیوں گرفتار طلسم ایچ مقداری ہے تو

دیکھ تو پوشیدہ تجھ میں شوکت طوفان بھی ہے

جب تک خودی کی شمع روشن نہ ہو۔ فن یا شاعری میں زندگی کے آثار نہیں ہو سکتے

شاعری کا موضوع کتنا ہی حیات بخش کیوں نہ ہو۔ اگر اس موضوع کو خودی کے سوز سے نہیں لکھا گیا تو اس سے اثر نہیں پیدا ہو سکتا۔

سینہ روشن ہو تو ہے سوز سخن عین حیات

ہو نہ روشن تو سخن مرگ دوام اے ساقی

اسی خیال کو اور زیادہ واضح الفاظ میں یوں بیان کیا ہے۔

گر ہنر میں نہیں تعمیر خودی کا جو ہر

دائے صورت گری و شاعری و نائے دسرود

مکتب و میکدہ جز درس بنو ادن نہ دہند

بودن آموز کہ ہم باشی دہم خواہی بود

آرٹ صرف خودی سے روشن اور اس کے تابع ہی نہیں۔ اس کا ایک بہت

بڑا مقصد خودی کا تحفظ بھی ہے۔ فنون کی نمود خمیر بندہ خاکی سے ہے۔ آرٹ اگر خودی کا تحفظ نہ کر سکا تو کچھ بھی نہیں۔ اس میں حیاتی قدریں باقی نہیں رہ سکتیں۔

سرود و شعر و سیاست کتاب ددین و ہنر
گہر ہیں ان کی گرہ میں تمام یک دانہ
ضمیر بندہ خاکی سے ہے نمود ان کی
بلند تر ہے ستاروں سے الکا کاشانہ
اگر خودی کی حفاظت کریں تو عین حیات
نہ کر سکیں تو سراپا فنون و افسانہ

خودی اور جدت تخلیق :- خودی کا ایک مؤثر عمل جدت تخلیق ہے۔ خودی جتنی بھی ارتقاء یافتہ ہوگی وہ اتنا ہی منفرد اور تازہ فن پیدا کرے گی۔ وہ صرف ایک شرط کی پابند ہے کہ وہ جو فن پیدا کرے۔ اجتماعی زندگی کے لئے افادیت رکھتا ہو اس اہم شرط کے ساتھ خودی آزادی تخلیق کی نئی نئی راہیں ڈھونڈتی ہے۔ خودی ہی کا منفرد اور روشن تفکر فنون کی نئی دنیا کی تخلیق کرتا ہے۔ یہ دنیا تکنیکی مسائل یا تہہ کیسی اجزاء کی نہیں ہوتی۔ وہ تفکر جو قدر آفریں خودی سے روشنی حاصل کرتا ہے۔ آرٹ کی دنیا کو بے پایاں وسعت عطا کرتا ہے۔ خودی ہی سے فنکار وقت پر قابو پاتا ہے اور فن میں وقت کی تخلیق نو کرتا ہے۔ اقبال کے نزدیک گذشتہ چند صدیوں میں مشرق میں فنون لطیفہ کے انحطاط اور زوال پسند رجحان کا بڑا سبب انفرادی اور اجتماعی خودی کا انحطاط تھا۔ لیکن وہ اس سے نا امید نہیں اور مستقبل میں انہیں پھر ایسے آرٹ کی تخلیق کی امید ہے جو خودی کی زندگی بخش اور تازگی بخش لذت تخلیق سے مالا مال ہو خودی کی جدت تخلیق کے مسئلے کو انہوں نے ایک بڑی اعلیٰ درجے کی ایک چھوٹی سی نظم میں بیان کیا ہے۔

جہاں تازہ کی افکار تازہ سے ہے نمود
 کہ سنگ و خشت سے ہوتے نہیں جہاں پیدا
 خودی میں ڈوبنے والوں کی عزم و ہمت نے
 اس آہنجو سے کئے بحیرہ بیکراں پیدا
 وہی زہ نے کی گردش پہ آتا ہے غالب
 جو ہر نفس سے کرے عمر جاوداں پیدا
 خودی کی موت سے مشرق کی سرزمینوں میں
 ہوا نہ کوئی خدائی کا راز داں پیدا
 ہوائے دشت سے بوئے رفاقت آتی ہے
 عجب نہیں ہے کہ ہوں میرے ہم عنال پیدا

لیکن خودی سے پیدا ہونے والی یہ آزادی تخلیق کیا ہے۔ کیا یہ وہی چیز ہے
 جس کا ذکر موپاسان نے "اسلوب" پر اپنے مشہور مضمون میں کیا ہے کہ جو چاہے
 لکھو، تصنیف کرو۔ نہ اخلاق کی ضرورت ہے نہ افادیت کی۔ اقبال کی "آزادی تخلیق"
 کے معنی مختلف ہیں کیونکہ اس کا ماخذ مختلف ہے اور اس کے نتائج کا مختلف ہونا ضروری
 ہے۔ موپاسان نے آزادی تخلیق کی بنیاد ایک ایسی واقعیت اور حقیقت نگاری پر رکھی
 ہے۔ جو مقصود بالذات ہے اور جو فن برائے فن کی تعریف میں آجاتی ہے۔ اقبال
 نے آزادی تخلیق کی بنیاد قدر آفرین خودی کے موثر عمل پر رکھی جو حیات اجتماعی کی ضرورت
 کو پیش نظر رکھ کر ہی اس آزادی کی اجازت دے سکتی ہے۔ اس لئے جب اقبال یہ
 کہتے ہیں کہ

بر آور ہر چہ اندر سینہ داری
 سرودے نالہ آپہ فنا نے

تو یہ قدرتی آزادی کی اجازت ہے جس سے روایت پرستی اور ماضی کی غلامی کو ضرب لگے۔ یہ موپاسان والی قدر اور بے مقصد آزادی تخلیق نہیں۔ یہ آزادی تخلیق جذب اور اثر پیدا کرنے والی ہے اور ساتھ ہی ساتھ شدت سے با مقصد ہے۔ خودی اور تکنیکی ارتقاء۔ فنون لطیفہ اور خودی کے تعلق میں اقبال نے ایک نکتہ یہ بھی بیان کیا ہے کہ اگرچہ کہ کسی شاعر یا فنکار کی تکنیک کے ارتقاء کا مطالعہ کسی تنقید کے ذریعے ممکن ہے لیکن فنکار کی خودی کا ایک ایسا اندرونی عمل ہے جسے کسی خارجی پیمانے سے ناپنا بہت مشکل ہے۔ اس لئے جہاں تک خودی کا تعلق ہے۔ منفرد فنکار یا پچھ نظر آتے یا جوان یا بوڑھا۔

سخن گو طفدک و برنا پیر است
سخن را سائے و ماہے نباشد

اقبال کے سوا کسی اور تنقید نگار نے فنون کو اپنا یا خودی سے اتنا زیادہ وابستہ نہیں کیا۔ اور اگر وابستہ کیا ہے تو پھر فن کی داخلیت کو بہت زیادہ اہمیت دی ہے اجتماعی زندگی کے ساتھ ہی ساتھ خودی کو بھی فنون لطیفہ کا ماخذ اور خاص موضوع بنانے میں اقبال نے اصداد کو یکجا کرنے کی کوشش کی ہے۔ ان کے نظریہ فن کے اس حصے میں درمیانی منطقی کڑیاں بہت زیادہ مضبوط نظر نہیں آتیں۔ فنون لطیفہ کو خودی سے منسلک کرنا ان کے عام نظام تفکر کے لحاظ سے تو ضروری تھا لیکن جہاں تک نظریہ فن کا تعلق ہے اگر وہ خودی کو درمیان میں نہ لاتے تو بھی اس کی مجموعی اہمیت زیادہ متاثر نہ ہوتی۔

فن اور آزادی۔ آزادی تخلیق کا مسئلہ اقبال نے خودی سے وابستہ رکھا ہے لیکن اس کی بجائے خود بہت بڑی اہمیت ہے۔ جس طرح خودی غلامی میں اپنی پوری شان شوکت سے نمودار نہیں ہو سکتی اسی طرح آرٹ کے حقیقی فروغ کے لئے بھی عمرانی اور

معاشی آزادی کی بڑی ضرورت ہے۔ اقبال نے بندگی نامہ کے زبورِ عجم میں اس پر بڑی تفصیل سے روشنی ڈالی ہے۔

قنون اور سپاسی اور معاشی غلامی : غلامی آرٹ کے سرچشمے یعنی وجدان اور اس سے پیدا ہونے والے سوز آرزو پر ہی پہلی ضرب لگاتی ہے۔ اس طرح قنون کا اصلی سرچشمہ ہی سوکھ جانے سے فرد حیات اجتماعی میں اپنے حقیقی مقام کو محسوس نہیں کرتا بلکہ وہ اپنی انفرادیت کی غلط تعبیر کرتا ہے اور جو آرٹ پیدا ہوتا ہے وہ انفرادی مناقشوں اور منافقتوں کا آرٹ ہوتا ہے۔ جبرأت اور جلال جو آرٹ کی بڑی اہم قدریں ہیں فنا ہو جاتی ہیں ان کی جگہ خوف اور بندگی آرٹ کا موضوع بن جاتے ہیں سچا ذوق ختم ہوتا ہے اور بھوٹا ذوق بھوٹے فن کا معیار بن جاتا ہے۔

از غلامی دل میرد در بدن !

از غلامی روح گردد بارہن

از غلامی بزم ملت فرد فرد

این و آل با این و آل اندر نبرد

در قند ہر فرد با فردے دگر

ہر زمان ہر فرد را در دے دگر

شاخ او بے مہرگاں عریاں ز برگ

نیت اندر جاں او جز نیم مرگ

کور ذوق دیش را دانستہ نوش

مردہ بے مرگ و نغش خود بدوش

اس طرح کا آرٹ غلام اقوام اور افراد کے ذہنی مزاج کا پروردہ ہوتا ہے

اس میں معاشی اور اخلاقی غلامی کا عکس ہر جگہ نظر آتا ہے جس کی یہ پیداوار ہوتا ہے۔

محکوم اقوام کے افراد بلا تنقید بلا سوچے سمجھے حاکم اقوام کے آرٹ کی تقلید کی کوشش کرتے ہیں اور وہ کہیں کیا غلامی ہے ہی ایسا نشہ جس سے جسم میں رُوح ہی باقی نہیں رہتی جس سے آرٹ میں تازہ بہ تازہ نو بہ نو کی آفرینش ہو سکے۔ اس آرٹ میں سولے اپنے آقاؤں کی اندھی تقلید کے اور کچھ نہیں ہوتا۔ اس اندھی تخلیق کو جدت سمجھا جاتا ہے اور وہ اصلی جدت اور آزادی تخلیق جو قدر آفرین خودی کا کرشمہ ہے اس کا اہل تو وجود ہی نہیں باقی رہتا۔ اور اگر کسی فن کار کے یہاں وہ اتفاق سے نظر آجائے تو بدعت اور کفر سمجھی جاتی ہے۔ غلامی کا آرٹ روایت پرستی آرٹ ہے۔ اور لفظ یہ ہے کہ یہ روایات غلام عوام کی اتنی روایات بھی نہیں۔ یہ دوسروں کی روایات ہیں جو صدیوں کی غلامی میں اپنی بن گئی ہیں! اس طرح کہ غلامانہ آرٹ میں خارجی حَسَن یعنی حَسَن اظہار یا حَسَن بیان، تو کہیں کہیں پیدا ہو جاتا ہے لیکن عشق و جدان اور آرزو کی موت اس میں نظر آتی ہے۔

در غلامی تن زجاں گر در تہی
از تن بے جاں چہ امید بہی
فوق ایجاد و نمود از دل رود
آدمی از خویشتن غافل رود
کیش او تقلید و کاوش آذری ست
ندرت اندر مذہب او کافری ست
تازگی ما وہم و شک افزا کوشش
کہنہ و فرسودہ خوش می آیدش
گر بہر ابن است مرگ آرزوست
اندر و نش زشت و بیرونش نکوست

جمال کی قدر جس کو اقبال نے اپنے نظریہ فن میں حرکت سے وابستہ کر دیا ہے

صرف آزادی ہی کے عالم میں پیدا ہو سکتی ہے کیونکہ اقبال کے نزدیک جمال جلال کی ابتدائی کیفیت ہے۔ غلامی میں ذوقِ حسن باقی نہیں رہتا۔ بصیرتِ حسن و جمال کے مشاہدے کے لئے اس قدر ضروری ہے فنا ہو جاتی ہے۔ دوسروں دیدارِ حسن کی اندھی تقلید باقی رہتی ہے اور اس اندھی تقلید سے جو آرٹ پیدا ہوتا ہے وہ بھی بھوٹا اور بے اصل ہی ہوتا ہے۔

غلامی کیا ہے ذوقِ حسن و زیبائی سے محرومی
جسے زیبا کہیں آزاد بندے ہے وہی زیبا
بھروسہ کر نہیں سکتے غلاموں کی بصیرت پر
کہ دنیا میں فقط مرداں حر کی آنکھ ہے بینا

ذہنی آزادی اور جدت ہم معنی ہیں۔ ذہنی آزادی یہ ہے کہ فن کار خود کائنات اور وقت کا احتساب کرے۔ دوسروں کی اندھی تقلید نہ کرے۔ اس احتساب میں اپنی خودی کو اپنا خاص ذریعہ عمل بنائے۔

۵ دیکھے تو زمانے کو اگر اپنی نظرت
افلاک منور ہوں تیرے نورِ سحر سے
دریا متلاطم ہوں تیری موج گہر سے
شہر مندہ ہو فطرت تیرے اعجازِ ہنس سے
اغیار کے افکار و تخیل کی گدائی
کیا تجھ کو نہیں اپنی خودی تک بھی رسائی

آرٹ میں حقیقی آزادی زمانے کو اپنی نظر سے دیکھنا ہے۔

آزادی افکار آزادی میں تخلیق یا آزادی فکر بڑی اچھی اور ضروری چیزیں ہیں مگر یہ پیش نظر رکھنا ضروری ہے کہ اس میں آزادی فکر کا محرک کیا ہے۔ اکثر ایسا ہوتا

ہے کہ سرمایہ یا ایسی دوسری قوتیں آرٹ کو اپنے کام کے لئے استعمال کرنے کی کوشش کرتی ہیں۔ اس کوشش میں وہ اجتماعی زندگی پر ضربیں لگاتی ہیں۔ لیکن اس عمل کو آزادیِ فکر کا عمل دیتی ہیں۔ سرمایہ دار جمہوریتوں میں جو آزادیِ رائے اور آزادیِ فکر ہے وہ بول تو بہت مستحسن چیز ہے لیکن وہ زیادہ تر سرمایہ دار محرکات کا آلہ کار بن جاتی ہے۔

فرنگ آئین جمہوری نہاد است
 رسن از گردن دیوے کشاد است
 رواں خوابید و تن بیدار گم دید
 ہنر بادین و دانش خوار گم دید
 خرد جز کافر می کافر گری نیست
 فن افرنگ جز مردم درمی نیست

اس خطرے کو مارکس لینن اور دوسرے اشتمالیوں نے بھی محسوس کیا ہے۔ اور اسی وجہ سے اشتمالی جمہوریتوں میں بے عنان آزادیِ رائے پر تجدیدِ عائد کی گئی ہے۔ لینن کا یہ قول مشہور ہے: "بورژوا ادیب آرٹسٹ یا اداکار کی آزادی بڑے ہر شوت اور سرپرستی کی پوشیدہ رریا کارانہ، محکومی کے سوا کچھ نہیں۔ ہم سوشلسٹ اس رریا کاری کی فلتی کھولیں گے۔ ان غلط نشانوں کو پھاڑ پھنکیں گے۔ اس لئے ہمیں کہ ہم بے طبقہ ادب یا آرٹ حاصل کریں یہ تو صرف بے طبقہ اثر کی سماج میں ممکن ہے، بلکہ اس لئے کہ ہم اس آزاد ادب کا جس کی آزادی رریا کاری کی ہے۔ اور جو درحقیقت سرمایہ داروں سے وابستہ ہے۔ اس حقیقی ادب سے مقابلہ کر سکیں جس کا پروتار سے بہت گہرا تعلق ہے۔"

یہ نام نہاد آزادی افکار آزادی نہیں بلکہ جاگیر دارانہ اور سرمایہ دار نظام

کی قوتوں کی غلامی ہے۔ غلامی کی بہت سی شکلیں ہیں۔ ایک فرد دوسرے کا غلام ہو سکتا ہے، ایک قوم دوسری قوم کی غلام ہو سکتی ہے۔ ایک طبقہ دوسرے طبقہ کا غلام ہو سکتا ہے۔ بسا اوقات یہ نام نہاد آزادی، افکار غلامی کی تعلیم ہوتی ہے۔ یہاں اقبال کے خیالات اشمالی ناقدین سے زیادہ مختلف نہیں۔

آزادی افکار سے ہے ان کی تباہی
 رکھتے نہیں جو فکر و تدبیر کا سلیقہ
 ہو فکر اگر خام تو آزادی افکار
 انسان کو حیوان بنانے کا طریقہ
 ہر سینہ نشین نہیں جبریل امین کا!
 ہر فکر نہیں طاہر فردوس کا صیاد
 اس قدم میں ہے شوخی اندیشہ خطرناک
 جس قوم کے افراد ہوں بربند سے آزاد
 گو فکر خدا داد سے روشن ہے زمانہ
 آزادی افکار ہے ابلیس کی ایجاب

آزادی فکر کے لئے آزادی کے محرکات کا تعین ضروری ہے اور یہ دیکھنا ضروری ہے کہ آزادی فکر سے اجتماعی زندگی کو نقصان نہیں بلکہ فائدہ پہنچ رہا ہے۔

کلامِ اقبال میں خونِ جگر کی اصطلاح

خونِ جگر کیا ہے جو اقبالؒ کے نظریہ فن میں ایک بڑی اہم اصطلاح بن گئی ہے شاعری میں جگر دراصل دل کا شتی ہے۔ جب دردِ دل، سوزِ دل، خونِ دل کے مضامین پر اسے ہو گئے تو دردِ جگر، سوزِ جگر، خونِ جگر کا ذکر ہونے لگا۔ اس کے علاوہ عشقِ حقیقی کی شاعری اور تصوف میں دل "اور قلب" خاص اصطلاحی معنوں میں استعمال ہونے لگے تھے اور عشقِ مجازی کے والہانہ کرب کے اظہار کے لئے ایک نئی اصطلاح کی ضرورت تھی۔ فارسی کے متقدمین میں "جگر" کا ذکر کم ملتا ہے۔ جگر کا وہی دردِ جگر اور خونِ جگر کے لئے کچھ متوسطین اور متاخرین کے عہد کی فضا سازگار تھی۔ خسرو کے یہاں جگر کا ذکر بار بار آتا ہے۔

شادم بہ جگر سوزی ہمرا نش کہ بارے
 این مایہ ز اقبال خودم کم نفسرتاد
 خسرو کے یہاں خونِ جگر بھی ہے

ہمہ شبم رود از ویدہ خون وچوں نہ رود
 کسے کہ غمزہ خوبانش در جگر باشد

جاتی کے یہاں بھی جگر کا خون ہونا لکھی بات نہیں

آن جگر گوشہ کہ چوں اشک برفت از نظرم

خون شد از غم جگرم تا بہ نظر باز آمد

سوزِ جگر کا مضمون ایک جگہ جاتی نے یوں باندھا ہے

نالہ و فریاد میں ہست از سوزِ جگر

یاد ہنم را بند دریا جگر مچاک کن

دل اور جگر کی سوزش اور خون ہو جانے کے مضامین تیر مژگان کی شاعرانہ

روایت اور علامت سے وابستہ ہیں۔ نظر کے تیر سے عاشق کا دل اور جگر دونوں

خون ہو جاتے ہیں۔ اس اعتبار سے جگر دل کے بعد دماغ عشق کا دوسرا مورچہ

ہے۔ جگر کبھی اس تیر سے دو نیم ہو جاتا ہے کیونکہ تیر نظر تیغِ غمزہ سے مختلف نہیں

اور قصہٴ حسن و دل کی روایات سے معلوم ہوتا ہے کہ نظر و غمزہ بھائی بھائی ہیں،

دل اور جگر کی کادش اور سوزش اسی تیر کی خلش ہے۔

جگر کے اس ضمنی موضوع اور اس کی وابستہ علامات کو غالب نے اردو شاعری

میں بڑا غیر معمولی فروغ دیا۔ روایت اپنی ابتدائی صورت میں بھی غالب کے یہاں

محفوظ ہے کہ جگر دل کے بعد دماغِ عشق کا دوسرا مورچہ ہے۔

دل سے تیری نگاہ جگر تک اتر گئی

دونوں کو اک ادا میں رضا مند کر گئی

شوق ہو گیا ہے سینہ خوشالذتِ فراغ

تکلیف پر وہ داری زخمِ جگر گئی

جگر کا وی مژگان کی ترکیب بھی اس بنیادی روایت کی طرف رہبری کرتی

ہے۔ تیر مژگان کے مقابل دل اور جگر کی مورچہ بندی اور ساتھ ہی ساتھ تیر مژگان

کا زخم کھانے کی خواہش کا یہ مضمون اور بہت سے اساتذہ کے یہاں ملتا ہے۔
مثلاً آتش کا ایک مشہور شعر ہے ۷

مثنیٰ درو عشق جگر بھی ہے دل بھی ہے
کھاؤں کدھر کی چوٹ بچاؤں کدھر کی چوٹ
لیکن غالب ہی کے یہاں یہ مضمون بڑی افراط سے ملتا ہے۔

۷ ہے ایک تیر جس میں دونوں چھڑے پڑے ہیں
وہ دن گئے کہ اپنا دل سے جگر جدا تھا

غالب ہی کے کلام میں جگر، کا ایک خاص مقام پیدا ہوتا ہے جو اس سے پہلے نہیں تھا۔ اگر جگر دل کے بعد عشق کا دوسرا دفاعی مورچہ تو یقیناً جرأت اور مفادمت عشق میں یعنی اس کیفیت میں جسے اقبال نے اپنے فکر کی روشنی میں عشق مر دال یا مرد خدا کا عشق کہا ہے، جگر کا بڑا خاص مقام ہے جہاں دل دامانگی کا شکار ہو جاتا ہے۔ جہاں دل کو جرأت فریاد نہیں دیاں جگر ہی کچھ دیر تک اور مفادمت کر سکتا ہے۔ رفتہ رفتہ تیر نظر کی جگہ نازک غم نادرک پیدا کرنے لے لی۔ اس کی بھی مفادمت اگر ہو سکتی ہے تو دل سے زیادہ جگر سے ۷

عذر و دامانگی اے حسرتِ دل
نالہ کرتا تھا جگر یاد آیا
آہ وہ جرأت فریاد کہاں
دل سے تنگ آ کے جگر یاد آیا

جگر کے سوز کی تکمیل یا جگر کا خون ہو جانا انسان میں عشق کی تکمیل ہے۔ یہ وہ منزل ہے جہاں وہ عشق کے آگے ہتھیار ڈال دیتا ہے جگر نادرک مرگان سے نادرک غم سے نادرک درد عشق سے پھلنی ہو جاتا ہے۔ اس شکست میں ایک فتح ہے۔ یہ

خودی کا ٹٹنا نہیں۔ بلکہ وہ منزل ہے۔ جب قدر آفرین خودی عشق کے اثر میں ڈوب کے تخلیق کا کام شروع کرتی ہے۔ جگر سوختہ کے لئے بڑے ظرف کی ضرورت ہے غالب اس مقام پر اقبال سے ایسے زیادہ دور نہیں تھے۔

قمری کف خاکستر و ببل قفس رنگ

اے حالہ نشان جگر سوختہ کیا ہے

اور اس جگر سوختہ خون جگر کی علامت کی تشریح اقبال نے جاوید نامہ (پہلا ایڈیشن ص ۱۴۴) میں غالب ہی سے چاہی ہے۔ زندہ مردہ غالب سے مندرجہ بالا شعر

کے معنی پوچھتا ہے کہ سوزِ جگر یا خونِ جگر کے نشان سے کیا مراد ہے؟ غالب کا جواب یہ ہے کہ سوزِ جگر سے جو نالہ تخلیقی اور مؤثر عمل نکلتا ہے۔ اس کی کسی طرح کی تاثیر ہو جاتی ہے۔ قمری اس کی تاثیر سے خاک ہو جاتی ہے۔ ببل کسی طرح کا رنگ جمع کرتی ہے۔ یہ نالہ عشق جو جگر کے خون ہو جانے کے بعد نکلتا ہے کہیں زندگی ہے اور کہیں موت۔ ہر ایک کو اس کے ظرف اور اس کی تپش کے مطابق حصہ ملتا ہے۔ کسی کو فنا کا مقام ملتا ہے، کسی کو بقا کا، تو بچی یا تو رنگِ ردبری یا قاہری، حاصل کرے یا بے رنگِ ردبری بے قاہری کے عالم میں گزر جائے دونوں خونِ جگر تکمیلِ عشق، ہی کی نشانیاں ہیں۔

نالہ کو خیزد از سوزِ جگر	ہر کجا تاثیر او دیدم دگر
قمری از تاثیر اورا سوختہ	مبئل از دے رنگ با اندوختہ
اندرو مرگے بر آغوشِ حیات	یک نفس این جا حیات آسجانات
آں چناں رنگے کہ از رنگی از دست	آں چناں رنگے کہ بے رنگی از دست
تو نہ دانی این مقام رنگ بوست	قسمت ہر دل بعد ہائے و ہوست
یا برنگ آیا بے رنگی گذر	تا نشانے گری از سوزِ جگر

اگرچہ کہ غالب کی ترانی سوزِ جگر کی یہ تشریح اقبالؒ کے اپنے نناج سے بہت قریب ہے لیکن اس سے اقبالؒ کی اصطلاح "خونِ جگر" کو یہ حیثیت اصطلاح سمجھنے میں بہت زیادہ مدد نہیں ملتی۔ اقبالؒ کی اصطلاح سمجھنے کے لئے اس تشریح تک نہیں بلکہ غالب کے اصلی شعر تک واپس جانا پڑتا ہے جس کے متوازی اقبالؒ کے نظریہ فن کا وہ نکتہ ہے جس کا ذکر اوپر آچکا ہے۔ جگر کا دردِ عشق سے خون ہو جانا انسان کے عشق کی تکمیل ہے اس کے بعد قدر آفرین خودی تخلیق کا کام شروع کرتی ہے جس میں فن تخلیق کا کام بھی شامل ہے۔

"خونِ جگر" کی اصطلاح ان معنوں میں اقبالؒ نے بانگِ درا میں بھی دو ایک جگہ استعمال کی ہے۔ جگرِ خون ہو تو چشمِ دل میں ہوتی ہے نظر پیدا۔
تخلیقی نظر اسی وقت پیدا ہوگی جب جو شِ عشق سے جگرِ خون ہو چکا ہو۔ ایک اور جگہ شاعر کو نصیحت کی ہے۔

اہلِ زمین کو نسخہ زندگی دوام ہے

خونِ جگر سے تربیت پاتی ہے جو سخنوری

ایک جگہ "خونِ جگر" کا ترجمہ "خلوص" کیا گیا ہے۔ جو میرے خیال میں صحیح نہیں فن کی تشبیہ یا اس کے متعلق کسی نظریے کی تعبیر میں "خلوص" کا ذکر نفسیاتی اعتبار سے بہت خطرناک ہے اور اسی لئے اقبالؒ نے اس کی مثال کیفیت کا نام "یقین" رکھا ہے۔ خلوص نہیں جس کی قدر معرقتی اور مذہبی ہے۔ نفسیاتی اور نیم اخلاقی نہیں "خونِ جگر" بہر حال "یقین" سے بھی مختلف چیز ہے۔

جگر کا خون ہو جانا عشق کے عملِ تسخیر کی تکمیل ہے۔ اس لئے "خونِ جگر" حیثیت علامت و اصطلاح تسخیرِ عشق کے بعد انسان کا تخلیقی جذبہ ہے۔ "خونِ جگر" کی اصطلاح میں فن کار کے تخلیقی جذبے کی پوری کلیت ہے۔ اس کے اندرونی تپش اس کا سوز

گذاز اس کی اعلیٰ ترین تصویریت اور سخت ترین محنت دوسرے الفاظ میں جوش
حرکت حیات جب عشق کو فن کار کی تخلیق کا محرک بناتا ہے تو اس کا جذبہ تخلیق خون
جگر کہا جاسکتا ہے۔ خون جگر سے تمام فنون کی تخلیق ہوتی ہے۔ نہ انے پر فتح پانے
کے لئے جب عشق انسان کے سچے آرٹ کی تخلیق کرانا چاہتا ہے تو حالت وجدان
میں اس کا جگر خون کر دیتا ہے۔ خون جگر عشق کا وہ حاصل ہے جس سے انسان فنون
کی تخلیق کرتا ہے۔ اس خون جگر سے فن کار مادی یا غیر مادی اشیاء میں جان سی ڈال
دیتا ہے۔ ان کو ایک طرح کی زندگی اور بڑی سوز و سارہ کی زندگی بخشتا ہے۔

رنگ ہو یا خشت دنگ چنگ ہو یا حرن و صوت

معجزہ فن کی ہے خون جگر سے نمود؛

قطرہ خون جگر سل کو بناتا ہے دل

خون جگر سے سدا سوز و سرور و سرور

”خون جگر“ کا یہ عمل جس سے غیر منظم مادے میں اثر و سوز و حسن الفصہ ایک طرح کی

زندگی پیدا ہوتی ہے۔ فن کار انسان کا ایک عمل تخلیق ایک خالقانہ عمل ہے اس کے

متعلق دیباچہ امرالہ خودی میں اقبال نے یوں لکھا ہے۔

”عمل تخلیق جاری ہے اور انسان بھی اس میں بقدر اس کے حصہ لیتا ہے کہ وہ

کم سے کم فساد کے ایک حصہ میں سکون قائم کرتے ہیں امداد کرتا ہے۔ قرآن کی ایک

آیت تبارک اللہ احسن الخالقین سے خدا کے سوا اور خالقوں کا امکان ظاہر ہوتا ہے۔

یہی سل کو دل بناتا ہے۔

